

કલેલકરના લેખો

(ભાગ ૨ નો)

તવણવલ પ્રકાશન મંદિર

ગૂજરાત વિદ્યાપીઠ ગ્રંથાલય

[ગજરાતી કોપીરાઝિટ વિભાગ]

અનુક્રમાંક ૧૨૪૦૧ વર્ગીક

પુસ્તકનું નામ ડાને H 5271 લેખો

વિષય ૬-૧૬

કાલેલકરના લેખો

(ભાગ ૨ જો)

નવજીવન પ્રકાશન મંદિર
અમદાવાદ

કિં. ૦-૧૨-૦

સં. ૧૯૮૧

મુદ્રક અને પ્રકાશક

વેણીલાલ હગનલાલ બચ

નવજીવન પ્રકાશન મંદિર

અમદાવાદ

ગુજરાત વિદ્યાપીઠ ગ્રંથાલય
અમદાવાદ
ગુજરાતી કોપીરાઈટ-સંગ્રહ

૬-૬

૧૨૪૦૧

**આ જ અંકકારનાં બીજા
પુસ્તકો**

કાલેલકરના લેખો બા. ૧ લો. ૩-૦-૦

હિમાલયનો પ્રવાસ ૦-૧૨-૦

સ્વદેશી ધર્મ (નવો આવૃત્તિ) ૦-૨-૦

ગામડામાં જઈને શું કરીશું? ૦-૧-૦

ઓતરાતી હીવાલો ૦-૪-૦

નવજીવન ગ્રંથમાળાનાં ગ્રાહકોને

કિંમતમાં ખાસ ઘટાડો મળે છે.

લખો: નવજીવન પ્રકાશન મંદિર

અમદાવાદ

પ્રકાશકનું નિવેદન

કાકા કાલેલકરના લેખોનો આ બીજો સંગ્રહ નવજીવન તેમજ અન્યત્ર છપાએલાં તેમનાં તાજાં લખાણોમાંથી તૈયાર કર્યો છે. આ પ્રસંગે જે જે પત્રોમાં આ લખાણો મૂળ પ્રગટ થયાં છે તેમના ચાલકોનો આભાર માનવાની અમે તક લઇએ છીએ.

વ્યવસ્થાપક,
નવજીવન પ્રકાશન મંદિર

સાંકળિયું

ૐ	૧		
શારદાનું ઉદ્દેશોધન	૪	કેળવણી રાષ્ટ્રીય કે રાષ્ટ્રીય? ૧૪૮	
માતૃદેવોમવ ।	૭	એક પત્ર	૧૫૪
આચાર્યદેવો મવ ।	૮	સરસ્વતીને આરણે અંત્યજ્ઞે	૧૫૮
ખોરસદ પરિષદ	૧૦	અગત્યની દૃષ્ટિ	૧૭૩
ધર્મભૂમિ	૩૮	ઇતિહાસનું શિક્ષણ	૧૭૬
ધર્મસંસ્કરણ	૪૪	ભૂગોળના શિક્ષકોને	૧૮૫
વિશ્વધર્મ	૫૦	શિક્ષાની પ્રથા	૧૯૧
નાના બાઇ વગર દીવાળી	૫૫	રાષ્ટ્રશાસ્ત્ર	૧૯૮
સદ્ધર્મચારિણી	૫૭	વિદ્વાન કે બહુશ્રુત?	૨૦૧
પરદેશગમન ને બહિષ્કાર	૬૨	જીવનકલા	૨૦૫
મે ભાષણો	૬૯	લોકસંગીતનું ક્ષેત્ર	૨૧૬
આદર્શ વિદ્યાલય	૮૨	જીવનનું સંગીત	૨૨૩
ગરીબોની દાઝ	૯૬	પ્રણયપરાજય	૨૪૦
અમજીવી વિ० બુદ્ધિજીવી	૧૨૬	વીસમી સદીની ગુલામી	૨૫૬
કેળવણીકારનું કર્તવ્ય	૧૩૪	પત્રકારની દીક્ષા	૨૬૨
પ્રજાની કેળવણી	૧૪૦	સેવાભૂર્તિ ગોવિંદરાવ	૨૭૯
કેવળ કેળવણી (!)	૧૪૫	કાળની તરાપ	૨૮૭



[એક પ્રવચન]

ૐકાર એ આપણો સર્વશ્રેષ્ઠ મન્ત્ર છે. તેનું દર્શન અને શ્રવણ ગંભીર તેમજ આશ્ચર્યક છે. ઋષિઓએ આ પ્રણવનું રહસ્ય બતાવવા એક આખું ઉપનિષદ વાપર્યું છે. છતાં તેનું સંપૂર્ણ આકલન થતું નથી. એ કેનો અર્થ શો ? કે એટલે સનાતન હા. સંશય, અશ્રદ્ધા, નાસ્તિકતા બધાને એક સ્થિતિથી જ દૂર કરનાર તે પ્રસન્ન હા છે. કે કહે છે, બ્રહ્મ છે, આ દુનિયા છે, જૂત બ્રહ્મિય વર્તમાન બધું જ છે. તેમનો પરસ્પર સંબંધ ગમે તેવો કહ્યો, બધું છે, અને તેથી એક જ છે; કશું નથી એમ નથી. જ્યાં કે છે ત્યાં અસત્યને સ્થાન જ નથી.

એ જ સત્યનારાયણ છે. એ જ આપણો પ્રિય સખા છે. એના સહવાસમાં આપણે બધે જ સુરક્ષિત છીએ. જીવનમાં અનેક માર્ગો આપણને લલચાવે છે, દરેક પગલું શંકાથી ભરેલું હોય છે, સર્વોચ્ચ આદર્શ કયો એની હમેશાં મૂંઝવણ રહે છે, ક્ષણેક્ષણે ધર્મસંકટ આવે છે, પણ આ પ્રિયસખા ૐ અથવા શુદ્ધ સત્યનું પાણિગ્રહણ કરીને ચાલીએ એટલે ક્યાંયે મૂંઝવણ રહેતી નથી. સમાજસેવા કરવી છે ? હા, પણ તે સત્યનો હાથ છોડીને નહિ. દાન પરોપકાર કરવાં છે ? તે પણ સત્યને વશદાર રહીને જ. શાસ્ત્રો રચવાં છે ? જ્યાં સૂધી સત્ય લાઠ જાય ત્યાં સૂધી જ. ખીજાં બધાંનો સહવાસ જોખમ ભરેલો હોઈ શકે, પણ બાળકને જેમ તેની પરમ આત્મ, પરમ કલ્યાણકારી તેની માતા જ હોય છે તેમ માણસને આ સત્ય છે. બાકી બધી વસ્તુ બાહ્ય હોય છે, મેળવવી કે કેળવવી પડે છે; પણ સત્ય તો આપણી ઉત્પત્તિ સાથે જ છે, આપણા પહેલાંનું છે. વહુ સાસરાનાં બધાં જ માણસોની શ્રદ્ધાભક્તિપૂર્વક સેવા કરે છે, પણ તેની નિષ્ઠા તો એક તેના પતિને જ અર્પણ કરેલી હોય છે. તેમ ગમે તે ક્ષેત્રમાં કામ કરતા હોઈએ, ગમે તે જોખમ ભાગવતા હોઈએ, ગમે તે સાધના કરતા હોઈએ, એ પ્રિયસખાને, એ સનાતન સાથીને છોડીએ નહિ. એ છે માટે દુનિયા છે. એ છે તે જ ઈશ્વર છે. દૃષ્ટિ અન્તર્મુખ થશે ત્યારે ખાતરી ધશે કે આત્મા એથી જુદો નથી. સત્ય એટલે માત્ર વ્યવહારનું પ્રામાણિકપણું નથી. સત્ય એટલે કંઈ યથાર્થ કથન જ નથી. સત્ય આપણી સાથે પ્રથમથી જ છે. આપણી જેમ જેમ હિત થાય છે તેમ તેમ તેનું સૂક્ષ્મ અને સૂક્ષ્મતર દર્શન થતું જાય છે. સ્પૂલ કે સૂક્ષ્મ સત્યના દર્શનથી વંચિત કોઈ છે જ

નહિ. તેથી જ બધાને માટે આશા છે, અને બધાનાં જીવનમાં જવાબદારી છે. તેનું દર્શન એ જ જીવનનો સાર છે, બાકી બધું નિઃસાર છે. કેમ, ખાતરી નથી થતી કે બાકી બધું નિઃસાર છે? ખરેખર કહું છું બાકી બધું જ નિઃસાર છે. આપણે તે હૃદયસ્વામીને દગો ન દઈએ. તે આપણને દોષ કાળે દગો દે જ નહિ. તે કલ્યાણકારી છે એ તેની સુંદરતા છે, પણ એ કંઈ તેની શિક્ષારસ નથી. સત્ય સત્ય છે એ જ એની શિક્ષારસ. દરેક પ્રવૃત્તિનું અન્તિમ ફળ, અન્તિમ સમાધાન એ સત્ય જ છે, એનો અનુભવ થયા પછી ૐ એ જ આપણું મહાકાવ્ય થઈ જાય છે. તેનું રટણ એ જ આપણું અખંડ સમાધાન થઈ જાય છે.

ૐ

ૐ

ૐ

શારદાનું ઉદ્દ્યોધન

કુંઠ નવમીને દિવસે સુરોએ શારદાનું ઉદ્દ્યોધન કર્યું એ આપણે જાણતા નથી. પણ તે અત્યંત શુભ, સુભગ અને કલ્યાણકારી મુહૂર્ત હોવું જોઈએ. સમૃદ્ધિકારી વર્ષા પછી જે શાન્તિ, જે નિર્ભયતા, જે પ્રસન્નતા દર્શાવે છે તેમાં જ દેવોને શારદાનું દર્શન થયું. ધરતીએ લીલો રંગ હજી છોડ્યો નથી, પરિપક્વ ધાન્ય સુવર્ણવર્ણ ખીલવી રહ્યું છે, એવે પ્રભંગે દેવોએ શારદાનું ધ્યાન કર્યું. સજ્જનોનાં હૃદયસમા સ્વચ્છ જગમાં વિહાર કરતાં કમળો અને આકાશમાં અનન્ત કાવ્યના કુવારા છોડતો ચન્દ્ર એ બંને જ્યારે એકબીજાનું ધ્યાન ધરતાં હતાં ત્યારે દેવોએ શારદાનું આવાહન કર્યું. શારદા આવી અને પૃથ્વીના વદનકમળ પર સુહાસ્ય ફેલાયું. શારદા આવી અને વનશ્રીનું ગૌરવ વધ્યું. શારદા આવી અને ઘેરઘેર સમૃદ્ધિ વધી. શારદા આવી અને વીણાનો ઝણકાર શરૂ થયો; સંગીતનું નૃત્ય સર્વત્ર પ્રવર્ત્યું.

શારદાનું સ્વરૂપ કેવું છે ? બાલા ? મુઝા ? પ્રૌઢા ? કે પુરંધ્રી ? શારદા મંજુલહાસિની બાલા નથી, મનમોહિની મુઝા નથી, વિલાસચતુરા પ્રૌઢા નથી. તે નિત્યયોવના પણ સ્તન્ય-દાયિની માતા છે. તે આપણી સાથે રમે છે, હસે છે, પણ તે આપણી સખી નથી; તે માતા છે. આપણે તેની સાથે બાલ-સહજ ગેલ કરીએ, પણ માતા આગળ ઉભા છીએ એ ભૂલી ન જઈએ. માતા એટલે પવિત્રતા, વતસલતા, કારુણ્ય અને વિશ્રાધતા. માતા એટલે અમૃતનિધાન. 'ન માતુઃ પરદૈવતમ્' એ વચન કોઈ ઉપદેશપ્રિય સ્મૃતિકારે કાઢેલું નથી; એ તો કોઈ માતુઃપુત્ર ધન્ય બાળકે કાઢેલું વચન છે.

સૃષ્ટિનું ઐક્ય અનુભવનાર આપણે આર્ય સંતાનો એક જ શબ્દમાં અનેક અર્થ જોઈએ છીએ. શારદા એટલે સરોવરમાં વિરાજતાં કમળોની શોભા. શારદા એટલે માણેકઠારી પૂનમ અને દીવાળીની શોભા. શારદા એટલે પાવનસહજ પ્રીડા. શારદા એટલે કૃષિલક્ષ્મી, શારદા એટલે સાહિત્યસરિતા, શારદા એટલે બ્રહ્મ-વિદ્યા, ચિચ્છકિત્તિ. શારદા એટલે વિશ્વસમાધિ. એ આપણી માતા છે, આપણે એના બાળક છીએ. કેટલી ધન્યતા ! કેટલી સ્પૃહણીય પદવી ! કેવડો અધિકાર ! અને સાથે સાથે કેવડી મોટી દીક્ષા !

શારદાના સ્તન્યનો જે હોઠને સ્પર્શ થયો છે તે હોઠ અપવિત્ર વાણી ઉચ્ચારે નહિ, નિર્બળતાનાં વચનો કાઢે નહિ, દ્વેષને ઉદ્દગારે નહિ, પાપને સુંગારે નહિ, પૌરુષને હણે નહિ અને મુઝ જનોને છેતરે નહિ.

શારદાના મંદિરમાં સર્વોચ્ચ કળા હોય, કળાને નામે વિલસતી વિલાસિતા નહિ. શારદાના ભવનમાં પ્રેમનું વાતાવરણ

હોય, માત્ર સૌંદર્યનું મોહન ન હોય. શારદાના ઉપવનમાં પ્રાણનું સ્ફુરણ હોય, નિરાશાના નિઃશ્વાસ ન હોય. શારદાની લતાકુંજમાં વિશ્વપ્રેમનું સંગીત હોય, પરસ્પર અનુનયનું કલકૂજિત ન હોય. શારદાના વિહારમાં સ્વતંત્રતાનાં ધીરોદાત્ત પગલાં હોય, ઉદ્દેશ-વિહીન અને સ્ખલનશીલ પદક્રમ ન હોય. શારદાના પીઠમાં જ્વલરસનો પ્રવાહ હોય, વિષયરસનો ઉન્માદ ન હોય.

માતા શારદા! અમને તારૂં અખંડ સ્મરણ રહે એવો આશીર્વાદ આપ, અમે અધિકારી થઈએ ત્યારે અમને તારૂં દર્શન આપ. જે અમારૂં ધ્યાન અવિચલ થાય, જે અમારી ભક્તિ એકાગ્ર અને ઉત્કટ થાય તો અમને તારી દીક્ષા આપ, અને તારી સેવાને અખંડ લાયક બન્યા પછી તારી સેવાનો એકમાત્ર રસ અમને રહે એટલી ભિક્ષા આપ. તને કોટિશઃ નમન કરીએ છીએ.

યા દેવી સર્વભૂતેષુ શ્રદ્ધારૂપેણ સંસ્થિતા ।

નમસ્તસ્યૈ નમસ્તસ્યૈ નમસ્તસ્યૈ નમો નમઃ ॥

(શારદા, અક્ટોબર ૧૯૨૪)

માતૃદેવો ભવ ।

આપણે કોઈ અજાણ્યા સમાજમાં કે ગામમાં જઈએ એટલે મૂંઝાઈએ છીએ, કેમકે આપણું ત્યાં કોઈ ઓળખીતું નથી હોતું.

જ્યારે આપણે આ દુનિયામાં આવીએ છીએ ત્યારે આપણે કેમ મૂંઝાતા નથી? તે વખતે આ આખા વિશ્વમાં આપણું ઓળખીતું કાણ હોય છે?

આપણને લાગતું જ નથી કે આ દુનિયામાં આપણે પારકા છીએ. આપણે મા સાથે પ્રત્યક્ષ સંબંધ બાંધીને જ આ દુનિયામાં આવીએ છીએ. જ્યાં મારી મા છે તે જ માઈ ઘર. ત્યાં રહેવાનો મને હક છે. ત્યાં જ મારો આનન્દ છે. ત્યાં જ માઈ કર્તવ્યક્ષેત્ર છે.

બાળકનો સમાજ એટલે મા. બાળકનો ગુરુ મા. બાળકનું શરણુ મા. બાળકનો ઇશ્વર મા. બાળક જેમ જેમ મોટો થતો જાય છે તેમ તેને વિશાળ સમાજ મળી રહે છે, અનેક ગુરુઓ તેને કેળવે છે, અનેકનો તે આશ્રય લે છે, અનેકને આશ્રય આપે છે, વિશ્વંભર પ્રભુની ઉપાસના કરે છે; પણ એની પ્રથમની બાલસ્મૃતિ ભૂંસાતી નથી, રદ થતી નથી. તમામ જિંદગીનાં જ્ઞાન અને અનુભવ આ આઘસ્મૃતિનો જ વિસ્તાર હોય છે.

તેથી જ પરમઋષિઓએ બધું બહુતર બહુવ્યા પછી, સકળ રહસ્યનું ઉદ્ઘાટન કર્યા પછી, અન્તેવાસીને અનુશાસન આપ્યું છે : માતૃદેવો ભવ ।

(કુમાર, અપાડ ૧૯૮૦)

આચાર્યદેવો ભવ ।

મનુ ભગવાને કહ્યું છે, અને અમે માનીએ છીએ કે સાવિત્રી એટલે વિદ્યા એ અમારી માતા છે, અને આપ— આચાર્ય અમારા પિતા છો. અજ્ઞાન દશામાં જન્મેલાં અમને જ્ઞાનના સંસ્કાર આપી આપ જ નવો જન્મ આપો છો.

આપની આંખમાં પ્રેમનું જાડું છે; આપના ચિત્તમાં જ્ઞાનનું કલ્યાણ છે; પ્રભુનું મંગળ હૃદય આપને મળ્યું છે;— તેથી જ તો આપ આવી નિઃસ્વાર્થ સેવા કરી રહ્યા છો.

મૂર્તિકાર જેમ મૂર્તિને પથ્થરમાં પ્રથમ નીકાળે છે અને પછી તેમાંથી તેને કોરીને પ્રકટ કરે છે, તેમ ગુરુદેવ ! શિષ્યના પ્રાણની સંપૂર્ણતા આપ જુઓ છો, અને આપની અદ્ભુત શક્તિ વડે તેને ખીલવો છો. જીંદગીની સરળતા અમને આપની કનેથી જ લાધે છે.

પંડે નિષ્કામ છતાં આપે માગ્યું છે કે ‘મારું જ્ઞાન સમૃદ્ધ હો; હું મોક્ષવિદ્યાનો ધારણકર્તા થાઉં; મારું શરીર નીરોગી ને સ્થિર રહે, મારી જીભ અમૃતસ્રોતી બને; મારું અધ્યયન બહોળું વધો; મારું જ્ઞાન કટાક્ષ ન જાઓ.’

વળી આપની પ્રાર્થના છે કે ‘પાણી જેમ તળાવ તરફ વહે, મહીના જેમ વર્ષ તરફ વળે, તેમ બહુ બ્રહ્મચારીઓ મારી પાસે આવો. તેમની શંકાઓ દૂર થાઓ; તેમનું જ્ઞાન વધો; તેમની વૃત્તિ સંયમશીલ બને; અને આવા વિદ્યાર્થીઓ દ્વારા મારી કીર્તિ પ્રસરે કે અહીં જ્ઞાનામૃતની પરબ છે.’

આટલી વતસલતા અમને બીજે ક્યાં મળવાની ?

અમે એક આપને જ ઓળખીએ છીએ; આપને જ શરણે છીએ; આપની આજ્ઞા જ અમને પ્રમાણ છે. ત્વં હિ નઃ પિતા યઃ અસ્માકં અવિદ્યાયાઃ પરં પારં તારયસિ । નમઃ પરમશ્રુતિભ્યઃ નમઃ પરમશ્રુતિભ્યઃ ।

(કુમાર, આસો ૧૯૮૦)

બોરસદ પરિષદ*

ગુજરાતની રાજકીય પરિષદના પ્રમુખસ્થાન મારે માફ નામ કોઈ પણ કાળે સૂચવવામાં આવશે એમ મારા સ્વપ્નામાં પણ કદી આવ્યું ન હતું. અને હું ધાઈ છું આપના પણ મનમાં કોઈ કાળે એવો વિચાર આવ્યો નહિ હોય. સંકુચિત અર્થમાં જેને રાજદારી હીલચાલ કહે છે તે વિષેનો મારો પ્રત્યક્ષ અનુભવ નહિ જેવો જ છે. અને એ જ સંકુચિત સ્વરૂપની રાજદારી હીલચાલ આજે ચાલતી હોત તો બીડને પ્રસંગે પણ માફ નામ કોઈ સ્વીકારત નહિ એની મને ખાતરી છે. પણ હવે જમાનો બદલાયો છે. આપણી દૃષ્ટિ વધારે વિશાળ થઈ છે. રાજદારી હીલચાલ કરતાં રાષ્ટ્રીય હીલચાલ તરફ આપણું ધ્યાન વધારે ને વધારે ચોંટતું જાય છે. ખીણ તરફ પ્રજા પોતાનો નિર્ણય પોતાની મેજે કરવાને સમર્થ થતી જાય છે. અને તેથી જ પ્રાન્તિક પરિષદ જેવી સભાને પ્રમુખ-

* બોરસદની સાતમી ગુજરાત રાજકીય પરિષદમાં પ્રમુખસ્થાનેથી આપેલું બાધણ; તા. ૧૩-૫-૨૪

સ્થાને પણ સામાન્ય માણસથી કામ ચલાવી શકાય છે. જ્યારે આવી પરિષદો વાર્ષિક મેળાવડાના સ્વરૂપની હતી ત્યારે ઉચ્ચમાં ઉચ્ચ પ્રતિષ્ઠાવાળો પ્રમુખ પસંદ કરવામાં આવતો. આજે જ્યારે બધા જ પોતપોતાની ફરજ સમજી પોતપોતાના ક્ષેત્રમાં કામે વળગી જાય છે ત્યારે જેને નવરાશ હોય તેને જ પ્રમુખનું કામ કરવું પડે છે. ભાઈશ્રી શંકરલાલ ઐકર અને શ્રી. ઇન્દુલાલ યાસિક જેલમાંથી બહાર આવ્યા કે તરત જ કામે ચઢ્યા. પરિષદ જેવા કાર્યમાં ત્રણ દિવસ ધ્યાન રોકવા જેટલી નવરાશ તેમની પાસે ન હતી. એટલે આપ લોકોને કુનાળાની રજા ભોગવનાર એક અધ્યાપક જડવો, અને આપે મને અહીં આવવાની ફરજ પાડી. આપે એટલો પણ વિચાર ન કર્યો કે આ માણસ કદી પ્રાતિક સમિતિનો સભ્ય પણ નથી થયો. પણ આપે ન છૂટકે જ મારી પસંદગી કરી હશે એમ જોઈને જ આપ સૌની ઠગ્ઠાને આધીન થઈ અને મારા મુરબ્બીઓની આજ્ઞાને વશ થઈ આખરે આ કામ મેં માથે લીધું. જે પ્રજામાં સ્વરાજની લાયકાત આવેલી હોય છે તે પ્રજા ગમે તે માણસ મારજતે પોતાની જોઈતી સેવા લઈ શકે છે. મારી ખાતરી છે કે આ પરિષદમાં આપ સૌ એ સિદ્ધાન્તનો પરિચય આપશો.

એક રીતે તો મારું કામ બહુ જ સહેલું છે. શ્રદ્ધાની જ્યોત સુભાગ્યે ગુજરાતમાં જાંખી પડી નથી. આપણા ગુજરાતમાં પક્ષાપક્ષીના ઝગડા છે જ નહિ કહીએ તો ચાલે. દરેક જણ પોતાને ભાગે આવેલું કામ ચીવટથી છતાં નમ્રતાથી કર્યે જાય છે. શુષ્ક ચર્ચા આ પ્રાન્તમાં નથી. પરસ્પર ઈર્ષ્યાથી કામ ઝગડશે એવી ધાસ્તી પણ અહીં નથી. અને સૌથી મોટી વાત

એ છે કે રાષ્ટ્રનૌકાના કચુધાર ફરી આપણી વચ્ચે આવીને ઉભા છે. ગમે તેવા તોફાનમાં રાષ્ટ્રની નૌકા તેમના હાથમાં સલામત છે અને તેમની અવિચલ મંગલ દૃષ્ટિ સદૈવ જાગ્રત છે એવી શ્રદ્ધા આખા દેશમાં છે. આજે તેઓ અહીં હાજર નથી છતાં તેમની સલાહનો લાભ દેશને મળી રહ્યો છે, અને તેમની જેરહાજરી દરમિયાન તેમણે ખતાવેલ રસ્તે ધીરજ અને હિંમતથી આપણને દોરનાર મુરખી શ્રી. વલ્લભભાઈ અને અખ્યાસ સાહેબ જેવા આપણા આગેવાનો આપણી વચ્ચે છે, એટલે આપણું કામ બહુ જ સહેલું છે એમાં શક નથી. અને એ દૃષ્ટિએ મને લાયકાત વગર આ સ્થાન લેતા છતાં ચિન્તા થતી નથી.

સાત વરસ પહેલાં આ પરિષદની સ્થાપના કરતાં ગાંધીજીએ કહ્યું હતું, “આ પગલું ગુજરાતને સારૂં થાણું અગત્યનું છે. તેમાંથી બહુ સારાં પરિણામો આપણે નીપજાવી શકીએ છીએ. આ પરિષદ પાયારૂપે છે. જે પાયો સાચો અને મજબૂત હશે તો ઇમારતને વિષે આપણે નિશ્ચિન્ત રહી શકશું.” તે વખતે આપણું રાજદ્વારી જીવન બિલકુલ ઘડાએલું ન હતું. પરિષદ એટલે એક વાર્ષિક મેળાવડો જ ગણાતો. પોતાના ધંધામાંથી બચતા વખતમાં કામ કરનારા લોકો પરિષદો ગોઠવતા. એ સ્થિતિ વિષે દુઃખ જાહેર કરતાં ગાંધીજીએ કહ્યું હતું, “આપણને જરૂરનું તો એ છે કે પરિષદોના ઠરાવોનો અમલ કરવો અને જેઓ પોતાનો મુખ્ય ધંધો ગણી શકે તેવા માણસો નેહએ. આવા માણસો ધણા હોય ત્યારે જ પરિષદોનાં કાર્ય શોભી નીકળવાનાં, ત્યારે જ ફળદાયી થવાનાં.” સાત વરસ પછી એ વચનોનું જ્યારે ફરી સ્મરણ કરીએ

છીએ ત્યારે આ કાળ દરમિયાન ગુજરાતે કેટલી પહેલ કરી છે તેનો ખ્યાલ આવી શકે છે. સાચી દેશસેવાને જેમણે મુખ્ય અને ખાસ ધંધો કર્યો છે એવા જ લોકો હવે આપણે આપણી પરિષદોમાં જોઈએ છીએ. કેટલાક કાર્યપરાયણ દેશસેવકો તો એવા છે કે જેમને આવી પરિષદો માટે જોઈતા ત્રણ દિવસ પોતાના કાર્યમાંથી બચાવવા મુશ્કેલ પડે છે. આ સ્થિતિ આજે ગુજરાતમાં જોવાની મળે છે એ સુભાષની વાત છે. ગોધરામાં ગાંધીજીએ કહ્યું હતું, “આપણે હિન્દની પ્રજા પાસે સ્વરાજ્ય માગવું રહ્યું છે, આપની અરજી તેની કને છે. જ્યારે હિન્દુસ્તાનના ખેડૂત જાણશે કે સ્વરાજ્ય શું છે ત્યારે કોઈ સ્વરાજ્ય રોહી શકનાર નથી.” મહાસભાની અરજીઓ સરકારે કોઈ કાળે સાંભળી નહોતી. પ્રજાએ સાંભળી તેથી જ આપણે આ સ્થિતિએ પહોંચી શક્યા છીએ. બોરસદમાં ખેડુતોએ સ્વરાજ્ય શું છે એ જાણ્યું અને આપણને એ પણ ખતાવી દીધું કે દુનિયાને ધ્રુળવી મૂકનાર મહાન સલ્તનત પણ નિશ્ચયી પ્રજા આગળ નમ્રણી જ છે. સાત વરસ પહેલાં ગાંધીજીએ કહ્યું હતું, “લોકજગૃતિને સારૂ આંતરિક ચળવળની વધારે જરૂર છે. આંતરિક પ્રવૃત્તિ વિના બાહ્ય પ્રવૃત્તિ શોભશે નહિ, એટલું જ નહિ પણ તે નિર્થક જવાનો સંભવ છે.” આજે આપણે આંતરિક ચળવળ રચનાત્મક કાર્યક્રમને નામે ચલાવી રહ્યા છીએ. વળી ગાંધીજીએ તે વખતે કહ્યું હતું, “શિક્ષિતવર્ગે, સ્વરાજ્યપ્રેમીએ જનસમાજમાં બળ્યા વિના ચાલવાનું નથી. આપણે પ્રજાના એકે અંગને તરછોડી શકવાના નથી, એકે અંગને તજી શકવાના નથી. બધાને સાથે લઈને ચાલશું ત્યારે જ આગળ વધવાના છીએ.” સાત

વરસ થયાં આ સિદ્ધાન્તનું મહત્ત્વ આપણે વધારે ને વધારે સમજવા લાગ્યા છીએ. ગોધરામાં જ આપણે સત્યાગ્રહનો સુધરેલો રસ્તો કળૂલ રાખ્યો. આપણે સાત વરસ પછી જોઈ શક્યા છીએ કે દુનિયાનાં તમામ દુઃખોનું નિરાકરણ કરવાનો તે એકમાત્ર છેલ્લો ઉપાય છે. આ રીતે આપણો પાયો સાચો અને મજબૂત થયો ને તેથી તેના જ પર આપણે એક સુંદર ઇમારત—ખેશક, એક અપૂર્ણ ઇમારત જોઈ શકીએ છીએ. સત્ય અને અહિંસાને માર્ગે જ્યારે વિજય મળશે ત્યારે સ્વરાજ્યનો કળશ એ મંદિર ઉપર ચળકતો આપણે જોઈશું.

ગોધરામાં વાવેલા ખીજનું ત્યારપછીની બે પરિષદોએ સંજોગન કયું અને તેમાંથી અમદાવાદમાં અસહકારનો અંકુર ફૂટ્યો. મહાસભાએ અસહકાર કળૂલ રાખ્યો તેના પહેલાં જ ગુજરાતે તે જાહેર કર્યો હતો એ ખીના સ્વરાજ્યના ઇતિહાસમાં જરૂર નોંધાશે. એ જ પરિષદે વિદ્યાપીઠને જન્મ આપ્યો એ વાત ગુજરાતની ઉછરતી પેઢીએ હમેશાં ધ્યાનમાં રાખશે. અસહકારને અમલમાં મૂકવા સારૂ બેઝવાડામાં જે કાર્યક્રમ ઘડાયો તેની શરૂઆત ભરૂચની પરિષદે કરી અને સ્વરાજ્યને માટે સર્વસ્વ અર્પણ કરવાની ત્યાગદીક્ષા ગુજરાતે લીધી. તે દિવસે આ નવા સંસ્કારથી જેઓ દિવ્વ બન્યા તે બધાની સરકારે પણ ઓછીવત્તી કદર કરી જ છે. એમાંના આપણા પાટીદાર ભાઈ કચ્છાણુજી હળુ સૂકો રોટલો ખાઈ સરકારને ઘેર પાટી વણે છે જ. પણ ગુજરાતની સાચી કસોટી તો સરકારે ગાંધીજીને પકડીને જ કરી. નમાલા દેશમાં આગેવાનને સજા કરવાથી પ્રજાની શ્રદ્ધા હો છે, પ્રજા નાજી પડે છે એ રાજકારણના અનુભવસિદ્ધ સૂત્ર તથા ન આવનાર પ્રાંતોમાં

ગુજરાત અગ્રગણ્ય રહેશે એમ આણંદની પરિષદે જાહેર કર્યું. અને તે નિશ્ચયના વિજય ઉજવવા આપણે આ વિજયભૂમિ ઉપર ભેગા થયા છીએ.

આણંદ પરિષદ પછી આપણી સાચી કસોટી શરૂ થઈ. એક તરફ સરકારે ગોળદાસભાઈ જેવા રાજપુરુષથી માંડીને ગામડામાં કામ કરનારા સામાન્ય સ્વયંસેવકો સૂધી બધાને સળ કરી બેઠા; અને બીજી તરફ આપણા દુર્દૈવે એક ઉત્સાહભંગ-સંક્રાંતિ દેશમાં ફરી વળી. છતાં ગુજરાતની શ્રદ્ધા ચળી નહિ. એ તપાસસમિતિએ દેશ સવિનય ભંગ માટે તૈયાર નથી એમ જાહેર કર્યું અને તે જ અરસામાં શાખ લોકોએ ગુરુ-કા-બાગમાં સત્યાગ્રહનો એક પાઠ લીધો. ગુજરાતે ગાંધીજીને નામે વિદ્યાપીઠને સુંદર ભેટ આપી અને પરદેશી કાપડના વેપારીઓને તેમને હાથે થતા દેશદ્રોહનું ભાન કરાવ્યું; જ્યારે ગુજરાત બહાર મુલતાનમાં હિન્દુમુસલમાન ઐક્યમાં પહેલવહેલી તડ પડી. ગાંધીજીના કારાવાસ પછી લાગલાગટ ત્રણ મહાસભાઓએ તેમના કાર્યક્રમ પ્રત્યેની પોતાની નિષ્ઠા જાહેર કરી, છતાં દેશમાં રાજદ્વારી મતભેદો તો વધ્યા જ અને ચિંતા અને નિરુત્સાહનું વાતાવરણ બધે જ ફેલાયું. આજે હિન્દુસ્તાનમાં હિન્દુમુસલમાનની એકતા, મહાસભાની પક્ષાપક્ષી અને અન્યજનોના ઉદ્ધાર આ ત્રણ જ મોટામાં મોટા સવાલો છે. મશ્વરની કૃપાથી આપણે કહી શકીએ છીએ કે આ પ્રાન્તમાં એ ચિન્તાનું કારણ ઓછામાં ઓછું છે. છતાં સિદ્ધપુર કે આપણા વીસનગર જેવા બનાવો આપણને ચિંતામુક્ત રહેવા દેતા નથી. મારી ખાતરી છે કે જેમ ગુજરાતે આ સાત વરસ દરમિયાન હિન્દુસ્તાનની આગેવાની ભોગવી છે તેમ આ અણીને પ્રસંગે પણ તે હિન્દુસ્તાનને ઉદ્ધારનો રસ્તો

ખતાવશે. જે પ્રાન્ત મીલમજૂરોની વિરાટ હડતાળને શાન્તિની મર્યાદામાં રાખી શકે છે, જે પ્રાન્ત રાષ્ટ્રની ઇજ્જત ખાતર સ્વયંસેવકોની ફોજ ગમે તે પ્રાન્તમાં મોકલી શકે છે, અને જે પ્રાન્ત બોરસદ જેવી લડત લડી શકે છે તેને માટે શું અશક્ય છે ?

મીલની હડતાળથી આપણે આમપ્રજ્ઞ પર કેવી રીતે કાબુ મેળવવો એ શીખ્યા છીએ. એ પાઠ કેટલો મહત્ત્વનો છે એનો આગળ જતાં આપણને ખ્યાલ આવશે. વિચારીવર્ગ આમવર્ગ ઉપર શુદ્ધ સેવાથી કાબુ મેળવશે ત્યારે જ હિન્દુ-મુસલમાનની એકતા સ્થાપવી સહેલી થશે અને સ્વરાજ્યનાં સૂત્રો હાથમાં આવશે. નાગપુરની લડતે ગુજરાતને જેલદીક્ષા આપી અને તાલીમનું મહત્ત્વ જણાવ્યું. પણ ગુજરાતની સ્વરાજ્ય માટેની ઉત્તમમાં ઉત્તમ અને શુદ્ધમાં શુદ્ધ લડત તો બોરસદની જ છે. બોરસદની વિદ્યુત્વેગી હીલચાલે સત્યાગ્રહનો એક સુંદર નમૂનો દેશ આગળ રજુ કર્યો છે અને સરકારને પણ કોઈ કાળે ન બૂલાય એવો પાઠ બજાવ્યો છે. જે પ્રજા સ્વમાન ખાતર, પોતાની નિર્દોષતા સાબીત કરવા ખાતર, અન્યાયને વશ ન થવા ખાતર, આવો સત્યાગ્રહ ચલાવી શકે છે તે પ્રજા સ્વરાજ્યની માગણી ન કરે તોપણ તેના હાથમાં તે આવી પડવાનું. એવી પ્રજાનો વિચાર કર્યા વગર કોઈ પણ સરકાર એક ડગલું પણ ભરી ન શકે. આ અસાધારણ જશની જેમ બોરસદની પ્રજા અધિકારી છે તેમ તેમના કુશળ નેતાઓ પણ અધિકારી છે.

બોરસદના વિજયથી આપણે આપણા નાયકને પારખ્યા એમ કહું ? નહિ, આપણે તો પારખતા હતા જ, પણ તેમને ન

પારખનારાઓ પણ પારખનારા થયા. સરકારે તેમને પારખ્યા; વલ્લભભાઈની સાથે દેશકાર્યમાં આગેવાની કરનારા મિત્રો જે તેમનો જાદુ જાણી શક્યા ન હતા તેમણે તેમનો જાદુ જોયો; બીજાઓની ટીકા અને આક્ષેપો છતાં, શાન્તિ અને ધીરજ કેળવી સમય આવ્યે જ સોફ્ટી મારવાની તેમની શક્તિનો પરિચય કીધો. મો. શૌકતઅલીએ વલ્લભભાઈને વર્ણવનાર એક જ શબ્દસમૂહ વાપરીને તેમની હંમેશને માટે દેશને ઝોળખ આપી દીધી છે. ‘બરકથી ઢંકાએલા જવાળામુખી’ના કરતાં વધારે યથાસ્થિત વર્ણન કયું હોઈ શકે ?

મહાત્માજીના છૂટ્યા પછી તેઓ કેના પ્રતાપે છૂટ્યા એ વિષે છાપાઓમાં ચર્ચા ચાલતી હતી. કેનોપનિષદમાં જેમ દેવાને થયું હતું કે અમારો જ વિજય છે, અમારો જ મહિમા છે, તેમ આજે દરેકને થાય છે. મને લાગે છે મહાત્માજી પોતાના શુદ્ધ બલિદાનના પ્રતાપે જ છૂટ્યા. તેમને છોડવામાં જો સહાયકારી કારણો ગણાવવાં જ હોય તો બોરસદની લડતને પણ તેમાં સ્થાન હોવું જોઈએ.

બોરસદના વિજયનું મહત્ત્વ સમજીને આપણે તે વિજયની મર્યાદા પણ જાણી લઈએ એ જરૂરનું છે. બોરસદના લોકોએ જે આગ્રહ બતાવ્યો, અને આગ્રહમાં સત્ય અને અહિંસાનું પાલન કર્યું તેથી તેમણે તેમના નાયકને અભિમાન લેવા જેવી સ્થિતિ કરી મૂકી એ વિષે તો શંકા નથી. પણ બોરસદની પ્રજાને એક ખોટા આક્ષેપની સામે લડવાનું ન હોત એક સીધા અન્માયી કરની સામે, આગર ઉપર થએલા સીધા હુમલા સામે લડવાનું ન હોત તો તે પ્રજા આ લડતના જેટલું જ તેજ બતાવત ખરી ? સીધા અપમાનને વારવા માટે,

સીધા અન્યાયી કરને ન ભરવાની શક્તિ માટે બોરસદને અલ્પ આત્મશુદ્ધિથી ચાલી શક્યું. પણ સમસ્ત દેશના અપમાનની સામે સમસ્ત દેશની ઉપર નાંખાતા અન્યાયી કરની સામે લડવાને માટે બોરસદને આત્મશુદ્ધિની પરાકાષ્ટાએ પહોંચવું પડશે. જે ખેડુતો પોતાને માથે આવેલું સીધું અપમાન નહોતું સહન કરી શક્યા, તે જ ખેડુતો સ્વરાજ વિના એક ઢાણ ન જીવી શકે એવું તેમણે સાબીત કરી આપવાનું છે. અને આપણો સમાજ જે સડાથી ખવાઈ રહ્યો છે—પરદેશી વસ્ત્ર, પરદેશી અને દેશી શરાબ, અસ્પૃશ્યતા, અને કોમી ટંટા—તે નાબુદ કરીને જ આ વાતની આપણે સાબીતી આપી શકીશું.

એટલે બોરસદના વિજય પછી હાલ ત્યાં જે આત્મશુદ્ધિનું અને પ્રજાસંગઠનનું કાર્ય ચાલી રહ્યું છે તે વિજય કરતાંયે વધારે મહત્ત્વનું છે. દરબાર સાહેબ જેવા રાષ્ટ્રસેવકો ક્ષેત્રસંન્યાસ લઈ પ્રજાના તમામ વર્ગોને સ્વરાજ્યની પવિત્ર દિક્ષા આપે ત્યારે જ સ્વરાજ્યનું મંદિર ચણાય. બોરસદના લડવૈયાઓએ હિન્દુસ્તાનને એ કિંમતી શીખામણ આપી છે કે દોડધામ કર્યું લાભ થવાનો નથી. જ્યાં છીએ ત્યાં જ મૂળિયાં ઊંડાણ સૂધી નાંખીએ. આસપાસ શીતળ છાયા ફેલાવીએ અને દમનનીતિના ટાઢતડકામાં ટટાર ઉભા રહીએ. એટલે સ્વરાજ્યદેવી પોતાની મેળે વાસો કરવા આવશે.

બોરસદમાં બારવટીઆનો કેર હતો એ વાત સાચી છે. તે દૂર કરવાનો સરકારે એક ઉપાય સૂચવ્યો, અમલમાં મૂક્યો. પ્રજાએ બીજો ઉપાય શોધી કાઢ્યો અને તે હવે અમલમાં મૂક્યો છે. બારવટીઆઓના ત્રાસમાંથી છૂટી જવાનો બીકણ ઉપાય એ છે કે બારવટીઆઓ કરતાં વધારે જબરદસ્ત કોઈ

શોધી કાઢી તેને નૈવેદ્ય ધરાવવું અને તેની મારફતે સલામતી મેળવવી. ગુજરાતની પ્રજાને માટે એ ઉપાય નવો તો નથી જ હજી પણ કેટલેક ઠેકાણે સિંધી બલુચી લોકોને રખેવાળ રાખવાનો ઇલાજ ચાલે છે. સરકાર પણ એ જ ભાગ ભજવતી આવી છે. પણ હવે પ્રજા જોઈ શકી છે કે નૈવેદ્યથી માતેલા રખેવાળ પોતે જ સવાયા બારવડીઆ બની જાય છે, અને નૈવેદ્યના અદલામાં સલામતી નામની જ મળે છે. આપણે જે નવો ઉપાય શોધી કાઢ્યો છે તેનું રહસ્ય જુદું જ છે. બારવડીઆઓ પણ કંઈ એમને એમ પાકતા નથી. તેમનું દુઃખ જાણી તે દૂર કરવાથી, તેમને સારા સંસ્કારો તળે લાવવાથી અને તેમને માનભર ગુજરાન ચલાવી શકાય એવો ધંધો શોધી આપવાથી બારવડું નાબુદ થશે, એટલું જ નહિ પણ પ્રજાની શક્તિ અનેક અણી વધશે. સિંધના બલુચી અથવા પઠાણ લોકો કરતાં ચરોતરના ધારાળાઓ આપણું રક્ષણ વધારે સારી રીતે કરી શકશે.

બોરસદની લડત ચાલતી હતી ત્યારે શ્રી. વલ્લભભાઈએ ધારાળાઓને ઉદ્દેશીને એકાદ પત્રિકા કાઢી હશે, તેની માહિતી જોલમાં આવતા કેદીઓ અંદર લઈ આવ્યા હતા. તે વખતે કેટલાક ડાકુઓ મારી પાસે આવીને કહેતા, “કહે છે કે તમારા વલ્લભભાઈએ અમારે માટે એક પત્રિકા કાઢી છે. અમને તેમની વાત કબૂલ છે. પણ અમારી સામે જે જૂઠી ફરિયાદો કરવામાં આવે છે, જૂઠી સાક્ષીઓ પૂરવામાં આવે છે, અમારાં બેરાંછોકરાંની જે કનડગત કરવામાં આવે છે તે અટકાવવા તમારા વલ્લભભાઈ તૈયાર છે? અમે શું કરીએ?”

આ સવાલમાં જ આપણી ઘણી મુશ્કેલીઓનો જવાબ અને મળી ગયો. આજે હિન્દુમુસલમાનની એકતા તૂટી મઈ છે

અને આપણે આટલા ચિન્તામ્રસ્ત થયા છીએ. મારી દૃષ્ટિએ હિન્દુમુસલમાનનો ઝગડો આપણા ધાર્મિક મતભેદોમાં નથી. સ્વરાજ્યમાં એછા કે વત્તા અધિકાર મેળવવાના ઝગડામાં નથી. ધર્મના ઝગડા એકબીજાની માન્યતાઓ વિષે વધારે જાણવાથી દૂર થઈ શકશે. અધિકારવિભાગના ઝગડા ઉદારતાથી આપણે કરવાથી અથવા તટસ્થ પંચાયતોથી પતી જશે. સ્વરાજ્યનો અર્થ રાજ્ય કરવાનો હક એમ હું માનતો જ નથી. સ્વરાજ્યનો વિચાર કરતાં આધિકારનાં કેટલાં સૂત્રો મારા હાથમાં આવશે એનો હું વિચાર કરતો જ નથી. રાજ્યનાં સૂત્રો ગમે તેના હાથમાં હો—હિન્દુઓના, મુસલમાનોના કે અંગ્રેજોના—તેની મને દરકાર નથી. મારી ઈચ્છા વિરુદ્ધ કોઈ મારા ઉપર રાજ્ય ન ચલાવે, મારા વિકાસમાં રાજ્ય તરફથી ખિલકુલ રોકાવટ ન થાય, અને મતભેદ હોય ત્યાં મને યોગ્ય લાગે તે જ વસ્તુ અમલમાં આવી જાય, એટલું મને મળે એટલે બસ. એ જ માંડ સ્વરાજ્ય. અને એ વસ્તુ તો મારી કૌવત અને મારા ડહાપણ પર જ આધાર રાખે છે. અધિકારનાં સૂત્રો મારા મુસલમાન ભાઈઓના હાથમાં વધારે જાય તેથી હું ખીતો નથી. હું અધિકારી હોઉં તો મારે એમને રીઝવવા પડે. તેઓ અધિકારી થાય તો તેમણે મને રીઝવવો પડે. હિન્દુ-મુસલમાનના ઝગડાનું મૂળ એ વસ્તુમાં છે કે આગેવાનો અને વિચારી પુરુષો પોતપોતાની કેમના અણસમજી, ડાંડ, અને તોફાની કે બીકણુ વર્ગ ઉપર હજી કાબુ મેળવી શક્યા નથી, અને તેથી પંચાયતનો સુધરેલો અને જૂનો ઇલાજ અખત્યાર કરતાં મુશ્કેલી પડે છે. પંચાયતમાં પણ વફાલી અને કોરટ-બાજીની નકલકર્થે ચાલે નહિ. કૌટુંબિક નિયમનું મળતાપણું

અને માંડવાળની ઉદારતા હોય તો જ પંચાયત પાર પડી શકે છે. ગામડાઓમાં હિંદુમુસલમાનના ઝગડા જોવામાં નથી આવતા એનું કારણ પણ એ જ છે. સ્વાર્થને માન્યતા આપનાર આધુનિક કેળવણી અને જરા પણ નમતું ન મૂકતાં શીખવનાર કાયદાખાજનો કેફ એ બે કારણોને લીધે જ આપણા ઝગડા ઝટ શમી જતા નથી. Coward અને Bully એટલે કે બીકણ અને ડાંડ અથવા ડરનાર અને ડરાવનાર એ બે વૃત્તિઓને લીધે મુરકેલીઓ ઉભી થાય છે. પછી ધાર્મિક માન્યતાઓની ભિન્નતા એ નિમિત્તભૂત થઇ જાય છે. નહિ તો હિંદુમુસલમાન એકતાની ઇતેજરી આપણને ખંતે કામેને સરખી જ છે. સંપ અને શાન્તિ વગર જેમ આપણું ચાલે નહિ તેમ આપણા મુસલમાન ભાઈઓનું પણ ચાલે એમ નથી. સ્વરાજ્ય અને ખિલાફતના સવાલનો ઉકેલ આપણે સંપીલા રહીએ તો જ આણી શકાશે. મુસ્તફા કમાલ પાશાને હાથે ખલીફાની નામોશી ઘોવાઇ ગઈ, પણ તેને જ હાથે ખિલાફતનો અન્ત પણ આવ્યો. હવે ખિલાફતને ફરી સજીવન કરવાનો સવાલ મુસ્લીમ આલમ સામે બહુ જ મહત્વનો અને ચિંતાનો થઇ પડ્યો છે. ખિલાફતની લડતમાં હિન્દુસ્તાનના મુસલમાનોએ ઉત્તમ ભાગ ભજવ્યો છે અને તેથી ખિલાફત સજીવન કરવાની બાબતમાં હિન્દુસ્તાનના મુસલમાનોની ઇતેજરી સૌથી વધારે રહેવાની જ. સ્વરાજ્યને માટે તેમજ ખિલાફતને માટે હિન્દુમુસ્લીમ એકતા પ્રાણુવાયુ સમાન છે. આજે એકલું હિન્દુ સંગઠન કરવાના દિવસ રહ્યા નથી. અન્યજને તેમજ અંધજને સંપીલા થઇ જાય એટલું બસ નથી. હિન્દુ, મુસલમાન, પારસી, ખ્રિસ્તી, ચહુદી બધાનું રાષ્ટ્રીય સંગઠન કરવાની આજે

જરૂર છે. આવી એકતા હોય તો જ દેશમાં લોકસત્તા સ્થપાશે. તેમ નહિ થાય તો આપણને ડાયરશાહી અને ગુંડાશાહીના ભોગ થવું પડશે.

આપણી રાજદારી સ્થિતિની મીમાંસા અને તે સુધારવાના ઇલાજો નક્કી થઈ ચુક્યાં છે. તેમાં હવે કશો ઉમેરો કે ફેરફાર કરવાપણું રહ્યું છે એમ નથી. પણ આપણે આપણા અગડાઓ કેમ શમાવીએ, સંપ કેમ સાચવીએ અને કૌવત કેમ કેળવીએ એ વિષે વધારે વિચાર કરવા જેવા છે. હું એક પ્રાન્તિક પરિષદનો પ્રમુખ થયો એટલે મારે તે વિષે કંઈ કહેવું જ જોઈએ એમ હું નથી માનતો. દેશના અગ્રગણ્ય આગેવાનો તે જ કામ પાછળ મથી રહ્યા છે. છતાં એટલું તો કહેવાનું મન થાય જ છે કે લોકશિક્ષણ અને લોકસેવા એ જ આપણી તમામ નમ્રગામીઓનું ઓસડ છે. આપ એમ નહિ માનતા કે હું એક કેળવણીકાર છું એટલા માટે જ કેળવણીનું ગાંડું જ્યાં ત્યાં આગળ ધકેલું છું. સ્વરાજનો વિચાર મારા મનમાં ન આવત તો મોળું ગણાતું કેળવણીનું ક્ષેત્ર હું કોઈ કળિ પસંદ ન કરત. સ્વરાજ્યની આવી કેળવણીમાં છે એમ જ્યારે મગજમાં ઠસી ગયું ત્યારે જ મેં તે ક્ષેત્ર પસંદ કર્યું. પણ રાષ્ટ્રીય શાળાઓ અને મહાવિદ્યાલયોમાં અપાતા શિક્ષણની વાત અહીં હું નથી કરતો. લોકશિક્ષણ એ અન્યંત વ્યાપક વસ્તુ છે. આપણી તમામ રાષ્ટ્રાય હીલચાલનો તેમાં સમાવેશ થાય છે. મારા જેવા અધ્યાપકને અહીં બોલાવ્યા પછી તેની કંઈક મીમાંસામાં હું ઉતરું તો તે સાંભળવા આપ તૈયાર થશો એમ હું માની લઉં છું.

પ્રજાને પોતાની સ્થિતિનું જાન કરાવવું એ કેળવણીનું

પ્રથમ પગથિયું છે. તે કામ છાપાંઓ, માસિકો તેમજ આપણા નેતાઓ અને ઉપદેશકો કરી રહ્યા છે. આપણી મહાસભાઓ અને પરિષદો તેટલા જ મારે છે. પણ એ તો પહેલું જ પગથિયું છે. પ્રજાકીય કેળવણી આચરણ દ્વારા જ થઈ શકે છે. પંચાયતો દ્વારા આપણા કુળઆઓ પતે છે, એટલું જ નહિ પણ પ્રજાને સમાજશાસ્ત્રની અને સ્વરાજ ચલાવવાની ઉત્તમ કેળવણી મળે છે. પરસ્પર સહકાર, એકબીજા વિષેની કાળજી, મદદ અને જવાબદારી એમાં જ સ્વરાજ્ય રહેલું છે. અસહકારનો વિજય પણ આપણા માંહોમાંહેના સહકારમાં જ રહેલો છે. સરકાર સામે અસહકાર એ પ્રજાકીય કેળવણીનું એક અંગ છે અને આપણો માંહોમાંહેનો સહકાર એ બીજું અંગ છે. પરદેશી કાપડનો ત્યાગ એ એક અંગ છે, જ્યારે રેંટિયા ને ખાદી એ બીજું અંગ છે. સરકારી શાળાઅદાલતનો ત્યાગ એક અંગ છે, જ્યારે લવાદ-પંચાયતો અને રાષ્ટ્રીય કેળવણી એ બીજું અંગ છે.

પ્રજાની કૌવત વધારનાર કેળવણી આપવી હોય તો તે પ્રત્યક્ષ આચરણ દ્વારા જ આપી શકાય. શરાબી માણસ દારૂ છોડે નહિ ત્યાં સુધી એ શાની કેળવણી લેવાનો હતો? દસ ચોપડીઓ તે ભણે એથી એનો શો દહાડો વળવાનો હતો? પરદેશી કાપડ વાપરનાર માણસને કઈ કેળવણી કલ્યાણકારક નીવડવાની હતી? જો એ પોતાના ઝગડા પોતાના સમાજ મારફતે પતાવી શકતા નથી તેમની વિદ્વતા દેશના શા કામમાં આવવાની હતી? જો એ પોતાના રક્ષણને અર્થે બીજાના સૌર્ય પર આધાર રાખે છે તેમના પાંડિત્યમાં તેજ ક્યાંથી હોય? આપણે લાંબા લાંબા લેખો કે જાડી ચોપડીઓ લખી અને ઇતિહાસ-

ના દાખલાઓ ટાંકી આપણી સ્વરાજ્ય વિષેની પાત્રતા સિદ્ધ કરીએ છીએ, પણ તેટલું બસ નથી. આપણે જાલીમની જોડકામી ઉઠાવવાની બાબતમાં આપણી અપાત્રતા સિદ્ધ કરવી જોઈએ. તે કંઈ દલીલથી થઈ શકવાની નથી; પ્રત્યક્ષ આચરણથી જેમ બોરસદની પ્રજાએ સિદ્ધ કરી તેમ સિદ્ધ કરવી પડશે. છોકરાઓને મર્દાનગીની કેળવણી આપનારા અખાડા, સમાજને સ્વાવલંબન શીખવનાર પંચાયતો અને મહાજનો, સ્વદેશની તાલીમ આપનાર રેંટિયો અને ખાદો—આ બધી વસ્તુઓનાં જ્યારે સમાજમાં પ્રચાર થશે ત્યારે દેશમાં લોકશિક્ષણ સ્થાપાયું ગણાશે. જાતિવ્યવસ્થાને લીધે આપણે પોતા પૂરતો જ વિચાર કરતા થયા છીએ. દિવસરાત્ર જેઓ આપણી સેવા કરે છે એવી કામોનાં પણ સુખદુઃખનો ખ્યાલ આપણને બહુ ઓછો આવે છે. તેમનામાં પણ આપણા જેવી તેજસ્વિતા વધે, અન્યાયની અસહિષ્ણુતા—ચીડ વધે એની ઇતેજરી આપણને પૂરતી નથી હોતી. તેથી આપણી હિલચાલમાં નબળાઈ રહે છે અને સરકાર આપણા નિશ્ચયોને માન આપતી નથી. જેને આપણે ગુલામીમાં રાખીએ છીએ, દબાએલો રાખીએ છીએ તે સ્વરાજ્યની લડતમાં મરદામનો ભાગ કેમ ભજવે?

જેમ આપણે આપણી દબાએલી કામોની સ્થિતિ વિષે બહુ જ ઓછું જાણીએ છીએ તેમ આપણા ખ્રિસ્તી પારસી વગેરે પડોશીઓ વિષે પણ બહુ ઓછું જાણીએ છીએ. તેમની અને આપણી વચ્ચે ગેરસમજ નથી એ ખરૂં, પણ તેમનું આપણું પૂરેપૂરું સંગઠન પણ નથી. શું રાટીબેટીવહેવાર એ જ આપણા જીવનનું સંપૂર્ણ સ્વરૂપ છે? આપણે એકબીજાના

જીવનમાં સારી પેઢે પ્રવેશ કરવો જોઈએ, અસંખ્ય પ્રકારે એકબીજાની સેવા કરવી જોઈએ. ત્યારે જ આપણી બધાની દૃષ્ટિ એકસરખી થશે અને આપણે એકબીજાને પડખે ઊભા રહીને લડી શકીશું.

પ્રજાકીય લડતો એ કેળવણીનું સૌથી મહત્વનું સાધન છે. દસ વરસ સૂધીની ખીજ કેળવણી પ્રજાને જે ન આપી શકે તે દસ અઠવાડિયાંની લડત જોતજોતામાં આપી શકે છે. મહાવિદ્યાલયની ત્રણ વર્ષની કેળવણી અને બોરસદ જેવી એક લડત સરખી છે. ફરક એટલો કે જ્યારે ત્રણ વર્ષની કેળવણી પાંચ પચાસ જીવાનો જ લઈ શકે, ત્યારે લડતથી મળતી કેળવણી આબાલવૃદ્ધ તમામ વર્ગોને મળે છે.

એટલા માટે જ આપણે લોકસેવા અને લોકશિક્ષણ પાછળ મંડી પડવું જોઈએ.

સૌથી પહેલું કાર્ય મહાસભાની સમિતિઓ ગામડે ગામડે સ્થિર કરવાનું છે. મહાસભાનું તન્ત્ર એ આપણા રાજકીય જીવનની નસો છે. તેની મારફતે જ આપણું રાષ્ટ્રીય લોહી દેશમાં બધે ફરી શકે એમ છે.

ખીજું કાર્ય તે રાષ્ટ્રીય શાળાઓ. ઓછામાં ઓછે ખર્ચે દેશનાં તમામ બાળકોને અત્યંત જરૂરની એટલી જ કેળવણી આપનાર શિક્ષકોનો એક સંઘ સ્થાપન કર્યા વગર આપણે અજ્ઞાનના ડુંગર તોડી ન જ શકીએ. જાતજાતના વહેમો અને જૂના મહેલા રાગદ્વેષો કેળવણી દ્વારા દૂર ન કરીએ ત્યાં સૂધી આપણી હીલચાલમાં એકતા, હિંમત અને દૃઢ નિશ્ચય ટકવાનાં નથી.

આપણું ત્રીજું કાર્ય તે ગામડાંની સેવા. છેલ્લાં દોઢ હજાર વર્ષના પરદેશી અમલ તળે પણ હિન્દુસ્તાને જે પોતાની સંસ્કૃતિ એટલે પોતાપણું જાળવી રાખ્યું હોય તો તેનું કારણ આપણી આમલ્યવસ્થા સંગીન, પ્રાણુવાન અને સ્વરાજ્યના સિદ્ધાન્ત પર રચાયેલી હતી એ છે. આજે ગામડાંઓ ભાગી ગયાં છે, દુકાળો, રોગો અને કોર્ટો ધર ધાલી બેઠાં છે, ગામડાંના બુદ્ધિમાન લોકો શહેરો તરફ તણાતા ગામડાંના પૈસા પાછળ તણાઇને શહેરો તરફ દોડે છે. જૂની ખાનદાની અને બાહોશી બૂંસાઇ જવા લાગી છે. તેની કદર પણ નથી થતી. દૂંકી દૃષ્ટિનું સ્વાર્થી ડહાપણ એ જ મોટામાં મોટો સદ્ગુણ ગણાવા લાગ્યો છે; અને જેના હાથમાં કંઈ પણ અધિકાર હોય તેની ખુશામત કરવી એ જ મુત્સદીપણું લેખાવા લાગ્યું છે. આ કફોડી સ્થિતિ મટાડવી જ જોઈએ. તેને માટે દેશના સાચા સેવકો ને શિક્ષકો ગામડે ગામડે વાવવા જોઈએ, અને તેમની આગળ નિશ્ચિત કાર્યક્રમ હોવો જોઈએ. રોગચાળા વખતે માંદાઓની સેવા કરવી, ખેડુતોને જોઈતી માહિતી પૂરી પાડવી, ગામડાંની સ્વચ્છતા જાળવવી, રોજ સાંજે ધાર્મિક અને રાજકીય સાહિત્ય લોકોને વાંચી સંભળાવવું ને સમજાવવું, જ્યાં ફાવવાની આશા હોય ત્યાં કળિયા પતાવવાની પેરવી કરવી, રક્ષણ કરવાની જરૂર પડે ત્યારે ચોકીની ગોઠવણ કરવી, સભાઓ અને યાત્રાઓ વખતે વ્યવસ્થા રાખવી, છોકરાંછોકરીઓને લખતાં વાંચતાં કરવાં અને ઘેરઘેર રેંટિયાનું ધર્મચક્ર ચાલવું કરવું—એટલું કામ ગામડા દીઠ બળ્યે જણુ જરૂર કરી શકે છે. એક તાલુકાનો માણસ બીજા તાલુકામાં કામ કરવા જાય ત્યારે તે અમલદાર જેવો ગણાય છે. એના કરતાં

ન્યાનો માણસ ત્યાં જ કામ કરતો હોય તો સ્વરાજ્યનું વાતાવરણ વહેલું ને સહેલું બંધાય છે.

જે વિદ્યાર્થીઓએ રાષ્ટ્રીય કેળવણી લીધી છે, જેમના ઉપર ગુજરાતની બધી આશા બંધાય છે, જેમના હાથમાં આજના કાર્યકર્તાઓ આ ભાગ્યશાળી પ્રાન્તને આપરે છોડી દેવાના છે તેમને માટે આ ખાસ કામ છે. જૂના વહેમો અને સંકુચિત વિચારોના ચેપથી તેઓ પર છે. નિરાશાનું ભૂત તેમની છાતી પર સવાર નથી. વ્યવહારવાદના ખારાથી તેમની દેશભક્તિનું ખીજ બળી ગયું નથી. નામના અને વાહવા મેળવવાના વ્યસનના તેઓ બંધાણી થયા નથી. તેમને માટે જ આ કાર્ય છે. વફાલોનો અને ઍરિસ્ટરોનો જમાનો ગયો. હવે ખેડુતો અને વિદ્યાર્થીઓનો જમાનો બેઠો છે. તેઓ આગળ આવીને પોતાનું સ્થાન લઈ લે એટલી જ વાર છે.

ગુજરાત વિદ્યાપીઠ એ ગુજરાતના હાથમાં મોટામાં મોટું સાધન છે. ગુજરાતની પ્રજા તેમાં વધારે ને વધારે રસ લે, તેની વધારે ને વધારે સેવા લે. તેની મારફતે પોતાના જીવનમાં અનુકૂળ ક્રાન્તિ કરી લેવાની આશા રાખે તો વિદ્યાપીઠ સાચે જ કામધેનુ જેવી થઈ પડશે. હિન્દુસ્તાનના ગૌરવનું જેને ભાન છે, સમાજને પ્રાણવાન કરવાને જેઓ તલસી રહ્યા છે, શુદ્ધ સ્વરાજ્ય સ્થાપવા જેઓ પોતાનું બલિદાન આપવા તૈયાર છે એવા જ્ઞાનવીરોએ અને કર્મવીરોએ પોતાની જિંદગી વિદ્યાપીઠની નાનીમોટી સંસ્થાઓને અર્પણ કરવી જોઈએ ; સાદાઈ અને ત્યાગની દીક્ષા લઈ રાષ્ટ્રીય ઉદ્ધારનો યજ્ઞ ચલાવવો જોઈએ. નાનામોટા છોકરાઓને ભણાવવા એટલું જ તેમનું કામ નથી. સ્વરાજ્યની લડતમાં જેટલું ચારિત્રબળ

જોઈએ છે તેટલું ચારિત્ર્યજ્ઞ પ્રજામાં આણવાની હામ તેઓએ બીડવી જોઈએ.

સરકારની હીનતા સામે લડવા માટે આપણે આપણામાં રહેલી હીનતા પ્રથમ દૂર કરવી જોઈએ. આપણે પોતે આત્મ-શુદ્ધિ ન કરીએ અને સરકારને પગવીને સરકારની શુદ્ધિ કરવા મથીએ તો તેમાં આપણે ફાવવાના નથી. અને આવડે! પરોપકાર શા માટે ?

આપણા દબાએલા વર્ગો પર વધારે દબાણ ચલાવી આપણી હીલચાલમાં આપણે તેમનો સહકાર મેળવી શકીએ, પણ તે રસ્તો જોખમભરેલો છે. તે રીતે છેલ્લી ઘડીએ આપણો ધાત જ થવાનો. સાચો માર્ગ તો તેમની સેવા કરી, તેમને કેળવી, તેમને પોતાના જેવા કરી નાંખીએ એ જ છે.

ગુજરાતમાં સંઘશક્તિ સારી છે, ગુજરાતમાં ચાલતું કાર્ય ત્રાડી પાડવાની ધર્ષાળુ વૃત્તિ નથી. કામના કે પ્રાન્તના આગેવાનો અમુક વસ્તુ પસંદ કરે એટલે બધા લોકો શ્રદ્ધાપૂર્વક તે કામને વધાવી લે છે. એ આ પ્રાન્તની સુંદરતા છે. આની અંદર મોટી શક્તિ રહેલી છે. સ્વરાજ્યને માટે આ મોટામાં મોટી સાધકાત છે. મતભેદ કેળવવાની ચળ આ પ્રાન્તમાં બહુ ઓછી છે; નથી જ એમ કહીએ તોપણ ચાલે. તેથી આપણું કામ ખીજા પ્રાન્તોના પ્રમાણમાં બહુ સુગમ છે. માથાદીઠ ભિન્ન મત હોઈ શકે છે, પણ દરેક જણ સ્વતન્ત્ર નેતા થવા જાય તો જાહેર જીવન જ તૂટી પડે એ જે લોકો જાણતા નથી તેમની સ્થિતિ આજે આપણી દૃષ્ટિ આગળ છે.

માત્ર આપણી એકતા વધારે સંગીન અને કાર્યક્ષમ કરવા માટે આપણે લોકશિક્ષણનું કામ વધારે ઝીંકુ કરવાની

જરૂર છે. આપણે કહેલી વસ્તુ લોકો ઝટ માની લે છે એટલાથી જ આપણને સન્તોષ ન થવો જોઈએ. આપણી હીલચાલનું રહસ્ય લોકોના મગજ પર બરાબર ઠસાવવું જોઈએ. મહાજનોના કે ન્યાતના આગેવાનોને ગળે એકાદ વાત ઉતરી એટલું બસ નથી. સમાજની દરેક વ્યક્તિના વિચારમાં ક્રાન્તિ થવી જોઈએ, નહિ તો ક્યાંક ને ક્યાંક કચાશ રહી જાય, અને એ કચાશ છેલ્લી ઘડીએ પણ નડ્યા વિના ન રહે. આપણે સંઘશક્તિના દબાણથી કામ લેવાની વૃત્તિ ન જ રાખીએ. દબાણથી કામ લેવું એ સરકારી માર્ગ છે. પ્રજાને કેળવી તેની પાસેથી કામ લેવું એ સ્વરાજનો માર્ગ છે. સાચી શક્તિ, નિર્ભય શક્તિ પ્રજાની કેળવણીમાં જ છે.

સોળ વરસ પહેલાં દૈનિક ‘રાષ્ટ્રમત’ના કાર્યાલયમાં રોજ અમારી રાષ્ટ્રીય ચર્ચા ચાલતી. તેમાં એ ત્રણ જણા અમે કહેતા કે મહારાષ્ટ્ર આગળ મોટામાં મોટો સવાલ બ્રાહ્મણ-બ્રાહ્મણેતરનો છે. અમારા બીજા મિત્રો અમને ‘એલામિસ્ટ’ એટલે કે નાહક ભડકનારા ગણી કાઢતા. તેઓ કહેતા, ‘બ્રાહ્મણેતરોમાં ખરેખરે અસન્તોષ છે જ નહિ. કેટલાક ભણેલા લોકો તેમને આડે રસ્તે દોરે છે, પણ કોઈ આડે રસ્તે જવાનું નથી.’ અમે કહેતા, ‘બ્રાહ્મણેતરોને અન્યાય થાય છે કે નહિ એટલો જ વિચાર બસ નથી. બ્રાહ્મણેતરોનો પ્રેમ અને વિશ્વાસ આપણે મેળવ્યો છે કે નહિ એ સવાલ છે. તેમ ક્યું ન હોય તો કાળે કરીને તેઓ પોતાના સ્વાભાવિક આગેવાનોની પાછળ જ જવાના. મોટે આજથી જ આપણે બ્રાહ્મણેતરોના અશિક્ષિત અને સુશિક્ષિત બંને વર્ગ સાથે એક-રૂપ થવું જોઈએ. કોઈ પણ સવાલ ગંભીર થઈ જાય ત્યાં સુધી

તેની ઉપેક્ષા કરવી, ગંભીર થયા પછી ચીડ કરવી અને વાત હાથમાંથી છટકી ગયા પછી હાથ ધસવા બેસવું એ ડહાપણનો માર્ગ નથી, એ સ્વદેશભક્તિનું લક્ષણ નથી. આજે દેશમાં અન્યજ્ઞેનો સવાલ ગંભીર થઈ ચૂક્યો છે. હિન્દુ જાતિમાં જે કાંઈ પણ ધાર્મિકતા હોય, કાંઈ પણ ન્યાયયુક્તિ હોય, ઓછામાં ઓછું કાંઈ પણ વ્યવહારકુશળતા હોય, સ્વરાજ્યની લગની લાગી હોય તો અન્યજ્ઞેના સવાલનો ઉકેલ વગરવિલંબે આણવો જ જોઈએ. અન્યજ્ઞેની આપણે સેવા કરીએ, તેમની અસ્પૃશ્યતા દૂર કરીએ, તેમને કેળવણી આપીએ, તેમને સમાજમાં માનભર્યું સ્થાન આપીએ એમાં આપણે કાંઈ ઉદારતા બતાવતા નથી, એમાં આપણે તેમના પર ઉપકાર કરતા નથી. તે તો તેમનો સ્વાભાવિક હક છે અને હિન્દુ તરીકેની આપણી પ્રાથમિક ફરજ છે. આપણા સામાજિક જીવનને અંગે આપણને જે જે લાભ મળે છે તે બધા પર તેમનો હક હોવો જોઈએ. કથા-કીર્તન દ્વારા આપણને ધર્મોપદેશ મળે છે. આપણી જાહેર સભાઓમાં આપણને રાજદારી કેળવણી મળે છે. બાલ્યકાળ નિશાળમાં ગાળીને આપણે સંસ્કારી જીવનયાત્રાને માટે અણમેલ તૈયારી કરીએ છીએ. ગામની પંચાયતોમાં આપણે પ્રજાજીવનના પાઠ ભણીએ છીએ. ચોરામાં અને બજારોમાં આપણે આપણી આર્થિક સ્થિતિથી વાકેફ થઈએ છીએ. પરસ્પર સહવાસથી પરસ્પર પ્રેમ બંધાય છે અને તેથી જીવન સુખમય થાય છે. આ બધી સાર્વજનિક વસ્તુઓનો લાભ મેળવવાનો હિન્દુ તરીકે અન્યજ્ઞેનો હક છે. આ વસ્તુથી તેમને વંચિત રાખીએ તો પ્રભુને ઘેર આપણે ગુન્હેગાર છીએ. હજી પણ જે આપણે પ્રાયશ્ચિત્ત નહિ કરીએ અને સામાજિક કેળવણીનો

વારસો તેમને નહિ આપીએ તો શુન:શેષ જેમ પોતાના પિતાનું ગોત્ર છોડીને ચાલ્યો ગયો તેમ અન્યજને આપણને તજી દેશે, અને તેની સાથે ઇશ્વર પણ આપણો શત્રુ બનશે. અત્યાર સૂધી તેઓ આપણને વફાદાર રહ્યા છે એ તેમની ખાનદાની છે, અને એ ખાનદાની જ તેમનો ઉદ્ધાર કરશે.

કોર્ટ કે રેલ્વે ટ્રેન વગેરે ઠંકાણે જ્યાં પોતાનો સ્વાથ્ હોય ત્યાં તો સગવડિયો ધર્મ પળાય છે અને જ્યાં પોતાનો દોર ચાલતો હોય ત્યાં તિરસ્કારધર્મ અખત્યાર કરવામાં આવે છે, એ દંભ ઝાઝા દિવસ સૂધી નહિ ચાલી શકે. પ્રભુનાં પ્રિય અન્યજનેનાં બાળકથી કુઓ અભડાઇ ગયો એમ કહી દીન અન્યજનેને માર મારનાર લોકોનું કૃત્ય ડાયરના કૃત્યના જેટલું જ તિરસ્કારને પાત્ર છે. આપણે સ્વરાજ્યવાદીઓ ડાયરશાહીના જેટલા દુશ્મન છીએ તેટલા જ આ ઘાતકીપણાના પણ શત્રુ છીએ એ આપણે સ્પષ્ટ કરવું જોઈએ.

આપણી સામાજિક એકતા ફક્ત ભિન્ન ભિન્ન ધર્મ અને ધંધ વચ્ચે જ જોઈએ છે એમ નથી. જ્યાં સૂધી સમાજના દબાએલા વર્ગોને સ્વતંત્રતાનું અને જવાબદારીનું સ્થાન નહિ આપીએ ત્યાં સૂધી આપણી હીલચાલમાં કચાશ રહેવાની જ. એકલા અન્યજને જ દબાએલા નથી. જેમ અન્યજનેને સમાજમાં સ્વાભાવિક સ્થાન નથી, જેમ તેમને ભાગે સમાજનો ભાર ઉઠાવવાનું છે, અને છતાં જેમ તેઓ સામાજિક પ્રવૃત્તિના લાભોથી વંચિત રહે છે, તે જ દશા આપણા ખેડુતો ને મજૂરોની છે. હું નથી માનતો કે દુનિયાના કોઈ પણ દેશનો ખેડુતવર્ગ હિન્દુસ્તાનના ખેડુતો જેટલો લદાયેલો હોય. સ્વરાજ્ય વ્રહેલામાં વહેલું મેળવવાની કુંચી ગામડાંઓમાં છે. ખેડુત અને

મજૂરો સાથે રહીને, તેમની સાથે બળીને જ્યારે તેમનું જીવન આપણે સજીવન કરીશું ત્યારે જ આપણે સ્વરાજ્ય મેળવીશું.

આપણો દબાએલો અને મોટામાં મોટો વર્ગ તો સ્ત્રીજાતિ છે. દેશની ચિન્તા અને દેશની લડત સાથે તેઓ એકરૂપ થયાં નથી ત્યાં સૂધી આપણા દરેક કાર્યમાં લંગડાપણું રહે જ છે એવો અનુભવ આપણને ક્યાં નથી થયો? પરદેશી કાપડના બહિષ્કાર અને ખાદીના પ્રચારમાં સ્ત્રીઓની મદદ મેળવતાં જ્યારે મુશ્કેલી પડે છે ત્યારે અત્યાર સૂધી આપણે કરેલી તેમની ઉપેક્ષાનું બાન તાળું થાય છે. ડગલે ને પગલે હાર ખાવી ન હોય તો સ્ત્રીઓની ઉપેક્ષા કર્યે ચાલશે નહિ. તેમના વહેમો ને સામાજિક દુરાચારો દૂર ન કરીએ તો આપણને સ્વરાજ્યની લડત લડનાર બાહોશ કુટુંબો મળવાની આશા છોડી જ દેવી પડે. આજનો બાહોશ અને બહાદુર સ્વાર્થત્યાગી જીવન આવતી કાલે પરણે છે કે તરત જ મોળો, હીનદીન બની જાય છે. એ સ્થિતિનું નિરાકરણ ન કરીએ તો સ્વરાજ્યની લડત કોણ લડે? હું ધારું છું કે ખીજા કેટલાક પ્રાન્ત કરતાં ગુજરાતમાં ગૃહસંસાર પર સ્ત્રીઓનો કામુ વધારે છે. એ સ્થિતિ વખાણવા જેવી તો છે જ. તેને લીધે સ્ત્રીઓમાં કાર્યકુશળતા અને હિંમત વધારે હોય છે. પણ તેથી જ સ્વરાજ્યના કાર્યક્રમમાં તેમનો વિરોધ વધારે નડે છે. આકરી પ્રજાકીય લડતમાં સ્ત્રીઓ ઓછો ભાગ લે એ સમજાય એવું છે. પણ પ્રજાકીય જાગૃતિમાં, પ્રજાકીય કેળવણીમાં ગુજરાતી સ્ત્રીઓનો ભાગ કેટલો છે? ખેચાર ગણ્યાગાંઠ્યા અપવાદ બાદ કરીએ તો લગભગ નિરાશાનાં જ વચન કાઢવાં પડે. પ્રણયની નવલકથાઓ અને સ્નેહલગ્ન કે દેહલગ્નની મીમાંસાઓ

બણાવવાથી સ્ત્રીઓને સમાજમાં તેમનું સ્વાભાવિક સ્થાન અને જવાબદારીનું કાર્ય મળવાનું નથી. હાલની પરિસ્થિતિથી તેમને વાકેફ ન કરીએ, જીવનમાં કેટલું પરિવર્તન કરવાની જરૂર છે તે ન સમજાવીએ ત્યાં સૂધી આપણી જાગૃતિમાં તેઓ પોતાનો હિસ્સો કઈ રીતે આપે? રાષ્ટ્રીય જીવનની સત્યતા તેમની આગળ હજી ક્યાં રજુ થઈ છે? દરેક સંસ્કારી કુટુંબમાં આ દિશામાં યતન થવા જોઈએ. દરેક જવાબદાર માણસે આ વિષયની પોતાની ફરજ ઓળખવી જોઈએ. દરેક ઘરને આપણે ઉત્તમમાં ઉત્તમ સંસ્થા કરી શકીએ.

જેમ આપણા સમાજમાં આ ત્રણ દબાએલા વર્ગ છે તેમ સમાજને પ્રત્યક્ષ નુકસાન પહોંચાડનાર ત્રણ વર્ગ છે એમ માંડે માનવું છે. એ ત્રણ વર્ગને દુખવવાની મારી લગારે ધમ્મજા નથી, પણ લાગણી દૂષાવીને તેમને રાજી રાખવા એમાં બંધુભાવ નથી. આ ત્રણ વર્ગો તે પેટને માટે ગમે તેવો જીલમ ગુજારવા તૈયાર થનાર સરકારી નોકરો અને બહાદુર પણ અજાણ સિપાઈઓ; દેશનું ધન પરદેશ મોકલી તેમાંથી મળતી દલાલી પર મહાલનાર પરદેશી કાપડ વગેરેના વેપારીઓ; અને ત્રીજો વર્ગ તે આપણો વકીલવર્ગ. અંગ્રેજી બણેલા નોકરીમાં ઉતરી જ્યારે સરકારના દાસ બનવા લાગ્યા ત્યારે વકીલોએ કંઈક સ્વતંત્રતાની ટેક જાળવેલી. આપણી મહાસભાની શરૂઆતની હીલચાલને તેમને જ હાથે પ્રથમ પોષણ મળેલું. આપણા મહાન નેતાઓમાંથી ઘણાખરા એ જ વર્ગમાંથી આવ્યા છે. છતાં દુઃખ સાથે કહેવું પડે છે કે વકીલવૃત્તિથી જ સામાજિક આમન્યાના બંધન શિથિલ થઈ ગયાં છે, સામાજિક સંપ તૂટી ગયો છે, બહાદુરી ઓછી થઈ છે, અને

બીજા સ્વાર્થવાદ બધે ફેલાયો છે. આ મારા અંગત વિચારો છે. પ્રમુખસ્થાનેથી તે જાહેર કરવાનો મને હક છે કે નહિ એ વિષે મને શંકા છે. છતાં જ્યાં આટલા બધા કનિયા-કંકાસ આપણી હીલચાલને તોડવા ભેગા થયા છે ત્યાં આપણી નબળાઈનાં કારણો શોધતાં સૂઝેલા વિચારો રજુ કરવાની ફરજ સમજી હું બોલ્યો છું. ધણાને એથી દુઃખ થશે. દીન થઈ હું તેમની ક્ષમા મગ્ન છું. સાથેસાથે જેઓએ વફીલાત છોડી છે—વફીલાત છોડી છે એટલું જ નહિ પણ વફીલવૃત્તિ પણ છોડી છે તેમને અહીં મુબારકબાદી આપું છું.

સ્વરાજ્યનો વિચાર કરતા હોયએ કે રાષ્ટ્રીય કેળવણીના, રાષ્ટ્રસંગઠનનો કે બેઠા બળવાનો, ખાદીનો જ સવાલ સૌથી પહેલવહેતો દષ્ટિ આગળ ઉભો થાય છે. દેશને ક્ષયરોગ લાગુ પાડનાર આર્થિક સ્ત્રાવ બંધ કરવો હોય તો ખાદીની જ ઉપાસના કરવી જોઈએ. ગરીબ લોકોનો બૂખમરો ટાળવો હોય તોયે ખાદીની જ ઉપાસના કરવી જોઈએ. સંપત્તિની વહેંચણી ન્યાય અને સમતાની દષ્ટિએ કરવી હોય તો ખાદી એ એકમાત્ર ધ્વજ છે. દેશદાઝની દીક્ષા લેવી હોય તો ખાદી જ પ્રહેરવી જોઈએ. અન્ત્યજનો ઉદ્ધાર કરવો હોય તોપણ ખાદીને આશ્રય આપવો જોઈએ. સ્વરાજ્યને માટે દિવસરાત મહેનત કરવા આપણે બંધાએલા છીએ, દેશનું અપમાન દૂર કર્યા વગર ભોગવિલાસ આપણે માટે હરામ છે એનું સ્મરણ જે સતત જાગ્રત રાખવું હોય તો ખાદી તૈયાર કરવી જોઈએ. ખેતીની પ્રવૃત્તિ જેટલી જ ખાદીની પ્રવૃત્તિ સ્વાભાવિક અને વ્યાપક થવી જોઈએ. ગુજરાતમાં ખાદીનો પ્રચાર વધવો જોઈએ તેમ ખાદીની પેદાશ પણ વધવી જોઈએ. વેપારપ્રધાન

આ પ્રાન્તને બીજા પ્રાન્તોથી ખાદી મંગાવીને પહેરવાની ટેવ પડી જાય તો ગુજરાતના વણકરો અને ગરીબ લોકો રઝળી જાય. ખાદીપ્રચારનું કામ મહાસભાએ અત્યાર સુધી ખૂબ કર્યું છે. હવે દરેક માણસે ખાદીપ્રચાર માટે કમર કસવી જોઈએ. વક્તાઓએ ને લેખકોએ ખાદીનો સંદેશો દેશમાં બધે પહોંચાડવો છે. હવે આપણે ખાનગી સંભાષણમાં તેમજ ન્યાતજાતના મેળાવડામાં, દુકાન પર તેમજ દવાખાનામાં, શાળામાં તેમજ બજારમાં, જ્યાં ખાદી વગરનો માણસ જોઈએ ત્યાં તેને ટોકવો જોઈએ. બ્યાખ્યાનો કરતાં આવી મીઠી ટકોરની અસર વધારે થાય છે એવો ધણુનો અનુભવ છે. આપણો સહવાસ જોએ ચાહતા હોય તેમને ખાદી વાપરવા વિષે આગ્રહપૂર્વક કહેવાનો આપણો હક છે તેમ આપણી ફરજ પણ છે. આપણા સમાજમાં ખાદી વગર હરવુંફરવું એ મોટામાં મોટો અવિવેક છે એમ જ બધાને થાય એવી સ્થિતિ આપણે આણવી જોઈએ. જ્યાં છાપાંઓ અને વક્તાઓ પહોંચી શકતા નથી ત્યાં પણ આ પદ્ધતિ પહોંચી શકે છે. આ પદ્ધતિ જો દરેક હિન્દી પવિત્ર ફરજ સમજી અમલમાં મૂકે તો ખાદી બોર્ડ કરતાં પણ વધારે કામ થાય; એછે ખરચે થાય અને વધારે સ્થાયી થાય. ખાદી વિષે આટલાં વર્ષ ચર્ચા કર્યા પછી આ પ્રાન્તમાં તો કર્યું કહેવાપણું બાકી રહ્યું હોય એમ લાગતું નથી. ગુજરાતમાં ખાદીનું સાર્વભૌમ રાજ્ય કરી મહાત્માજીને મોટામાં મોટો સન્તોષ આપવો એ આપણે માટે અશક્ય ન હોવું જોઈએ.

પ્રજા સમજે અને સ્વયંસેવકો તનતોડ મહેનત કરે તો પ્રજાજીવનમાં ખાદી કેટલો પ્રવેશ કરી શકે છે એનો નમૂનો

બારડોલી તાલુકામાં આપણે પ્રત્યક્ષ કર્યો છે. અને ખાદી આપણા આર્થિક, સામાજિક અને ધાર્મિક જીવનમાં કેટલું કાર્ય કરી શકે છે, કેટલું યુગાન્તર કરી શકે છે તેના ઉત્તમ દાખલો શ્રી. લક્ષ્મીદાસભાઈ અને તેમના સાથીઓએ રામેસરામાં બતાવ્યો છે. આટલા અનુભવ પછી ખાદીના પ્રભાવ વિષે કોઈ શંકા કાઢી ન શકે. જો ખામી હોય તો તે ખાદીની શક્તિમાં નથી પણ આપણી શ્રદ્ધા અને આપણા ઉત્સાહમાં જ છે. ખાદીના પ્રસાદ તરીકે મળેલું સ્વરાજ્ય સાચું જ રામરાજ્ય હશે.

ભાઈઓ અને બહેનો, મારે કહેવું હતું તે મેં કહી દીધું છે. દક્ષિણ અને પૂર્વ આફ્રિકા જઈ વસેલા આપણા હિન્દુ-મુસલમાન ભાઈઓને જે દુઃખો વેઠવાં પડે છે તે દુઃખ અને તે અપમાન આપણાં જ છે. પણ તે વિષે આજે અહીંં નવું શું કહીએ? તેમની ખાતર તેમજ દેશી રાજ્યોની અને ત્યાંની પ્રજાની સ્થિતિ સુધારવા ખાતર પણ આપણે સ્વરાજ્ય જલદી મેળવવાનો પ્રયત્ન કરવો જોઈએ.

આપને એ વાત સાલી હશે કે રાજકીય પરિષદની શરૂઆતના આ ભાષણમાં સરકારનો, સરકારની નીતિનો અને સરકારના અન્યાયનો કયાંય ઉલ્લેખ નથી. સરકારનાં કાળાં કૃત્યોને મેં કયાંય વખોડ્યાં નથી. હું આપ સૌને ખાતરી આપું છું કે ધરાદાપૂર્વક મેં તેમ કર્યું છે. લોકો જ્યાં સૂધી સરકારને ઝોળખી શક્યા ન હતા ત્યાં સૂધી સરકારની નીતિનાં લાંબાં લાંબાં વણુનો કરવાં પડતાં. જ્યાં સૂધી આપણા લોકોને કંઈ આશ્વા હતી કે આ સરકારમાં શુદ્ધ દાનતના અંશો રહ્યા છે ત્યાં સૂધી આપણા લોકોએ ખીજ બધા

મહાજને અજમાવી જોયા. હવે આપણે નિરાશાનું બળ કેળવીએ છીએ. તેમાંથી જ આત્મશક્તિની શ્રદ્ધા ઉગી નીકળી છે. તેને જ હવે વફાદાર રહીએ. સરકારે ગાંધીજીને છોડ્યા, આપણને આનન્દ થયો. પણ સરકારે પોતાની કુટિલનીતિ ક્યાં છોડી છે? સરકારની ઉદ્ધતાઈ જેવી છે તેવી ને તેવી જ છે. આપણે ધારાસભાનો બાહબકાર કર્યો પણ તેથી ધારાસભામાં ગએલા આપણા ભાઈઓનું સરકારે જે હડહડતું અપમાન કર્યું છે તે શું આપણે દરગુજર કરવાના હતા? વાત એ છે કે અસહ્ય થએલા જુલમનાં કાલ્પમય અથવા જુસ્સાદાર વર્ણનો કરીને દિલાસો પામવાની આપણે ના પાડવી જોઈએ. સરકારનાં કાળાં કૃત્યોને વખોટવાથી આપણને જે સમાધાન થાય છે તેને લીધે પણ આપણામાં મોજાશ આવવાનો સંભવ છે. આંસુ વહેવડાવીએ તો પણ અમુક જાતનું સાન્ત્વન મળી જાય છે; તે પણ અટકાવવાની જરૂર છે. શું સરકારને ધિક્કારવાથી આપણને ટાઢક વળવાની છે? શું સરકારના નવા નવા અન્યાયની ગણતરી કર્યા વગર આપણે પંજાબના અત્યાચારનું સ્મરણ તાબું ન રાખી શકીએ? શું ત્રણ વરસ વીતી ગયાં એટલા માટે જ આપણી સ્વરાજ્યની ધગશ શમી જવાની હતી? મહાત્માજીએ કહ્યું છે: 'પ્રજાને ધડવી એ કંઈ જાદુના ખેલ નથી. એમાં તો પરસેવાનાં ટીપાં પાડવાનાં છે, લોહીનું પાણી કરવાનું છે.' આપણે રણદીક્ષા લઈ ચૂક્યા છીએ. હવે તો આપણો બૂહ કંઈ રીતે સજડ કરીએ, આપણી સેના કેમ વધારીએ, આપણી યુદ્ધની પ્રતિજ્ઞા કંઈ રીતે પાળીએ એનો વિચાર કરવા ખાતર જ આપણે ભેગા થઈ શકીએ, અને તે કામ આપ સૌ હવે શરૂ કરશો એવી મારી વિનંતિ છે.

ધર્મભૂમિ

હિંદુસ્તાનને આપણે અભિમાનપૂર્વક ધર્મભૂમિ કહીએ છીએ. દુનિયાના તમામ ધર્મો આ દેશમાં વસે છે. કેટલાક ધર્મોને આ ભૂમિએ જન્મ આપ્યો, બીજા કેટલાકને આશ્રય આપ્યો, અને કેટલાક ધર્મોએ તો પોતાની મેળે આ દેશમાં પોતાને માટે સ્થાન મેળવ્યું. એટલે હિંદુસ્તાનનું ધર્મ-ભૂમિ એ નામ સાર્થ થયું છે.

પરમાત્માએ શા ઉદ્દેશથી બધા ધર્મો આવી રીતે આ જ દેશમાં ભેગા કર્યા છે? ઇતિહાસ દ્વારા પરમાત્માની યોજના શોધતાં જણાય છે કે સર્વ ધર્મોનો સમન્વય કરવો, સર્વ ધર્મોનું એક કુટુંબ બાંધવું, એ જ આ દેશને ઈશ્વરનો આદેશ છે. ઇતિહાસ ઉપરથી આપણે એમ પણ જોઈ શકીએ છીએ.

કે જ્યારે જ્યારે અને જેટલે અંશે હિંદુસ્તાન આ આદેશને વફાદાર રહ્યું છે ત્યારે ત્યારે, અને તેટલે જ અંશે, હિંદુસ્તાનની ઉન્નતિ થઈ છે. હિંદુસ્તાનનો પુરુષાર્થ સર્વ ધર્મને એકત્ર, અવિરોધી અને પરસ્પર પોષક કરવામાં રહેલો છે. જ્યારે જ્યારે એ પુરુષાર્થ હિંદુસ્તાન બૂલી ગયું છે ત્યારે ત્યારે હિંદુસ્તાનને વેઠવું પડ્યું છે. કેટલીક વખતે અપાર શાંતિને લીધે આપણે ઇશ્વરે સોપેલું આ આપણું કાર્ય બૂલી ગયા છીએ, અને કેટલીક વખતે વિકારવશ થઈને આપણે તે કાર્ય પડતું મૂક્યું છે. ધર્મોનો સવાલ, જાતિનો સવાલ, હજારો વર્ષો થયાં આપણી આગળ છે. અનેક રીતે તેનો ઉકેલ લાવવાનો આપણે પ્રયત્ન કર્યો છે, પણ એક જ પંથે આપણે ફાવ્યા છીએ. તે પંથ તે પ્રેમનો પંથ. ઝેરની સામે વેર કેળવી સર્વનાશ કરવાનાં સત્રો પણ આપણે આરંભ્યાં, પણ દરેક વખતે ક્ષમા અને પ્રેમ ઉપર વિશ્વાસ રાખનારી આસ્તિકતા જ આખરે ફાવી છે.

જે વખતે મુસલમાનો આ દેશમાં આવ્યા તે વખતે હિંદુસ્તાનની જાતિઓ છિન્નભિન્ન થઈ હતી, પ્રાણ ક્ષીણ થયો હતો. એટલે આપણે તે ધર્મનું યથાર્થ સ્વાગત ન કરી શક્યા. તેઓ પણ આપણને ન સમજી શક્યા. મુસલમાનોનો સ્વભાવ આપણાથી ભિન્ન, તેમની રહેણીકરણી જુદી, અને આગ્રહ વિલક્ષણ, એટલું જોઈને જ આપણે તેમની સાથે કેવી રીતે વર્તવું એ નક્કી કર્યું. તેમણે પણ આ દેશના હૃદય સુધી પહોંચ્યા વગર ઉપર ઉપરથી જ પોતાની નીતિ નક્કી કરી. એને પરિણામે ગેરસમજ પેદા થઈ, યુદ્ધ થયાં, અને રણમેદાન ઉપર આપણે એકબીજાને ઓળખતા થયા. આ યુદ્ધોમાં બંને જાતિઓએ સજ્જડ હાર ખાધી એમ કહી શકાય. આખરે

મને કમને ઇશ્વરની ઇચ્છાને વશ થઈ એકત્ર રહેવાનું આપણે નક્કી કર્યું. હિંદુ અને મુસલમાન બંને જોઈ શક્યા કે કોઈ પણ કોમ બીજાનો નાશ ન જ કરી શકે, દેશપાર પણ ન કરી શકે. એટલે સવાલ એટલો જ રહ્યો કે સદંતરને માટે લડતા જ રહેવું કે પ્રેમથી ભાઈભાઈ થઈને રહેવું? હિંદુ-મુસલમાન વચ્ચે ભાઈચારો પેદા કરવાના પ્રયત્નો પહેલેથી જ થતા આવે છે, પણ સમસ્ત પ્રજા તેનો અમલ કરે ત્યાં સુધી ઘણો કાળ ગયો. અંતે જ એકતા થઈ તેમાં એક બારે દોષ રહ્યો. પરસ્પર પૂર્વપરિચય કોઈ કાળે થયો જ નથી, અને તેથી જ એકતા દૃઢ ન થઈ. ધર્મ વિષે તેમજ સામાજિક ક્ષેત્ર વિષે કલ્પનાઓ બિન્ન હોવા છતાં એકત્ર કેમ રહેવું એનું શાસ્ત્ર, એની વૃત્તિ આપણે કેળવી નહિ, ફેલાવી નહિ તેથી જ આજે આટલું દુઃખ વેઠવું પડે છે, અને હિંદુમુસલમાનના ઐક્યનો ઉકેલી ગએલો સવાલ ફરી ખોલવો પડ્યો છે.

રાષ્ટ્રનો આત્મા કહે છે, ઐક્યનું તત્ત્વ, સંપન્નું શાસ્ત્ર એ તો અહિંસા છે. એકબીજાનું સહન કરવું, એકબીજાના સંકટે એકબીજાને મદદ કરવી, અને પ્રેમને ખાતર સર્વ જાતના સ્વાર્થો જતા કરવા એ જ એક માર્ગ છે.

આજના નાસ્તિક કેળવણીના યુગમાં જ્યારે પ્રેમ કરતાં હકનો જ વિચાર વધારે થાય છે, જ્યારે સમાજવ્યવસ્થાપકનું કામ કાયદા અને કોર્ટોએ લીધું છે, વકીલો લોકોના સલાહકાર બન્યા છે તે યુગમાં 'જતું કરવું,' સહન કરવું, દિલ ઉદાર રાખવું, એ નબળાઈનું લક્ષણ અથવા લોકોત્તર સદ્ગુણ ગણાય છે; પણ સાચું જોતાં સમાજનો પાયો સ્વાર્થ અને વિગ્રહ ઉપર રચાયેલો નથી.

માંહેમાંહે લડીએ તો જૂનો અનુભવ ભારે કિંમતે ફરી ખરીદવો પડે, અને એમાં બનેની ક્ષીણતા રહી છે. કોલકરાર કરીને વિગ્રહ શમાવવાનો પ્રયત્ન કરીએ તો તેમાં પણ આપણે નિષ્ફળ જવાના. દુનિયાનો અનુભવ છે કે કોલકરાર કરવાની શરૂઆતની પરિસ્થિતિ કોલકરાર પાકા થતાં સુધી પણ ટકતી નથી. પરસ્પર વિશ્વાસ અને પ્રેમની લાગણીથી જ એકતા સાધી શકાય, ટકાવી શકાય.

હિંદુમુસલમાન વચ્ચે જ્યાં સુધી અવિશ્વાસ રહેશે ત્યાં સુધી એકબીજાનું મનુષ્યબળ કેટલું છે તેનો હિસાબ હમેશાં ચાલ્યા જ કરવાનો, અને દરેક પક્ષ પોતાનું બળ વધારવાનો અથવા વધારે છે એમ બતાવવાનો પ્રયત્ન કરવાનો જ. હિંદુસ્તાનમાં મુસલમાનોની સંખ્યા હિંદુઓના પ્રમાણમાં બહુ ઓછી છે, તેથી અવિશ્વાસના વાતાવરણમાં તેઓ હિંદુથી બીજાં તે સમજાય એવું છે. બીજો માણસ જો વ્યવહારકુશળ હોય તો બીક સામે શિરજોરીનું કવચ ધારણ કરવાનું તેને સૂઝે જ. એવી સ્થિતિમાં સાચો ઉપાય તો સામસામે સજ્જ થવાને પોતપોતાનું સંગઠન કરવું એ નથી, પણ સામા પક્ષને નિર્ભય કરવો એ જ છે. જો હિંદુઓ અને મુસલમાનો એકવાર સમજી જાય કે રાષ્ટ્રીય વ્યવહારમાં બંને કામના હિતસંબંધ એક જ છે, પરસ્પર વિરોધી નથી, તો ગમે તે રીતે પોતાની સંખ્યા વધારવાની તકલીફમાં કોઈ નહિ ઉતરે. પોતાને જડેલાં ધર્મતત્ત્વો પોતાને સર્વોચ્ચ જણાતાં હોય તો તે બીજાને અર્પણ કરવાને મન લલચાય એ સ્વાભાવિક છે. પણ તે તો એક પરાંપકારનો ધંધો રહ્યો, તેમાં જખરદસ્તી કેમ હોય ? શુદ્ધ ભાવે બધા જ ધર્મનાં ધર્મતત્ત્વો લોકો આગળ મૂકીએ એમાં કોઈને હાનિ નથી,

માત્ર તેમ કરવાને શુદ્ધ વાતાવરણ હોવું જોઈએ. તેવું વાતાવરણ ન હોય ત્યારે પ્રથમ તેવું વાતાવરણ કરવાનો પ્રયત્ન કરીએ. ધર્મનું પવિત્ર ખીજ પ્રેમના શુદ્ધ ક્ષેત્રમાં જ વાવી શકાય. ધર્મમાં જબરદસ્તી ન હોઈ શકે એ તત્ત્વ જેમ હિંદુ ધર્મમાં છે તેમ કુરાને શરીફમાં પણ સ્પષ્ટ બતાવેલું છે. ધાર્મિક અગ્નિને લીધે અને કોમી અહંકારને લીધે જે ઝેરી વાતાવરણ પેદા થયું છે તે સાફ થયા પછી જ આપણે જોઈ શકીશું કે આપણા હિતસંબંધ એક જ છે. હિંદુના તમામ હિતસંબંધો મુસલમાનોના હાથમાં સુરક્ષિત છે અને મુસલમાનોના હિતસંબંધ હિંદુઓના હાથમાં સુરક્ષિત છે. વ્યક્તિ વ્યક્તિ વચ્ચે અથવા સ્થાનિક કારણોને લીધે વિખવાદ ઉભા ન થાય એમ નથી, પણ બંને કોમોનું હૃદય જ્યારે સાચું હશે અને દરેક કોમના આગેવાનો પોતાની કોમ ઉપર કાણુ મેળવી નિર્ભયતાથી પોતાની કોમને તેનું ચોખ્ખું કર્તવ્ય બતાવી દેશે ત્યારે અલ્પ પ્રયાસે તમામ વિખવાદો આપણે મટાડી શકીશું. પોતાની કોમ ભૂલ કરતી હોય અથવા પ્રેમની બંધી માગણીઓ અદા કરતાં અચકાતી હોય ત્યારે તેને સખ્ત ઠપકો આપી તેનું કર્તવ્ય સ્પષ્ટપણે બતાવવાને હિંમત અને અધિકાર તે તે કોમના આગેવાનોએ કેળવવાં જોઈએ, અને સામી કોમની બાબતમાં તો પ્રેમનો રસ્તો એ જ છે કે અવિશ્વાસ જાય નહિ ત્યાં સુધી કોમપણ વસ્તુ જતી કરતાં અચકાવું ન જોઈએ. નબળાઈથી જ્યારે આપણે કોમ પણ વસ્તુ જતી કરીએ છીએ ત્યારે આપણી નબળાઈ વધે છે, પણ વિશ્વાસપૂર્વક પ્રેમની ઉદારતાથી કરેલા ત્યાગે આજ સુધી કોમને નબળો પાડ્યો નથી, પ્રેમની શિખામણ સામા પક્ષને આપવાની નથી હોતી, પણ

પોતાને સમજાવીને તે અમલમાં મૂકવાની હોય છે. ‘બધુપ્રેમ આખરે વિજયી ન થાય તો?’ એવી શંકા નાસ્તિકતાની નિશાની છે. આવી નાસ્તિકતા ઉપર રચાએલું સમાજશાસ્ત્ર કે રાજકરણ અંતે વિનાશ તરફ જ લાઇ જવાનું. ‘સામે પક્ષ સ્થિરજેરી કરે, અથવા દુરાગ્રહ રાખે ત્યારે નમવામાં નબળાઇ આવ્યા વિના કેમ રહે?’ એ સવાલ હમેશાં ઊઠે છે. પણ પ્રેમની શિખામણ એ નથી કે જીલમને વશ થવું, પ્રેમ એટલું જ કહે છે કે જીલમ સામે પ્રેમથી અથડાઓ, સ્વાર્થ અને લાભનો સવાલ હોય ત્યાં ઉદારતાથી જતું કરો, અને જ્યાં જખરદસ્તી હોય ત્યાં જખરદસ્તીની અવેજીમાં જે કષ્ટ અથવા વિપત્તિના બીક બતાવવામાં આવે છે તે કષ્ટ અને વિપત્તિને જ નિર્ભયતાથી વહેરી લો. બીકણપણું છોડી દેવું, નિર્ભય થઇ રહેવું, અને પ્રેમથી ઉદારતા કેળવવી એ એક જ અત્યંત વ્યવહાર્ય, પ્રમાણમાં સહેલો અને ત્વરિત ઉપાય છે.

હિન્દુસ્તાનને આપણે અભિમાનપૂર્વક ધર્મભૂમિ કહીએ છીએ, પણ તે કાંઇ એકલા હિન્દુ ધર્મની ધર્મભૂમિ નથી, પણ ધર્મભાત્રની ભૂમિ છે, ધાર્મિકતાની ભૂમિ છે. જેમ આ આ ભૂમિમાં સર્વ ધર્મોને આશ્રય મળ્યો છે, તેમ આ ભૂમિમાંથી જ કાળે કરીને સર્વ ધર્મોને પોષણ પણ મળે એવી કૃતિવરની પણ યોગના હોય તો તેમાં નવાઇ નથી.

(નવજીવન, તા. ૧૬-૩-૨૪)

ધર્મ સંસ્કરણ

કેટલાક લોકો કહે છે અમારો ધર્મ જૂનામાં જૂનો છે માટે સારો છે. કેટલાક કહે છે અમારો ધર્મ છેલ્લામાં છેલ્લો છે માટે તાજો છે. કેટલાક કહે છે અમુક પુસ્તકો એ આદ્ય ધર્મગ્રંથ છે માટે તેમાં બધું આવી જાય છે. બીજા કહે છે અમુક પુસ્તક ઇશ્વરે દુનિયાને આપેલો છેલ્લામાં છેલ્લો ધર્મગ્રંથ છે માટે તેની બહાર જવામ નહિ.

સનાતનધર્મી ખીજી જ રીતે વિચાર કરે છે. સૃષ્ટિને આદિ અને અંત હોય શકે છે. ધર્મગ્રંથોને આદિ અને અંત હોય શકે છે. પણ ધર્મ તો અનાદિ અને અનંત છે; તેથી જ તે સનાતન કહેવાય છે. સનાતન એટલે શું? જે આ સૃષ્ટિની શરૂઆત પહેલાં હતું અને આ સૃષ્ટિના અંત પછી પણ રહેશે તે સનાતન. આ અર્થમાં આત્મા અને પરમાત્મા એ જ સનાતન ગણાય.

પણ સનાતનનો ખીજો એક અર્થ છે. જે નિત્યનૂતન હોય છે તે સ્વભાવે જ સનાતન હોય છે. જે જીર્ણ થાય છે તે મરી જાય છે; જે બદલાતું નથી તે સડી જાય છે; જેની પ્રગતિ નથી થતી તેની અધોગતિ થાય છે. બંધ પવન ગંધાય છે. ન વહેતું પાણી સ્વચ્છ નથી રહેતું. પહાડના પથરા બદલાતા નથી માટે ધીમેધીમે તેમનો ભૂકો થઈ જાય છે. ઘાસ ફરી ઊગે છે. જંગલની વનસ્પતિ દર વરસે મરી જાય છે અને દર વરસે ઊગે છે. વાદળાં ખાલી થાય છે અને ફરી ભરાય છે. કુદરતને નિત્યનૂતન થવાની એ કળા જડી છે તેથી જ કુદરત હંમેશાં નવચૌવના દેખાય છે.

આ સિદ્ધાન્ત જાણુતા હોવાથી જ સનાતનધર્મના વ્યવસ્થાપકોએ યુગધર્મ પ્રમાણે ભિન્ન ભિન્ન ધર્મોની વ્યવસ્થા કરી છે. કાલમાહાત્મ્ય જાણુતા હોવાથી જ તેઓ કાલને જીતી શક્યા છે. ધર્મના આધ્યાત્મિક સિદ્ધાન્તો અચલ અને અટળ છે. પણ તેમનો વ્યવહાર દેશકાલને અનુસરીને બદલવો પડે છે. એ જાણીને ધર્મકારોએ હિંદુ ધર્મની રચનામાં જ ફેરફારનું તત્ત્વ દાખલ કર્યું છે. તેથી જ એ ધર્મ સનાતનપદ પ્રાપ્ત કરી શકે છે. અનેકવાર ક્ષીણપ્રાણુ થયો છતાં તે નિષ્પ્રાણુ થયો નથી.

અને માથુસની જડતાને લીધે ઘણીવાર એ ધર્મમાં સડો પેઠો હોવા છતાં કશા વિપ્લવ વગર તેનું પુનરુજ્જીવન થયું છે.

સામાજિક વ્યવસ્થામાં અથવા ધાર્મિક વિધિઓના રિવાજોમાં કાલાનુકૂલ ફેરફાર થવો જોઈએ; પણ હિંદુ સમાજમાં જ્યારથી અણુદ્વિએ જડ ધાલી ત્યારથી આવા ફેરફારો તરફ હિંદુઓ સાશંક દૃષ્ટિએ જોવા લાગ્યા. પૂર્વજો કરતાં આપણું હાપણુ વધી જ ન શકે, પૂર્વજો તો ત્રિકાળનો વિચાર કરનાર હતા, તેમણે રચેલી વ્યવસ્થામાં દખલ કરીશું તો કોણ જાણે ક્યા સંકટમાં જઈને પડીશું, એવી બીક અથવા નાસ્તિકતા આપણામાં પેસી ગઈ છે. ખરું જોતાં તો ફેરફારની બીક એ સનાતન ધર્મના સ્વભાવથી વિરુદ્ધ છે. પુખ્ત વિચાર વગર ચંચળતાને લીધે કરેલા ફેરફારની કોઈ હિમાયત ન જ કરે; પણ અજ્ઞાનની બીક રાખીને નિષ્પ્રાણ સ્થિરતા શોધવા જવું એમાં પુરુષાર્થ તો નથી જ, ઉલટું મરણ જ છે.

પોતાનું છોડી પારકું ગ્રહણ કરવું એ જૂદું, અને પોતીકું તેમજ પારકું તપાસી પોતાનામાં જોઈતો ફેરફાર કરવો એ વાત જૂદી. મંથર દર જમાનામાં અવનવા સંજોગો આપણી આગળ ઉભા કરી આપણી બુદ્ધિશક્તિને કસરત પૂરી પાડે છે અને તે રીતે ધર્મના મૂળ સિદ્ધાન્તોનો પરિચય જાગૃત રાખે છે. બાહ્ય આઠારમાં ફેરફાર ન થાય તો બીતરના તત્ત્વનું શુદ્ધ દર્શન થઈ જ ન શકે. આપણા જમાનામાં પૂર્વજોની જ કોપી ઘૂંટવી રહી હોય, નવું કશું જ કરવાનું, જાણવાનું કે શોધવાનું ન રહ્યું હોય તો આપણી સદી વંધ્યા જ નીવડી કહેવાય.

પ્રાચીન કાળથી આપણા દેશમાં દરેક રીતે એકબીજાથી

જૂદા પડતા એવા ધર્મ અને કેમો ભેગાં થતાં આવ્યાં છે. દરેક વખતે એવા સહવાસને લીધે આપણે ધર્મપ્રવચન જૂદી જૂદી રીતે કરવું પડ્યું છે. જે જાતની શંકા દૂર કરવી હોય, જે જાતના દોષ ધોઈ કાઢવા હોય તેને અનુસરીને એક જ ધર્મસિદ્ધાન્ત નવી નવી ભાષામાં અને નવા નવા રિવાજોમાં ગોઠવવો પડે છે અને તેથી જ એ ધર્મ અનેક પાસાવાળાં તેજસ્વી રત્નોની પેઠે દિવ્યનો દિવ્યતર બનતો રહ્યો છે.

પારકી સત્તા તમે આપણે રહેતા હોઈએ ત્યારે ધર્મને અત્યંત કૃત્રિમ અને હીન વાતાવરણ વેઠવું પડે છે. વિરોધી લોકોનો હુમલો ચાલતો હોય એ વખતે ધર્મસંસ્કરણમાં સ્વાભાવિક વિકાસ રહેતો નથી. આપણે કંઈક ફેરફાર કરવા જઈએ અને એટલામાં વિરોધીઓ નબળાઈ જઈ મર્મસ્થાન પર ધા કરે તો ? એ ખીક હમેશાં રહ્યાં કરે છે. પારકી સત્તા સ્વાભાવિક રીતે સમભાવશૂન્ય હોય છે. તે રૂઢિને ઓળખે છે પણ પ્રાણને ઓળખતી નથી. તેથી જ પારકી સત્તાના કાયદાઓ કહે છે, ‘તમારા જે રિવાજ પરાપૂર્વથી ચાલ્યા આવતા હોય તેટલાને જ રક્ષણ મળશે. નવા રિવાજ તમે નહિ પાડી શકો. જ્યાં છો ત્યાંથી ખસી ન શકો. જૂના કલેવરને અમારું અભયદાન છે. તમારા પ્રાણને રાજમાન્યતા આપીએ તો અમારા પ્રાણ ટકી જ ન શકે.’ આની સમભાવશૂન્ય તટસ્થતામાં સડેલી રૂઢિઓ પણ કાયદાની કૃત્રિમ મદદથી ટકી શકે છે.

‘હિંદુ લૌના અમલમાં આ સ્થિતિ ડગલે ને પગલે નડે છે. ન્યાયમૂર્તિ તેલંગ ધણીવાર આ સ્થિતિ સામે પોતાનો અણુગમો અને ચડબડાટ બતાવતા. દરેક ધર્મને અને દરેક સમાજને પોતાની વ્યવસ્થામાં ગમે તે ફેરફાર કરવાનો હક

હોવો જ નોંધએ. પણ તેમ કરવા માટે નોંધતી સ્વતંત્રતા, એકતા અને યોજનાશક્તિ તે તે સમાજમાં હોવી નોંધએ. ગમે તે ભોગે પણ આપણે તે કેળવવી જ નોંધએ. હિન્દુ ધર્મને જો ટકાવવો હોય અને જગતમાં જો તેનું સ્વાભાવિક સ્થાન તેને પાછું અપાવવું હોય, જો હિન્દુ ધર્મને સમાજ-કલ્યાણકારી બનાવવો હોય તો આપણે હિંમતપૂર્વક તેનો સડો ઘોઈ નાંખવો નોંધએ. ધર્મના સનાતન સિદ્ધાંતના વિરોધી એવા કેટલાયે રિવાજો અને વહેમો આપણા સમાજમાં પેસી ગયા છે કે જેને લીધે બધી પ્રગતિ અટકે છે. તે બધાની વિનાવિલંબે હોળી કરવી નોંધએ.

અસ્પૃશ્યતા એ આવી એક બદી છે. જાતિપરત્વે આવતો અહંકાર અને પ્રેમની સંકુચિતતા એ બીજી બદી છે. જ્યાં શ્રદ્ધિને નામે દયાધર્મનું ખૂન થાય છે, જ્યાં આત્મા અપમાનિત થાય છે, જ્યાં ધર્મપ્રીતિને બદલે લાલચ અને ભીતિને સ્થાન અપાય છે, ત્યાં ધર્મે તે સામે પોતાનો અધિકારી અવાજ ઊઠાવવો નોંધએ. સરકારી અમલદારોને લાંચ આપીને પોતાની મતલબ કાઢી લેવા શીખેલા લોકો એક ધંધરને છોડી તેને બદલે અનેક બયાનક શક્તિઓને લાલચ આપવામાં ધર્મ સમજવા લાગ્યા. જોહુકમી, ક્રોધી અને તરંગી તેમજ ખુશામત-પ્રિય અધિકારીઓના જુલમ તળે રહીને નામદં બનેલા લોકોએ દેવદેવીઓનો સ્વભાવ પણ તેવો જ હોય એમ કલ્પી તેમના પ્રત્યે પણ ડરકુની વૃત્તિ કેળવી અને એમ આપણે ધર્મમાં જ અધર્મનું સામ્રાજ્ય કાયમ કર્યું. સત્યનારાયણથી માંડીને બળિયાકાકા સૂધીના બધા જ દેવોને આપણે ડરાવનાર ગુંડ (Bullies) બનાવ્યા. આઠાશના તારા અને થ્રહો, જંગલનાં

ઝાડો અને વનસ્પતિઓ, આપણાં ભાઈબંધ પશુઓ અને પક્ષીઓ, કૃષા અને સન્ધ્યા, ઋતુઓ અને સંવત્સરો, બધે જ, જ્યાં આપણા પૂર્વજ ઋષિઓ તે પરમ મંગલની પ્રેમમય વિભૂતિઓની ઝાંખી કરતા અને તેમની સાથે આત્મીયતા અને એકતા અનુભવતા ત્યાં આજે બીક, બીક ને બીક જ દેખાય છે. ધર્મનું શુદ્ધ અને ઉદાર સ્વરૂપ જાણનાર લોકો આપણા વિધિઓમાં રહેલું કાવ્ય જોઈ શકે છે, પણ અજ્ઞ જનસમુદાય કાવ્યને સનાતન સિદ્ધાન્ત અથવા વાસ્તવિક સ્થિતિ માની વિચિત્ર અનુમાનો પકડી બેસે છે અને ધર્મનું કાર્ય વિક્ષણ કરી નાંખે છે.

આજે હિન્દુ ધર્મના ઉત્કર્ષ ચાહનાર દરેક માણસનું પ્રથમ કર્તવ્ય એ છે કે તેણે પોતાના સમાજમાં ધર્મનું શુદ્ધ સ્વરૂપ પ્રગટ થાય એની ઇતેજારી રાખવી. જેમાં સત્યની નિર્ભયતા અને પ્રેમની એકતા નથી, જેમાં ત્યાગનું શઙ્કર નથી, ઉદારતાની સુવાસ નથી, તે ધર્મ નથી એ આપણે બરાબર સમજવું જોઈએ અને સમજાવવું જોઈએ. હિન્દુ ધર્મના સંસ્કરણનો સમય આવી ચુક્યો છે, કેમકે તેના ઉપર બાહેલી છારી તેને ગૂંગળાવી મારે છે.

(નવજીવન, તા. ૨૬-૧૦-૨૪)

વિશ્વધર્મ

(છૂંછવાયા વિચારો)

‘મહાવીર’ એ નામ શ્રીવલ્લભે લગાડવામાં આવ્યું છે. તેનું વાહન ગરુડ એને પણ મહાવીર કહે છે. શ્રીગમયન્નજને પણ મહાવીર કહે છે શ્રીનામયન્નજના એકનિષ્ઠ સેવક હનુમાન પણ મહાવીર જ છે. આજે આપણે શ્રીપાર્શ્વનાથના અનુગામી વર્ધમાનને મહાવીર તરીકે ઓળખીએ છીએ.

‘મહાવીર’ શબ્દથી શો અર્થબોધ થાય છે? સર્વત્ર વ્યાપીને, આસુરી શક્તિનો પરાજય કરીને વિશ્વનું પાલન કરે છે તે વિષ્ણુ મહાવીર છે. અમૃત મેળવી શકે એવો શક્તિમાન માતૃભક્ત ગરુડ તે મહાવીર. પિતાનું વચન પાળવા ખાતર, પ્રજાનું કલ્યાણ કરવા ખાતર અને ધર્મનિષ્ઠાનો આદર્શ સ્થાપવા ખાતર રાજ્ય, સુખ અને સીતાનો ત્યાગ કરનાર શ્રીરામચન્દ્ર તે મહાવીર. કશા બદલાની ધ્વજા રાખ્યા વગર સેવા કરનાર અને શક્તિનો ઉપયોગ શિવની સેવામાં જ કરનાર બ્રહ્મચારી સેવાનન્દ હનુમાન તે મહાવીર. માતૃભક્તિ, સુખનો ત્યાગ, ભૂતમાત્ર વિષેની અપાર દયા અને ઇન્દ્રિયજન્યનો ક્રોધ અતાવનાર રાત્રપુત્ર વર્ધમાન તે પણ મહાવાર. આર્ય જાતિએ સર્વોચ્ચ સદ્ગુણોની જે મનોમય મૂર્તિ કલ્પી છે, જે આદર્શ રચ્યો છે તેને પહોંચનાર વ્યક્તિ તે મહાવીર. વિજય મેળવે તે વીર. અંતર્બાહ્ય દુનિયા પર વિજય મેળવે તે મહાવીર. વીર એટલે આર્ય. મહાવીર એટલે અહર્ષિ.

*

*

*

હિન્દુ ધર્મ રાષ્ટ્રીય ધર્મ છે. એક મહાન રાષ્ટ્રનો ધર્મ હોવાથી તેને મહારાષ્ટ્રીય ધર્મ પણ કહી શકાય. પણ હિન્દુ ધર્મનાં તત્ત્વો સાર્વભૌમ છે, વિશ્વધર્મનાં છે, તેનો ફેલાવો સર્વત્ર થઈ થકે એમ છે. હિન્દુ ધર્મે મનુષ્યજાતિનો જીવનધર્મ શોધી કાઢ્યો છે. કઈ શરતે મનુષ્યકોટિ શાન્તિથી રહી શકે, ઉત્કર્ષ પામી શકે, પરમતત્ત્વને ઓળખી શકે અને મેળવી શકે એ હિન્દુ ધર્મે ક્યારનું નક્કી કર્યું છે. ‘સ્વલ્પમપ્યસ્ય ધર્મસ્ય ત્રાયતે મહતો મયાત્,’ ‘ન હિ કલ્યાણકૃત્કશ્ચિદુર્ગતિં તાત ગચ્છતિ,’ ‘ધર્મો રક્ષતિ રક્ષિતઃ’ એવી શ્રદ્ધા કે અનુભવ

આ ધર્મે નોંધી રાખ્યો છે. છતાં હિન્દુ ધર્મ પ્રચારપરાયણ (મીશનરી) ધર્મ નથી. પોતાનો ધર્મ દુનિયામાં ફેલાવવો એ હિન્દુ ધર્મનો આગ્રહ નથી. હિન્દુ પોતાનો ધર્મ પોતાના આચરણમાં ઉતારવાનો જ પ્રયત્ન કરે છે. તેમાં જો તે સફળ થાય તો તેની છાપ પડોશીઓ પર પડવાની જ. છાપ પાડવા જવું એમાં અધીરાઈ અને ઉતાવળ છે, એટલે કે જીવનની કચાશ છે, એમ માની હિન્દુ વધારે પ્રયત્નપૂર્વક આત્મશુદ્ધિ જ કરવાનો.

સામાજિક હિન્દુ ધર્મ એટલે આ સનાતન તત્ત્વો આપણી વિશિષ્ટ જાતિને અનુકૂળ કરવાનો પ્રયત્ન. જુદો સમાજ આ જ તત્ત્વો જુદી રીતે પોતાના જીવનમાં ઉતારી શકે છે. હિન્દુ ધર્મનાં આ સનાતન તત્ત્વો સમાજમાં દાખલ કરવાના અનેક અખતરાઓ આ દેશમાં થયેલા છે. ૩૬ સનાતન ધર્મ આ દેશ બહાર બિલકુલ ફેલાયો જ નથી. ફેલાવવાના પ્રયાસો કોઈ કાળે થયા છે કે નહિ તે આપણે જાણતા નથી. આ દેશમાંથી તે ૩૬ સનાતન ધર્મ નાબુદ કરવાના પ્રયાસો થયા છે. તે પ્રયાસો નિષ્ફળ ગયા છે એટલું આપણે જાણીએ છીએ. પણ ૩૬ સનાતન પદ્ધતિ છોડીને બીજી ઢંગે થયેલા અખતરાઓ દુનિયામાં સારી પેઠે ફેલાયા છે. બૌદ્ધ ધર્મ એનો સાક્ષી છે, બૌદ્ધ ધર્મ એ જ પહેલવહેલો મીશનરી ધર્મ દેખાય છે. એના પહેલાં મીશનરી કાર્ય થયું હોય તો આપણે તે ચોકસ રીતે જાણતા નથી. વર્ણવ્યવસ્થાવાળો જીવનધર્મ પ્રચારક ન જ થાય એમ પણ લાગે છે. (જીવનધર્મ એટલે શક્ત માનવા માટે રચેલો ધર્મ નહિ પણ જીવવા માટે રચેલો ધર્મ એ હિન્દુ ધર્મનો અત્યંત આગ્રહ છે.)

બૌદ્ધ અને જૈન ધર્મમાં પુષ્કળ ભેદ છે, છતાં બંનેમાં સામ્ય પણુ ઓછું નથી. બંને મીશનરી ધર્મ થવાને લાયક છે. બંને વિશ્વધર્મ છે. સ્યાદાદરૂપી બૌદ્ધિક અહિંસા જીવદયારૂપી નૈતિક અહિંસા, અને તપસ્યારૂપી આત્મિક અહિંસા (ભોગ એટલે આત્મહત્યા—આત્માની હિંસા. તપ એટલે આત્માની રક્ષા—આત્માની અહિંસા.) જે ધારણુ કરી શકે તે જ વિશ્વધર્મ થઈ શકે, તે જ અકુતોભય વિચરી શકે. ‘યસ્માન્નોદ્વિજતે લોકો લોકાન્નોદ્વિજતે ચ ય :’ એ વર્ણુન તેને જ લાગુ પડી શકે છે. આ પ્રસ્થાનત્રયી સાથે તમામ દુનિયાની યાત્રા થઈ શકે છે. આત્માની શોધમાં આ જ પાથેય કામ આવે એવું છે.

*

*

*

મીશનરી ધર્મ તત્ત્વને વફાદાર રહે પણુ પોતાના રૂપ વિષે આગ્રહ ન રાખે. દેશ તેવો વેશ એ નિયમ ધર્મને પણુ—ખાસ કરીને વિશ્વધર્મને લાગુ પાડી શકાય છે. વિશ્વધર્મ સાચેસાચો વિશ્વધર્મ હોય તો પોતાના નામનો પણુ આગ્રહ ન રાખે. બૌદ્ધ ધર્મના કેટલાંયે રૂપો થએલાં છે.

*

*

*

વિશ્વધર્મ એક જ હોય એમ માનવાનું કારણુ નથી. જેમ કોઇ ઓરડીમાં રાખેલા ચારપાંચ દીવા પોતપોતાનો પ્રકાશ ઓરડીમાં બધે ફેલાવે છે, આખી ઓરડીનું રાજ્ય ભોગવે છે, અને છતાં પોતાનું વ્યક્તિત્વ જાળવી શકે છે, તેમ અનેક વિશ્વધર્મ એકીસાથે તમામ દુનિયાનું રાજ્ય ભોગવી શકે. ધર્મમાં અદેખાઇ કે મત્સર ક્યાંથી હોય ? એક મ્યાનમાં બે તલવાર ન રહે. એક દરબારમાં બે મુત્સદ્દીઓ કારભાર ન કરે પણુ એક દુનિયામાં ગમે તેટલા ધર્મ એકસાથે સામ્રાજ્ય ભોગવી

શકે, કેમકે ધર્મ તો અહિંસક જ હોય. ધર્મ એટલે જ અદ્રોહ જ્યાં ધર્મ ધર્મ વચ્ચે ઝગડાઓ ચાલે છે અને સંખ્યાબળ ધનતેજરી દેખાય છે ત્યાં જાણી લેવું કે ધાર્મિકતા રહી નથી ધર્મને નામે અધર્મ શિરજેરી ચલાવી રહ્યા છે. ધર્મનું વીર ક્ષીણ થયું છે. આવી સ્થિતિમાંથી જો ધર્મવીર હોય, મહાવીર હોય તે જ દુનિયાને ડગારી શકે.

*

*

*

અહિંસાનું પ્રેરણાસ્વરૂપ આપણે જાણવું જોઈએ. અહિંસા એ મહાવીરનો ધર્મ છે, તમામ દુનિયાને જીતવાની હોં રાખનાર જિનેશ્વરનો ધર્મ છે. દુનિયાના એક ખૂણામાં પણ જ્યાં સુધી હિંસા વર્તી રહી હોય ત્યાં સુધી એ અહિંસાધર્મ પરાજિત જ છે. કૃત્રિમ રીતે ભરણપોષણ આપી સૂક્ષ્મ જંતુઓને જીવાડવા એ અહિંસાધર્મનો સંતોષ ન હોવો જોઈએ મહાવીરની પેઠે તમામ દુનિયાનું દર્દ—ખાંચે ખાંડનું દ મહાવીરે તપાસવું જોઈએ. અને પોતાની પાસેનું સનાત ઔષધ ત્યાં ત્યાં પહોંચાડવું જોઈએ. મહાવીરના અનુયાયીઓ હૃદયની વિશાળતા અને ઉત્સાહનું શૌર્ય કેળવી બધે પહોંચ જવું જોઈએ. સંગ્રામના વીર શસ્ત્રાસ્ત્ર લઈને દોડે. અહિંસા-વીર આત્મશુદ્ધિ અને કરુણાથી સજ્જ થઈ દોડે. તમામ દુનિયાનો અપાસરો બનાવવો જોઈએ. નાનકડા અપાસરો કેટલાને આશ્રય મળી શકે ?

(નવજીવન, તા. ૨૭-૪-૨૪)

નાના ભાઈ વગર દીવાળી ?

દીવાળીને દિવસે ઘરનાં બધાં કુટુંબીઓ ભેગાં થાય છે.

દૂર દેશ ગ લાં પણ બની શકે તો દીવાળીને દિવસે જ પાછાં આવવાનો આતુર હોય છે. દીવાળી એટલે મિષ્ટાન્નનો દિવસ. તે દિવસે બધાં મિષ્ટાન્ન ભેગાં થયાં ન હોય તો મિષ્ટાન્ન મિષ્ટકેમ લાગે ? ભાઈ રીસાઈ ગયો હોય તો તે દિવસે તેને મનાવીને ઘેર પાછો આણીએ છીએ. આપણે ભાઈને માહું લગાડ્યું હોય તો માફી માગીને તેને પ્રેમની દોરીથી બંધીને ખેંચી લાવીએ છીએ. દીવાળીને દિવસે એક પણ ભાઈ દૂર ન રહે એ આપણી મોટામાં મોટી ઈચ્છા હોય છે.

આપણે એક ભાઈને—અને તે પણ સૌથી નાના ભાઈને ક્યારનો દૂર રાખ્યો છે, મણ્ડીજોઈને દૂર રાખ્યો છે, તેનો તિરસ્કાર કરીને તેને દૂર રાખ્યો છે. છતાં તે રીસાયો નથી. ખિયારો કંઈક નિગરાશ થયો છે, કંઈક આશાભીની નજરે ધર તરફ જુએ છે. હજી તે પોતાનો ભાગ માગતો નથી, હક કરતો નથી. તમે રાખો તે સ્થિતિમાં રહેવાને તૈયાર છે; માત્ર તેને ધરની અંદર સ્થાન જોઈએ છે. ભાઈ કરીને આપણે તેને બોલાવીએ એનો જ તે ભૂખ્યો છે. એના વગર આપણી દીવાળી કેમ ઉજવાય ? એના વગર મિષ્ટાન્નમાં રસ ક્યાંથી આવે ? દીવાળીને દિવસે આપણે અન્નકૂટ ભલે કરીએ, પણ ઈશ્વર તેના ઊંચા શિખર તરફ જોતો નથી, પણ નાના ભાઈની પ્રેમભૂખી આંખમાંથી આપણા તરફ જુએ છે. નાના ભાઈને જ્યાં સુધી આપણે ‘ભાઈ’ કહીને પ્રેમથી અંદર ન બોલાવીએ ત્યાં સુધી ઈશ્વરને ત્વમેવ માતા ચ પિતા ત્વમેવ કહેવાનો આપણને અધિકાર નથી.

(મંસરી, કાર્તિક ૧૯૮૧)

સહધર્મચારિણી

આપણે છોકરાંએને રમાડીએ છીએ. છોકરાંએ પર વહાલ કરીએ છીએ, છોકરાંએને પ્રસન્ન રાખવાને ઇતેન્નર રહીએ છીએ, તેમની સાથે ગેલ કરવામાં જિંદગીનું દુઃખ પણ ભૂલી જઈએ છીએ. છતાં તેમને આપણી સંસારયાત્રાના ભાગીદાર ગણતા નથી. તેમની સલાહ લેતા નથી, આપણી મૂંઝવણો તેમની આગળ ખુલ્લી કરતા નથી. તેમની ઇચ્છા અનિચ્છાને ઝાઝું મહત્ત્વ આપતા નથી, તેમની હઠને વશ થઈએ તોપણ રાજખુશીથી નહિ પણ સહેજ અકળાઈને જ. કેમકે છોકરાં એ આખરે છોકરાં જ છે, બાલિશ છે, એજવાબદાર છે, એક રીતે આપણાં રમકડાં છે. શું સ્ત્રીએ પ્રત્યે પણ આપણે એવી જ વૃત્તિ ધારણ કરીએ ? આપણે તેમના પર પ્રેમનો વરસાદ વરસાવીએ, તેમને સારાં સારાં કપડાં આપીએ, ઘરેણાં આપીએ, તેમનું કામ ઓછું કરવા ખાતર ઘરમાં નોકરો ને રસોઈઆ રાખીએ, હરવા ફરવા માટે ગાડીધોડા રાખીએ, નાટક સિનેમા જોવા સાથે લઈ જઈએ, તેમને લખતાં વાંચતાં આવડતું હોય તો નવલકથાઓ વેચાતી લખ આપીએ કે વાંચી

સંભળાવીએ, સહેજસાજ રસિકતા કેળવાઇ હોય તો કવિતા
 યાંચી બતાવીએ, પ્રણયમીમાંસા કે પગ્નિયમીમાંસા ઉપર ચર્ચા
 કરીએ, અને નવરાશને વખતે કળા ઉપર પણ સંભાષણ
 ચલાવીએ. શું મનુષ્યજીવનમાં સ્ત્રીને આટલું જ રચન છે ?
 દેશની સ્થિતિ, સમાજની સ્થિતિ, ધર્મનું સંશોધન, સામાજિક
 ફેરફાર વગેરે ગંભીર સવાલો પર વિચાર કરવાનું આપણે તેમને
 આમંત્રણ ન આપીએ ? આફ્રિકામાં કે શેર બજારમાં માથાકૂટ
 કરીને થાક્યા પછી ઘેર મંદમંજુલ વાર્તાલાપ સાંભળવાને મળે
 છે એટલા માટે શું તેમને—સ્ત્રીઓને જીવનની વાસ્તવિકતા અને
 તેના ચથાર્થ સ્વરૂપથી અપરિચિત રાખીએ ? કેળવણીમાં પણ,
 સ્ત્રીઓને કાગળ લખતાં ને વાંચતાં આવડે, સભામાં કંઈ રીતે
 બેસવું ને બોલવું એની સમજણ પડે, ખુરશીમાં બેઠે બેઠે
 ખોળામાં કુતરું કે બિલાડી ન હોય ત્યારે રેશમનો દડો લઇને
 જારતકામ કે ગૂંથણ કરવામાં વખત ગાળવાની ટેવ પડે
 એટલું બસ છે ?

આ ચિંતારમાં અતિશયોકિત બલે હોય; પણ એ આદર્શનું
 બ્યાન નથી થતું, એ તરફ ધામે ધામે પ્રવૃત્તિ નથી થતી, એવી
 આપણી ખાતરી છે ? સ્ત્રીઓને શીવણ ગૂંથણ આવડે છે એટલા
 માટે ઘરમાં કપડાંનું કે દરજીનું ખીલ ઓછું થયું છે એવાં કુટુંબો
 આપણે કેટલાં બતાવી શકીએ એમ છીએ ? ભાઈનાં પહેરણ
 કે ધોતિયાં ફાટ્યાં છે અને બહેને તે સાંધી આપ્યાં છે અને
 આ રીતે કરકસરમાં મદદ કરી છે એવા દાખલા સુશિક્ષિત
 ઘરોમાં કેટલા મળે ?

જૂના લોકોએ તો સ્ત્રીઓની દુર્દશા કરી જ છે, તેમને
 ભોગવિલાસનાં પણ ગણ્યાં જ છે, પણ નવા લોકોએ સુદાં કંઈ

સ્ત્રીઓનો ઉદ્ધાર કર્યો જ છે એમ નથી લાગતું. કેટલેક ડેકાણે સ્ત્રીઓને એકાદ ધંધો શીખવી તેમને આર્થિક સ્વાતન્ત્ર્યનો રસ્તો બતાવવામાં આવે છે ખરો, પણ તેટલાથી કંઈ સ્ત્રીઓને કુટુંબમાં અને સમાજમાં તેમનું સ્વાભાવિક સ્થાન મળતું નથી. આજે સ્ત્રીઓને જે શીખવવામાં આવે છે તેમાં કુટુંબ સાથે આર્થિક સ્વાતન્ત્ર્ય આપવાનો ઉદ્દેશ સ્પષ્ટ હોય છે; કુટુંબ સાથે આર્થિક સ્વાતન્ત્ર્ય અથવા આર્થિક કૌવત આપવાની દૃષ્ટિ ભાગ્યે જ જોવામાં આવે છે.

‘સહધર્મચારિણી’એ સ્ત્રીનું યથાર્થ વર્ણન છે. પુરુષ પાટલા પર બેસી દાનધર્મ અથવા ધામક ક્રિયા કરતો હોય એવે વખતે સ્ત્રી પાસે બેસી એના હાથને પોતાનો હાથ અડાડે એટલાથી કંઈ તે સહધર્મચારિણી થતી નથી. જ્ઞાનમાં ને કર્મમાં, ઉત્સાહમાં ને ચિંતામાં પુરુષે સ્ત્રીને પોતાની સાથી ગણવી જોઈએ. ધરમાં સ્ત્રીઓને વધારે સુખ મળે, વધારે સગવડો મળે અથવા તેમના પ્રત્યે વધારે વિવેક કેળવાય એટલાથી તેમની ઉન્નતિ થવાની નથી. કોઈ પણ સરકારી વિષયી માણસ તેટલું કરવાને તૈયાર થઈ જાય. પણ તેથી તે નારીપ્રતિષ્ઠાનો મર્મ સમજ્યો છે એમ ન કહેવાય. સ્ત્રીઓ જો કોક દિવસ આપણા બધા વ્યવહારનો કબજો લે અને આપણે તેમને જેમ આજે રાખવા માગીએ છીએ તેવી સ્થિતિમાં તેઓ આપણને રાખે તો તે સ્થિતિમાં શું આપણી બધી આકાંક્ષાઓ વૃદ્ધ થશે? શું આપણને આત્મિક સન્તોષ મળશે?

સ્ત્રીપુરુષ વચ્ચે સંસારરચનાનો ભેદ છે, સ્વભાવભેદ છે, સંસારચારામાં કર્તવ્યભેદ પણ છે. પણ બંનેની જવાબદારી સરખી જ હોવી જોઈએ. બંનેના રસ સરખા જ હોવા જોઈએ,

આશા, આકાંક્ષા, જોખમ અને ચિંતા સરખાં જ હોવાં જોઈએ. જવાબદારી અને પુરુષાર્થ વગર પ્રતિષ્ઠા કેળવાતી નથી, ટકતી નથી. જવાબદારી વગરની પ્રતિષ્ઠા એ ઠાલો વિવેક છે, ખુશામત છે, અથવા સભ્ય મરકરી છે. કેળવણી એટલે શણેગારરૂપ સંસ્કાર નથી, ઉપરઉપરનો ઓપ નથી, પણ જવાબદારી ઓળખવાની શક્તિ. જવાબદારી હિત્સાહથી વહોરી લઈ બાહોશીથી તે પાર પાડવાની શક્તિ છે. એ કેળવણી અને એ સામાજિક દરજ્જે સ્ત્રીઓને જ્યાં સુધી મળ્યાં નથી ત્યાં સુધી સ્ત્રીસ્વાતન્ત્ર્ય એ અમૃતસંજીવની થવાને બદલે તેમને ફેસલાવવાનો એક મોહિનીમન્ત્ર જ રહેશે.

યાગવલ્કય પોતાની મિલકત મૈત્રેયી અને કાત્યાયની વચ્ચે વહેંચી આપવાના હતા અને પોતે જ્ઞાનનંદમાં લીન થવા મામતા હતા. મૈત્રેયીએ સીધો જવાબ આપ્યો, “તમને જે ખાસ મળ્યું છે, જેના આનંદમાં તમે આ બધું છોડી દેવા માગો છો તે જ મને આપોને! તમે મિલકત વહેંચી આપો છો પણ હું પૂછું છું, આખી પૃથ્વી ભરીને વિત્ત તમે મને આપો તો તેથી તમને મળેલું મને મળે ખરું?” આખરે યાગવલ્કયને કબૂલ રાખવું પડ્યું કે મૈત્રેયી કંઈ પોતાના કરતાં ઉતરતી વિભૂતિ નથી. સાવિત્રીની પણ નારદમુનિ, એના પિતા, સસરા અને પતિ સૌએ દયા ખાધી, પણ તે માનિનીએ કોઈનું માન્યું નહિ; પોતાનો દરજ્જો છોડી દઈને સુખી રહેવા તે તૈયાર ન હતી. વનવાસનો પ્રસંગ આવ્યો ત્યારે રામે પણ સીતાની દયા ખાધી અને વનવાસનાં કષ્ટોનું ભડકામણું શબ્દચિત્ર ઉભું કરી સીતાને ઘેર રહેવાની શીખામણ આપી. પણ જનકતનયા અને રામમત્ની કંઈ દયાનું પાત્ર બનવાની હતી? તેણે રામને

ધિકાર કરી કહ્યું, “હું કંઈ તમને બોળરૂપ થવાની નથી. હું તમારી આગળ આગળ ચાલીશ અને કાંટા અને ઘાસનાં ફુંકાં પગથી દબાવીને તમારો રસ્તો હળવો કરીશ.” અને પેલી ક્રુટસની પોર્શિયા પણ શું કહે છે ? “પત્ની તરીકે પતિની સર્વ ચિન્તાઓની અને રહસ્યોની સમભાગિની થાઉં એમાં જ મારી પ્રતિષ્ઠા છે.”

સમાજમાં સ્ત્રીઓને જ્યારે સીતા, સાવિત્રી અને દમયંતીના દરજ્જે મળશે, સીતા, સાવિત્રી અને દમયંતીના આદર્શ શ્રી તાજે થશે ત્યારે જ સ્ત્રીઓની ઉન્નતિ થવાની છે. અને સ્ત્રીઓની ઉન્નતિ થયા પછી જ આ ક્ષીણસત્ત્વ દેશની ઉન્નતિ થવાની છે. (ગુણસુંદરી, અકટોબર ૧૯૨૪)

પરદેશગમન અને બહિષ્કાર

જે માણસ હિંદુસ્તાન છોડી પરદેશ જાય છે તે તે કૃત્યથી જ શાંતિબહિષ્કૃત થાય છે એવી આપણી રૂઢ માન્યતા છે. એવા માણસને શાંતિમાં ફરી લેવો કે ન લેવો, ન લેવો હોય તો એનું શું કરવું, કયું શાંતિને તેની ભેટ કરવી અથવા થવા દેવી, અને જો નાતમાં લેવો હોય તો કઈ શરતે, કયું વિધિએ અને કેના અધિકારે, વગેરે અનેક વિષયોની ચર્ચા આપણે કરતા આવ્યા છીએ.

દહાડે દહાડે જેની સત્તા ક્ષીણ થતી જાય છે, જેની બુદ્ધિમત્તા વિષે ડાહ્યા લોકો સાશંક થતા જાય છે તે નાતને ગંભીરપણે વિચાર કરતી જોઈ દુઃખનો ક્ષેત્ર જો ઉત્પન્ન ન થાય તો ખૂબ હસવું જ આવડે. નાતખંધારણ જેવી પવિત્ર અને સુધરેલી સમાજવ્યવસ્થાની આજે આવી દશા થાયી થઈ છે એનો વિચાર હજારવાર મનમાં આવે છે. સમુદ્રયાત્રા વિષે જૂના વખતના વિચારો ગમે તેવા હોય, સમુદ્રયાત્રાનિષેધનું ઐતિહાસિક કારણ અને બચાવ ગમે તે હોય, તોપણ આજની દશા મોટે ભાગે એ જ છે કે જે સમુદ્રયાત્રા અને પરદેશગમન કરી શકે છે તે કયાં વગર રહેતો નથી. રૂપમંડુકને બહારની દુનિયા જોવાની પ્રબળ ઇચ્છા થઈ છે એમાં શંક નથી. આર્થિક અશક્તિ એ એક જ કારણ આજે સમુદ્રયાત્રાની આડે આવે છે.

सब है भूम गोपालकी इसमें अटक कहाँ ?

जाके दिलमें अटक है सो ही अटक रहा ।

અટક પાર કરી અફઘાનિસ્તાન પર ચડાઈ કરવામાં ધાર્મિક વાંધો ઊઠાવનાર રજપૂત વીરોને ઉદ્દેશીને તેમના રજપૂત સરદારોએ કાઢેલું આ વચન આજે આપણને કેટલું પ્રિય લાગે છે ?

આવી સ્થિતિમાં સમુદ્રયાત્રાનો નિષેધ કરનાર લોકોનું કામ સહેલું નથી. હિંદુસ્તાન બહારની ભૂમિ ઉપર પગ મૂકવામાં જ પાપ રહેલું છે એવું તો કંઈ છે જ નહિ. ભૂમિમાં દોષ નથી, પણ આપણા આચારમાં દોષ આવી શકે છે. ખાનપાન, આહારવિહાર વગેરેના નાતના નિયમો અને રિવાજોનું પરદેશમાં પાલન બહુ જ અઘરું—લગભગ અશક્ય હોય છે. એટલા માટે નાતે કૌતવો કાઢ્યો કે પરદેશગમન કરાય નહિ. ખાનપાનના નિયમો મહત્વના છે, પણ દેશકાલ પરત્વે તે નિયમોમાં

પરિવર્તન થવું જ જોઈએ. અભક્ષ્યભક્ષણ, અપેયપાન અને પરસ્ત્રીગમન એ ત્રણ વસ્તુમાં માણસ અત્યંત શુદ્ધ રહે, નિર્લિપ્ત રહે એટલું પરદેશમાં બસ થવું જોઈએ. દેશમાં શું કે પરદેશમાં શું, પાણીની બાબતમાં તે કોના હાથનું છે એ સવાલ ન જ રહેવો જોઈએ. પાણી લાવનાર માણસ ને પાણીનું વાસણ સ્વચ્છ હોય એટલે બસ. એ બાબતમાં જેટલી સ્વચ્છતા અને શુચિભૂતતા માગવી હોય તેટલી આપણે માગીએ. પણ ‘બ્રાહ્મણીઆ પાણી,’ ‘વાણીઆનું પાણી,’ એવી પાણીની નાત તો ન જ પાડીએ. પરદેશમાં જેણે અભક્ષ્યભક્ષણ કર્યું નથી, અપેયપાન કર્યું નથી અને સ્ત્રીપુરુષના સંબંધમાં અનાચાર કર્યો નથી તેની પાસેથી પ્રાયશ્ચિત્ત કરાવવાનું ન હોય. નાત તેને વગરવિરોધે તેનું સ્થાન આપે. અયોગ્ય પુરુષોના સહવાસને કારણે અથવા કેટલાક ગૌણ નિયમોની બાબતમાં શુદ્ધિ ન રહી એ કારણસર પરદેશ જઈ આવેલો માણસ પોતે થઇને એકાદ અપવાસ કરી શુદ્ધ થઇ જાય તો તે ઈષ્ટ જ છે. પણ નાતને તેમાં કશું કહેવાપણું ન હોય. (જેલમાં જઈ આવ્યા પછી પણ માણસ એવો જ અપવાસ કરી લે.)

કેટલાક લોકો—અને તેમની સંખ્યા નાનીસૂની નથી હોતી—સામાજિક પ્રતિષ્ઠાના ખ્યાલથી જ પોતાની નીતિમત્તા સાચવી રાખે છે. ભિન્ન આદર્શવાળા લોકો જ્યારે ટીકા કરે છે અથવા કોઇ પણ નીતિના માર્ગનું ઉલ્લંઘન સામાજિક પ્રતિષ્ઠા ભોગવતું તેઓ દેખે છે ત્યારે તેમની પોતાની દૃઢતા ગળી જાય છે અને તેઓ ગમે તેવો સામાજિક કે નૈતિક અપરાધ કરવા તૈયાર થઇ જાય છે. એવા લોકો જ્યારે પરદેશમાં અભક્ષ્યભક્ષણ કરી આવે ત્યારે તેમની દશા શી ?

પરદેશ જઈ આવેલા લોકોના બે વર્ગ પાડી શકાય. એક વર્ગ અહીંથી પરદેશ જાય છે ત્યારે ત્યાંથી કાયદા, વિજ્ઞાન, ચન્ત્રશાસ્ત્ર, રસાયણ વગેરેમાંથી કોઈ પણ વિદ્યાનું ખાસ જ્ઞાન લઈ આવવા જાય છે અથવા સરકારી નોકરી માટે જોઈતી ખાસ રાજમાન્યતા લેવા જાય છે. જતી વખતે એટલો જ ઉદ્દેશ હોય છે, પણ જ્યારે પાછા આવે છે ત્યારે ત્યાંના સ્વચ્છંદી ધર્મ(?)વિચારો, સામાજિક રીતરિવાજો અને ફેશન લઈ આવે છે, કોકકોક વખતે ત્યાંની ભાષા લઈ આવે છે, અને બૈરી પણ લઈ આવે છે. હિંદુસ્તાનમાં આવ્યા પછી પણ ત્યાંની ઢબે જ રહેવા માગે છે, અને આપણો રિવાજ, આપણો સામાજિક આદર્શ અને પરસ્પર સ્નેહનું બોળું વાતાવરણ એ બધાંને વિષે તિરસ્કાર બતાવી તેને ઉતારી પાડવાનું જ કામ લઈ બેસે છે. હિંદુસ્તાન જેવા ‘જંગલી’ દેશને બનતી ઉતાવળે સુધારવાનો બોજો પોતાને માથે આવી પડ્યો છે એવી ભાવના મનમાં રાખી કપાળ પર કરચલી આણી એ બોજો કેવડો છે એનું પ્રદર્શન કરે છે. ‘White man’s burden’ ઉપાડનાર ગોરા મહાસંતોના આ સ્વદેશી આડતિયા નાતમાં આવવા ઇચ્છતા નથી અને નાત પણ તેમને સંધરવા ઇચ્છતી નથી. પણ એ લોકો પરણવા તો ઇચ્છે જ છે, અને હિન્દી હાડ રહ્યું એટલે પોતાની નાતમાં પરણવાની ઇચ્છા રહી જાય છે. એવા લોકો મોટા હોદ્દા પર આરૂઢ થાય છે, ખૂબ કમાય છે, એટલે પામર નાતના પૈસાદાર લોકો તેમની સાથે શરીરસંબંધ કરવા લલચાય છે. અને પેલાઓ દ્રવ્યેણ સર્વે વશાઃ એ ન્યાયે ગોર લોકોને ખરીદી લઈ નામના પ્રાયશ્ચિત્ત સાથે નાતમાં દાખલ થઈ જાય છે. નાત જાણે છે કે આ ઠેકાણે

નાતનું નાક કપાય છે, પણ જ્યાં બધા જ શિથિલ અને પ્રતિકા તથા ધનના લોભી ત્યાં નાતની આબરૂ અને શુદ્ધિના પહેરેગીર કોણ થવા જાય ?

અધિકાર શોધવાના આજના જમાનામાં ચારિત્રબળ કરતાં સંખ્યાબળને જ જ્યાં વધારે માન અપાય છે ત્યાં પૈસાદાર અને રાજમાન્ય માણસને કંઈ નાત જતો કરે ?

ગરીબોને હેરાન કરીને ખાનગી વેર વાળવાનો જ ધંધો ન કરવો હોય તો નાતે એવો ચોખ્ખો નિયમ કરવો જોઈએ કે વિલાયત જઈ આવેલો જે જે માણસ નાતના આદર્શને વખોડે છે ને તોડે છે અને વિલાયતી ઢોળે જ રહેવા માગે છે તેને માટે નાતમાં સ્થાન નથી. આટલી હિંમત જો ન હોય તો શાંતિભૂષણેએ પોતાનો ધંધો છોડી દેવો જોઈએ અને પોતાની જ શુદ્ધિનો વિચાર કરી ખેતી જવું જોઈએ.

હવે સ્ત્રો બીજો વર્ગ. આ વર્ગમાં ‘ગંગા ગયે ગંગાદાસ, જમના મયે જમનાદાસ’ જેવી કંઈક વૃત્તિ હોય છે. પરદેશ જાય ત્યારે નબળાઈથી કે મોહથી ત્યાંના રિવાજોમાં બળી જાય છે. પણ પાછા આવ્યા પછી પોતાના સામાજિક આદર્શોને વળગી પોતાના જ રિવાજો પ્રમાણે ચાલવા માગે છે. આવા નબળા લોકો જ શાંતિની શુદ્ધિને જલદી તોડી નાખે છે. લિદામ લોકો સામે યુદ્ધ ચલાવી શકાય, પણ આવા લોકો હંમેશાં વાણીઆ-મૂઝ નીચી કરે છે. નબળા નાત એવાઓને સારી પેઠે ‘ભુલી’ કરે છે અને માને છે કે ધર્મની રક્ષા થઈ. સાચે જ ધર્મની રક્ષા જ થાય છે. સત્ત્વ બળી ગયા પછી રક્ષા જ રહેવાની તો.

એક વસ્તુ વિચારવાલાયક છે. બધું જ પરદેશગમન દોષાર્હ ગણાતું નથી. કેમ હિન્દુ જાપાન જઈ આવે, આફ્રિકા

જમ આવે, અશ્વાનિસ્તાન જમ આવે તો વાંધો નથી. એના પ્રાયશ્ચિત્તની કોઈ વાત કરતું નથી. પણ માણસ જ્યારે ઈંગ્લેન્ડ, ફ્રાન્સ, જર્મની કે અમેરિકા જમ આવે છે ત્યારે જ નાતના દિલમાં ધ્રાસકો પડે છે, અને તે સકારણુ છે. ગોરા લોકોનો અને આપણો સામાજિક આદર્શ છેક ઉલટો છે. એમનો આદર્શ એમને માટે સારો ભક્ષે હોય, પણ આપણામાં તે આદર્શ દાખલ થઈ જાય તો આપણે તો તેને અનાચર તરીકે જ ઓળખીશું. અને તેથી જ યુરોપ, અમેરિકા ગએલા લોકો તરફ સમાજ વધારે સાશંક દૃષ્ટિથી જુએ છે. પરદેશ જઈ આવેલો માણસ જો નાતને પોતાના આચરણથી ખાતરી આપે કે દેશકાલવર્તમાન પ્રમાણે નક્કી થએલા દેશી આદર્શને વશદાર રહેવા પોતે તૈયાર છે, તો સમાજમાં ભળી જતાં તે માણસને કશી મુશ્કેલી ન આવવી જોઈએ.

નાતમાં અમુક માણસને લેવો ન લેવો, પ્રાયશ્ચિત્ત આપવું ન આપવું, વગેરે અધિકાર કોના હાથમાં એ સવાલ ધણીવાર ઉભો થાય છે. શંકરાચાર્ય, શાસ્ત્રો અને નાતમહાજનો—આ ત્રણને તે અધિકાર છે. શાસ્ત્રો બિચારાં મૂળાં રહ્યાં. તેમનો અર્થ કરનાર આપણા જૂના વકીલો એટલે શાસ્ત્રીઓ. શંકરાચાર્યો કંઈ નિર્જન્ય આપે તોપણ તે શાસ્ત્રીઓને પૂછીને. અને મહાજન તો સમાજમાં પૈસાને લીધે કે હોદ્દાને લીધે પ્રતિષ્ઠા ભોગવતા વૃદ્ધ પુરુષોના હાથમાં. તરુણોના હાથમાં કશું હોતું જ નથી. નાતના જીવાનીઆઓ સમાજસંવાનું સરસ કામ કરે, વિદ્વાન તરીકે પંકાય, તેમના ચારિત્રની છાપ તેમની આસપાસ સારી પેઠે પડે તોપણ ધરડિયાઓ તેમને બાળક જ ગણી કાઢે. ધરડિયાઓ જીવે ત્યાં સુધી પોતાના હાથનો અધિકાર

છોડે જ નહિ. નોકરો મરતા સુધી નોકરી કરવા ઇચ્છે. વકીલો સાઠી ખુદ્દિ નાઠી થાય ત્યાં સુધી કોર્ટ છોડે નહિ. ધરના વડીલો મૃત્યુપત્ર તો કાઢ કાળે કરે જ નહિ. વાનપ્રસ્થની નિવૃત્તિ ભૂલાઈ જ ગઈ છે. જેમના હાથમાં પોતાનું કુંડું, પોતાનો કુલધર્મ, પરંપરા, માલમતા બધું જ છોડી જવાના છીએ તે જ પોતાના પ્રાઈદ છોકરાઓને નાતના પંચમાં સ્થાન આપતાં વૃદ્ધ લોકો અચકાય એનો અર્થ શો ?

આપણે શાસ્ત્રોનો હાઉ ગમે તેટલો આગળ કરીએ તોપણ ચુસ્તમાં ચુસ્ત લોકોને એટલું તો કબૂલ રાખ્યે જ છૂટકો કે દરેક જમાનાના રૂઢિચિવાજો જુદા જુદા હોય છે. આપણે આપણો જમાનો સાચવીએ, જુવાન લોકો પોતાનો ઉગતો જમાનો સાચવે, એટલું પણ જ્ઞાતિભૂષણો કેમ ન સમજે ? જુવાનિયાઓ બંડ કરે ત્યાં સુધી રાહ જોવામાં તેમને શો રસ પડતો હશે ? નાતના સમજી, ચારિત્રવાન અને ઠરેલ સ્વભાવવાળા જુવાન લોકોને પોતાના પંચમાં ભેળવી ધીમેધીમે બધી સત્તા તેમના હાથમાં સોંપી દેવામાં આવે એમાં જ નાતનું અને તેને અત્યાર સુધી દોરનાર વૃદ્ધજનોનું શ્રેય છે.

(નવયુગ, તા. ૧૮-૭-૨૪)

મે ભાષણો*

(૧)

આજે સંમેલનનો દિવસ છે. જૂના અને નવા વિદ્યાર્થીઓ ભેગા થયા છે. ભેગા થવામાં મુખ્ય લાભ આનન્દનો છે. માથુસ એકસો આનન્દ ન મેળવી શકે એવી તેની પ્રકૃતિ છે તેથી જ ઘણા લોકો ભેગા થઈ આનન્દ ઉત્પન્ન કરે છે, આનન્દ લે છે અને આપે છે. પણ આનન્દ લેવાની ઇચ્છા અને શક્તિ મોટાઓ કરતાં નાના બાળકોમાં વધારે હોય છે. નાના બાળકો તો આનન્દમૂર્તિ જ હોય છે. હું અહીં આવ્યો છું તે આનન્દમૂર્તિ વિદ્યાર્થીઓને જોવા માટે. અહીં મોટાઓ પોતપોતાના કામમાં છે, સાચો આનન્દ તો નાના છોકરાઓ જ લૂંટી રહ્યા છે. એ આનન્દમય સ્થિતિ મોટાઓ ખોઈ ખેંઠા છે તેથી તેઓ નાના બાળકોનું દર્શન લેવા મથે છે.

* ડા. ન. વિનયમંદિર આણંદના સ્નેહસંમેલન વખતે આપેલું ભાષણ; તા. ૧૨-૪-૨૪.

બાળકો પોતાનું એ બળ જાણતા નથી એ જ સુંદરતા છે. બાળકોને થાય છે મોટા થઈશું ત્યારે ઘણું મેળવીશું. હું કહું છું, મોટા થશે ત્યારે ઉમર મેળવશે, પ્રતિષ્ઠા મેળવશે, પણ નાનપણનું બળ ગુમાવશે.

સાચે જ, દરેક બાળકમાં નેતાપણું બાળકોમાં છે, વિદ્યાર્થીઓમાં છે. નાનપણમાં બળ રહેલું છે તેનું ભાન નાનપણમાં નથી હોતું, પણ યુવાવસ્થામાં થવું જોઈએ. એ ભાન કરાવવા અધ્યાપકની જરૂર છે. અધ્યાપક એટલું ન કરે તો તે અંતરાયરૂપ છે. તમે તમારમાં રહેલું બળ ઓળખી શકો તો અધ્યાપકની જરૂર નથી. બળ તમારમાં જ છે. તમે દુર્બળ નથી પણ સબળ છો. એ બતાવવાનું કામ અધ્યાપકનું છે. પણ અધ્યાપક ઘરડો હોય તો? તેને સરેદ વાળ ભલે આવ્યા હોય છતાં તે બાળક અને જીવાનના દર્શનથી જીવાન રહી શકે છે અને તેથી જ જીવાનોની સેવા કરી શકે છે.

આજે તમારો વાર્ષિક ઉત્સવ છે. તમારી સંસ્થાની એક વર્ષની ઉમ્મર વધી, તમારા આનંદ અને જ્ઞાન વધ્યાં. જાડમાં રસ વધે છે તેમ તમારામાં રસ વધ્યાનો આનંદ બતાવવા તમે ભેગા થયા છો. જૂના વિદ્યાર્થીઓ જૂનાં સ્મરણો તાજાં કરવા ભેગા થયા છે. જૂના વિદ્યાર્થીઓની રિથિતિ એક રીતે દયા ખાવા જેવી છે કેમકે તેઓ મોટા થયા છે. પણ બીજી રીતે તેઓ અભિમાન લઈ શકે છે. તેઓને થાય છે કે સંસ્થાના બાલ્યકાળમાં બ્યારે મકાનો નહોતાં ત્યારે અનેક કષ્ટો વેઠવાનો અપૂર્વ આનંદ અમે અનુભવ્યો છે. આજે પાકાં મકાન છે, વરસાદ કે તાપ વેઠવાપણું નથી, બધી જાતની સહીસલામતી છે, એમાં શો આનંદ? પણ જાડ તમે બેસીને બહુવાનું હોય,

સુતાર ઠઠઠક કરતા હોય, કડિયા કામ કરતા હોય, ઉપર પાણી પડતું હોય અને ભણવાનું હોય, એનાં સ્મરણો કેવાં મીઠાં હશે? સાચી કેળવણી એમાં છે. આજે વ્યવસ્થા સુંદર છે તેને અંગે ઘણા વિદ્યાર્થીઓ લાભ લઇ શકે છે. એ સંખ્યાનો લાભ તો શરૂઆતમાં ન હતો. પણ જે સંગીન કેળવણીનો, ને કૃષ્ણસહનનો લાભ પોતાને મળી શક્યો તેને માટે જૂના વિદ્યાર્થીઓ અભિમાન લઇ શકે છે. આજે ઘણા વિદ્યાર્થીઓને શિક્ષકોના સહવાસનો આનન્દ છે. પણ શિક્ષકોની સાથે કૃષ્ણસહન અને સહકારનો આનન્દ એથી ચઢિયાતો છે. શિક્ષક વરસાદમાં પલણીને આવ્યો હોય તેને વિદ્યાર્થી કહે, ‘લાવો તમારાં કપડાં સૂકવી દઉં,’ એ સહકારનો આનન્દ તો અપૂર્વ છે.

જૂના વિદ્યાર્થીઓ જેમને અનુભવ મળ્યો હોય, સંસ્કાર મળ્યા હોય તેમણે ફરી અહીં આવીને રહેવું જોઈએ. અમે આઠ આઠ કલાક કામ કરીને આ મકાનને નળીયાં છાયાં છે એમ જેમને લાગતું હોય તેમણે અહીં આવીને રહેવું જોઈએ. આ સંસ્થા મારી છે એમ જેમને લાગતું હોય, આ વિનયમંદિરનું ગીત ગાતાં જેમના હૃદયામાં નવો ઉભરો આવતો હોય, જૂનાં સ્મરણો તાજાં થતાં હોય. જેમણે આ સંસ્થામાં પહેલવહેલી કેળવણી લીધી હોય તે સૌએ આ સંસ્થાનો ભાર લેવો જોઈએ. આ સંસ્થા પ્રત્યે મારી શી ફરજ છે એ ભાવ જૂના વિદ્યાર્થીઓના હૃદયમાં જાગ્રત રહેવો જોઈએ.

થોડાક વખત પર હું ફર્ગ્યુસન કોલેજ જોવા ગયો ત્યારે એ ભાવ મારા મનમાં આવી ગયો. આજે એ જ સ્થાન મને મારા સ્મરણરૂપ—પૂર્વ જન્મના કલેવર જેવું ભાસ્યું; પણ જૂના સંસ્કાર જૂંસાયા નહોતા. એ સ્થાન જોઈને જૂનાં બધાં સ્મરણો

તાજાં થયાં. શાન્તિનિકેતનમાં સંતોડ્યાણુ જેવા કહે છે કે અમે વિદ્યાર્થી હતા ત્યારે ઝાડ તળે બેસીને ગુરુદેવ ભણાવતા; આજે તો ગુરુદેવને મળવાનો પણ વખત નથી મળતો. દક્ષિણામૂતના પ્રારંભકાળમાં વિદ્યાર્થીઓને નૃસિંહપ્રસાદના સહવાસનો જે લાભ મળી શક્યો તે આજના વિદ્યાર્થીઓને નથી મળી શકતો. સંસ્થા મોટી થતી જાય તેમ તેમ તેની મૂંઝવણો વધે. શુદ્ધમાં શુદ્ધ કેળવણી તો શરૂઆતમાં જ મળે છે. ગંગાની પરમ સુંદરતા અને પવિત્ર્ય ગંગોત્રીમાં જ મળે. રામેશ્વરમાં પાણી કલકતાનું નથી જતું પણ ગંગોત્રીનું જાય છે. એ ગંગોત્રીના પાણીનું જેણે સેવન કર્યું હોય તે તે પાણી નવા વિદ્યાર્થીઓને આપે. જેમ ગુરુઝણ હોય છે, ઋષિઝણ હોય છે, તેમ સંસ્થાનું પણ ઝણ હોય છે. આજે હું ડ્યુસન કૉલેજમાં ફરી ન જઈ શકું; પણ મને આશા છે કે એવો દિવસ જરૂર આવશે કે જ્યારે મને એ જગા સ્મશાનરૂપ નહિ ભાસે, એ સંસ્થા સજીવન થઈ હશે, ઝઘડા મટી ગયા હશે અને અમે હાથમાં સ્વરાજ્યનો વાવટો લઈને ભક્તિભાવથી ડ્યુસન કૉલેજમાં જઈશું.

નવા વિદ્યાર્થીઓને હું કહું છું કે અમારા જમાનામાં કોણ કેટલું ભણે, કોણ પરીક્ષામાં પહેલો આવે એટલો જ સવાલ રહેતો. એ અંધકારનો જમાનો હતો. પરીક્ષામાં સારા માર્ક મેળવવા, સ્કૉલરશિપ મેળવવી, ડીગ્રી મેળવવી ને પછી પ્રિન્સિપાલ પાસે જઈ કહેવાનું કે સર્ટિફિકેટ આપો. પ્રિન્સિપાલ ભલામણ આપે કે છોકરો નમ્ર છે, ભલો છે, મહેનતુ છે, એને નોકરી આપશો તો એ સતોષ આપશે. આટલામાં બધી કેળવણી આવી જતી.

એ અંધકારનો જમાનો હતો. સરકારે સરક્યુલર કાઢેલો કે વિદ્યાર્થીઓ જાહેર સભામાં ન જઈ શકે. આજે એવો હુકમ થઈ શકે? અમારા જમાનામાં વિદ્યાર્થીઓ મોટે ભાગે એ હુકમને વશ થતા અને શિક્ષકો વિદ્યાર્થીઓ ઉપર છૂપી પોલીસનું કામ કરતા. એ અંધકારનો જમાનો વટાવીને સ્વરાજ્યના વાતાવરણમાં તમે આવ્યા છો. આપણી હીલચાલની અસર સરકારી શાળાઓ પર પણ પડી છે. આપણે મોળા પડીએ તો એની અસર પણ ત્યાં પડવાની. આપણે સૌ કદમ વધીશું તો સરકારી શાળાના હૃદયદુર્બળ વિદ્યાર્થી દસ કદમ વધશે. અને આપણે પાછા પડશું તો તેઓ એથી પણ વધારે પાછા પડશે. એટલે જમાનો નિર્માણ કરવાનું આપણું કામ છે.

આ ઉપરાંત એક નવી વસ્તુ કહેવા માગું છું. માઆપ એક આજ્ઞા કરે અને ગુરુ બીજી કરે તો શું કરવું એવો સવાલ ઘણા વિદ્યાર્થીઓ પૂછે છે. એવો એક છોકરો મારી પાસે આવેલો. હું તેને માઆપ પાસે લઈ ગયો. માઆપ છોકરાને સરકારી નિશાળમાં મોકલવા માગતાં હતાં. મેં માઆપને કહ્યું, હું પોતે માઆપમાં માનનારો માણસ છું. પણ છોકરો માઆપની આજ્ઞાનું પાલન ક્યારે કરે? માઆપ બધી કેળવણી પોતે આપે ત્યારે. હું તો માનું છું કે કેળવણી માઆપ જ આપે. જન્મ આપે તે કેળવણી પણ આપે. તમે છોકરાઓના ગુરુ બનો ને આજ્ઞા કરો. પણ એટલું ન થતું હોય તો ફરજ પોવાની સાથે હક પણ પોષા બેસો. છોકરો તો ગુરુની જ આજ્ઞાનું પાલન કરશે.

મારા દીકરાનો દાખલો આપું. જોમને મેં એની

કેળવણીનો બેભો સોંપી દીધો તેમને સાથેસાથે હુકમનો હક પણ સોંપી દીધો. માબાપ પ્રત્યે સેવાભાવ રાખવો, આદર રાખવો, એમના દોષો પ્રત્યે ક્ષમાભાવથી જોવું એ તમારી ફરજ છે; આજ્ઞાપાલનની ફરજ માબાપ પ્રત્યે નથી. આજ્ઞાપાલન તો જેની પાસે બણો છો તેનું જ હોય. ધર્મનો સનાતન નિયમ છે કે ગુરુઓ જે રસ્તો બતાવે ત્યાં જવું એ સ્પષ્ટ ચુકાદો છે. એમાં ધર્મના કે શ્રેયના હાનિ નથી. બંગાળમાં, મહારાષ્ટ્રમાં, પંજાબમાં હું એ જ રીત જાઉં છું. એમ થશે ત્યારે માબાપો શિક્ષકની પસંદગી કરતાં સા વાર વિચાર કરશે, અને આચાર્યવાન, ધર્માનુષ્ઠ, પ્રણીત અને સમાજનો આગેવાન થવાની લાયકાતવાળા શિક્ષકના હાથમાં જ છોડીને સોંપશે. મેં કહી એટલી એક વાત તમે પકડી રાખો. એથી તમારો બધો રસ્તો સંકુલ થઈ જશે. એટલું જ નહિ પણ તમે સ્વરાજ્ય તાલડતના આગેવાન થશો અને દેશને સ્વરાજ્ય અપાવશો.

(૨) *

ગુજરાતમાં બહાદુરી નથી એ ગુજરાત પર કલંક છે એવા મનરાજના ઉદ્દગાર કટનાયે ગુજરાતીઓને મોઢે મેં સાબળ્યા છે. હું માનું છું કે કોઈ પણ અનુક પ્રાન્ત પર કલંક નથી અનુક પ્રાન્ત પર કલંક છે એવું કહેવાનાં હક જેમ બીજા પ્રાન્તવાળાને નથી તેમ તે પ્રાન્તવાળાને પોતાને પણ નથી. ઇશ્વરે બધાને સન્મા સરન્મા છે. સુધરેલા ને ગંગલી,

* ચરંતર એન્યુકેશન સોસાયટીના વાર્ષિકોત્સવ પ્રસંગે આપેલું

ભણેલા ને અભણ એ ભેદ આપણા અહંકારનું પરિણામ છે. એ ભેદ—એ કલંક કોઈ પણ પ્રાન્ત ભૂંસી શકે છે. બંગાળીઓને વિષે મેંકોલેએ લખેલું કે બંગાળીઓ શૈર્ય વિનાના છે, બાયલા છે. એ કલંકને બંગાળીઓએ ઘોષ નાખ્યું. આજે બંગાળીઓમાં બહાદુરી નથી એમ કોણ કહી શકે? બંગાળીઓએ ગતાવ્યું કે જેવી શ્રદ્ધા હોય, જેવી ભાવના હોય તેવી પરિસ્થિતિ ઉભી થઈ શકે છે.

ગુજરાતમાં બહાદુરી નથી એમ કહે છે ત્યારે મને નવાઈ લાગે છે. જે લોકો વેપારના અખતરા પાછળ પોતાની મહેનત ફેંકી દેવા તૈયાર થાય છે તેમનામાં જિંદગી ફેંકી દેવાની બહાદુરી ન હોય એમ કેમ કહી શકાય? એવો સવાલ થાય છે કે બંગાળ, પંજાબ, મહારાષ્ટ્રમાં કેટલા બધા જોલ ગયા? એને મુકાબલે ગુજરાતમાં કેટલો ઓછો ગયા છે? એનો જવાબ એ છે કે ખીજને એ પ્રસંગ મળેલો, ગુજરાતને નહોતો મળ્યો. બહાદુરીમાં કાંઈ ન્યાત નથી હોતી. અમુક લોકોમાં જોલ જવાની જ બહાદુરી હોય, ખીજઓમાં વેપારની જ બહાદુરી હોય એવા ભેદ હોતા નથી. બહાદુર લોકો ગમે તે ક્ષેત્રમાં, ગમે તે પ્રસંગે બહાદુરી બતાવી શકે છે. આજે હવે કોણ કહી શકે એમ છે કે ગુજરાતમાં જોલ જવાની બહાદુરી નથી?

એ બહાદુરીને માટે ગુજરાતને ભારે તપસ્યા ન કરવી પડી. લાંબી કેળવણી ન લેવી પડી. ૬૫ શેર દળવાની, ગાળો ખાવાની, પથ્થર ફાડવાની કેળવણી ગુજરાતીઓએ નહોતી લીધી. પણ તેમનામાં એ શ્રદ્ધા હતી. અને શ્રદ્ધા એ કેળવણીનું મુખ્ય અંગ છે. અત્યાર સૂધીની કેળવણીમાં અશ્રદ્ધા રેડવામાં

આવતી. હિન્દુસ્તાનનો ઇતિહાસ મહમદ ગિઝનાથી શરૂ થાય. દરેક રાજ્યકર્તા ઇતિહાસ પોતાની જ રીતે, પ્રજામાં અશ્રદ્ધા કેળવાય એવી જ રીતે લખે. ઇંગ્લંડમાં જૂના વખતમાં રાત્રે ખૂન થતાં, રાતના આઠ વાગ્યા પછી દીવા હોલવી નાખવા પડતા, રાજકારભારમાં પક્ષપાત ચાલતા, લાંચો લેવાતી—એ બધી બાબતો અંગ્રેજો પોતાના ઇતિહાસમાં ન લખે, કારણ એમને પોતાના બાળકોમાં શ્રદ્ધા કેળવવી છે, અશ્રદ્ધા નહિ. એ શ્રદ્ધાની કેળવણી એ જ મુખ્ય કેળવણી છે. શ્રદ્ધા અને સ્વતંત્રતા એ કેળવણીનું મુખ્ય સ્વરૂપ છે. એ શ્રદ્ધા અને સ્વતંત્રતા કેળવવાનું અને જાગૃત રાખવાનું કામ આ સંસ્થાએ કર્યું છે. એ કામ કરીને તેણે ગુજરાતના સ્વભાવમાં જે વસ્તુ ન હતી તે નવી બતાવી છે એમ નથી પણ એ વસ્તુને આ દિશાએ વાળી છે એટલું જ.

બને તેટલા વધારે વિદ્યાર્થી પાસે કર્યા એમાં જ બહાદુરી માનવી એટલો જ આદર્શ આ સંસ્થા સામે ન હતો. કેળવણી સસ્તી અને વિસ્તૃત થાય એટલું જ આ સંસ્થાનું ધ્યેય ન હતું. સમાજનો વિકાસ થાય એ કેળવણીનો ઉદ્દેશ છે અને એ ઉદ્દેશને અનુસરવાનો આ સંસ્થાએ સફળ પ્રયત્ન કર્યો છે. એનું મુખ્ય કારણ તો એ છે કે તેમણે છેક નીચેથી શરૂઆત કરી છે, નાનીમોટી દરેક અગવડ વેઠી પાર કરીને તેઓ આગળ ગયા છે. અગવડ ટાળવાને સાફ સાચો રસ્તો છોડીને ખીજો રસ્તો તેઓ ગયા નથી. છેક નાના સ્વરૂપમાંથી પથ્થર તોડીતોડીને જવાથી જ આ સંસ્થા પીઠ અને દૃઢ બની છે.

આ સંસ્થાના આજ સૂધીના બધા અહેવાલો જોતાં તેમાં એકસ વિકાસ જણાય છે, ઈનામેલી લાલચ વિષે અણગમો

દેખાય છે, પરીક્ષા અપરિહાર્ય છે પણ અનિષ્ટ છે એ ભાવ દેખાય છે, છતાં સાથેસાથે એ બોળે એછો કરવા તરફ વૃત્તિ દેખાય છે, રાષ્ટ્રીય ઉદ્ધોગો પોષવા તરફ વલણ દેખાય છે. સંગીત અને ચિત્રકામ દ્વારા કળામાં પણ અહીંના વિદ્યાર્થીઓએ ઉત્સાહ અને આનન્દથી પ્રગતિ કરી છે. કળાના આનન્દનું મહત્ત્વ ધણાને ગળે કદાચ ન ઉતરે. જે સંસ્થામાં કળાનો-જીવનનો આનન્દ લેવાની શક્તિ છે તે સંસ્થા બંડખોર થઈ શકે છે. જીવનનો આનન્દ ન લઈ શકે તે જ ગુલામીમાં પડી શકે. જીવનનો આનન્દ લેનારમાં જ પવિત્ર અસન્તોષ હોઈ શકે. વિષમ પરિસ્થિતિ સામે લડવાની શક્તિ હોઈ શકે.

છતાં એમાં એક જોખમ રહેલું છે. કળાની ઉપાસનામાં કળાને બદલે વિલાસિતા આવી જવાનો ભય રહેલો છે. તમારા પાટીદારોમાં આજે કદાચ અને જોખમ વહોરવાની શક્તિ છે. પણ જે તમારામાં વિલાસિતા આવશે તો એક બે જમાનામાં તમે ઢીલા ઘેંસ જેવા થઈ જશો. કળા માણસનો ઉદ્ધાર કરનાર છે, જ્યારે વિલાસિતા માણસને નામર્દ બનાવનારી છે. કળા એ ઈશ્વરની, હૃદયની, ભક્તિની ભાષા છે. એ કળાને નામે વિલાસિતા દાખલ થશે તો આપણે મરી જઈશું.

કળા અને મજૂરી વચ્ચે શો સંબંધ છે? કળા અને મજૂરી એકબીજા વિના ન શોભે. કળા વિનાની મજૂરી તે ગુલામી છે. મજૂરી વિનાની કળા તે વિલાસિતા છે. અહીંના ભક્તિમાન રાષ્ટ્રસેવકોને કળા જેવી દૈવી વસ્તુના ખીજરોપણ વખતે હું ચેતવણી આપું છું કે તમે ઉપાસના કરજો, પણ તેમાં ઈશ્વરની જગાએ સેતાન આવીને ન બેસે—મોજશોખ અને આજસની સેતાની વૃત્તિ ન બેસે એની સંભાળ રાખજો;

પાવિત્ર્યની સતત સંભાળ રાખજો. મજૂરીથી ભાગતા નહિ, કારણ મજૂરી વિનાની કળા તે કળા નહિ પણ વિકળા છે.

આ સંસ્થા હવે શાળા રહી નથી પણ કેળવણી મંડળ બની છે. એ સમાજને વલણ આપનાર આશ્રમ છે. પ્રાચીન કાળમાં જમાનાને લાયક સ્મૃતિઓ રચવામાં આવતી. આજે પીનલ કોડના જેવી સ્મૃતિઓ રચવાની નથી રહી, પણ જેવું જીવન કરવું હોય તેવા સંસ્કાર નાખવાના છે. આજે હું ચરોતર એજ્યુકેશન સોસાયટીનો માણુસ છું એ પોષક ભાવનાનો સંચાર થવાની જરૂર છે. સિવિલ સર્વિસનો સંપ જીવો, પરસ્પર મદદ કરવાની, એકબીજાની ખામીઓને નિભાવી લેવાની વૃત્તિ જીવો. એ શક્તિને લીધે જ તેઓ આવડું મોટું રાજ્ય, આટલી મોટી અનીર્તિ પણ ચલાવી શકે છે. સિવિલ સર્વિસનો દાખલો લઇ, અનીર્તિ તજી, આપણે સારાં કામને વિષે સંઘશક્તિ કેળવવાની જરૂર છે.

આ સંસ્થાએ સંસ્કૃતિનું કેન્દ્ર બનવું જોઇએ. હિન્દુસ્તાનના બધા સવાલોનું નિરાકરણ કેમ થઇ શકે એનું ચિન્તન અહીં થવું જોઇએ. યુરોપના ઇતિહાસમાં ઇન્જિન્યરીસ લોયોલા અને તેણે સ્થાપેલી સોસાયટી ઑફ જીસસ વિષે તમારામાંના કેટલાકે વાંચ્યું હશે. એ સોસાયટી ઑફ જીસસ આજે દુનિયાની મોટામાં મોટી સંસ્થાઓમાંની એક છે. એવી એક જ સંસ્થા સમસ્ત દેશનો ઉદ્ધાર કરવાની, નવી સંસ્કૃતિ ફેલાવવાની શક્તિ કેળવી શકે છે. પણ એ સંસ્થા પ્રાણુવાન જોઇએ. એના નિયમો ખૂબ સખત હોય. એના પ્રાણુને લાયક એનું કામ અને એની મહત્વાકાંક્ષા હોવાં જોઇએ. આ સંસ્થામાં એવું સંસ્કૃતિનું કેન્દ્ર બનવાની વૃત્તિ છે. તે વખતે એમાં સ્વાર્થ ન

પેસે—પોતાનું જ સંભાળવાની વૃત્તિ ન પેસે એ સાવચેતીની જરૂર છે.

આ બધું હું કોને કહું છું? એકલા અધ્યાપકો ને વિદ્યાર્થીઓને નહિ, પણ માળાપોને, અધ્યાપકોને, વિદ્યાર્થીઓને, આખા સમાજને કહું છું. શિક્ષકો અને વિદ્યાર્થીઓ બંનેની એકબીજા પર અસર થાય. વિદ્યાર્થીઓ શહેરમાં અવ્યવસ્થિત રહી શકે, અહીં સંયમપૂર્વક રહેવું પડે. શિક્ષક પર વિદ્યાર્થીઓની ચોક્કસ રહે. આવી જગ્યા એ શિક્ષકને પોતાને માટે કેળવણીનું ઉત્તમ સ્થાન છે. પવિત્ર, નિર્દોષ અને સંપૂર્ણ વિશ્વાસ રાખનાર વિદ્યાર્થીઓ વચ્ચે રહેવું એ અસધારાવત જેવું છે. સમાજને છેતરવો એ સહેલું છે; પણ વિદ્યાર્થી નિરીક્ષક આગળ ખામી છૂપી ન રહી શકે, છેતરપિંડી ન ટકી શકે. એ વ્રત સ્વીકાર્યા પછી શિક્ષકની ઉન્નતિ થતી જ જવાની એ ચોક્કસ છે. આમ શિક્ષક અને વિદ્યાર્થી બંનેએ એકબીજાને લાયક થવું રહ્યું છે. વિદ્યાર્થીને સતત જ્ઞાન હોવું જોઈએ કે તે સમાજના સેવાના વ્રતવાળા શિક્ષકનો વિદ્યાર્થી છે. તેની પાસેથી તેને ચારિત્રની મશતની મૂઠી મળી ગઈ છે. શિક્ષકનું નામ એ તેનો ચોક્કસદાર હોવું જોઈએ. તેણે આપેલી મૂડી જાળવવી અને વધારવી એ તેનો ધર્મ છે.

માળાપોને હું કહું છું કે તમે શિક્ષકોના કામમાં મદદરૂપ ન થાઓ તો વિદ્યાર્થી તો ન જ થજો આજના શિક્ષકો એ મહેતાજીઆ નથી પણ સમાજના અગેવાનો છે. ભાવજનના રાજદારી પુરુષો છે. તમારા છોકરાનાં ચારિત્ર અને પુરુષ થવો વિચાર કરીને તેમના પર શ્રદ્ધા રાખજો ને તેમને વિદ્યાર્થી ન થજો. તેઓ તમારા છોકરાઓ દ્વારા તમને જે સંદેશો મોકલે

તેના સામે બારીબારણાં બંધ ન કરજો. જેમ ઝાડનો આનન્દ ફળફૂલમાં છે તેમ તમારા છોકરાઓ એ સમાજનો ઉત્તમ પાક છે, તેમને જોઈ તમારે રાજ થવું ઘટે. તમારા છોકરાઓ માટે તમને આવા શિક્ષકો મળ્યા છે એ તમારું અહોભાગ્ય છે, એમના પર તમારો ઉપકાર નથી. એમની પાસેથી છોકરાઓ શાળાનો જે સંદેશો ઘેર લાવે તેને આવવા દેજો કે જેથી તમારું પણ જીવન સુધરે.

બીજી પણ એક વાત કહું છું. આપણી ધાર્મિક રૂઢિઓ આપણને ગમે તેટલી પ્રિય હોય તો પણ આપણે તે ટકાવી શકતા નથી. મને ઘણાઓ પુરાણપ્રિય (Reactionary, Conservative) કહે છે. પણ હું જૂનું બધું સાચવી રાખવાના મતનો નથી. જૂનાના અભિમાનીઓ પણ જૂનાને ટકાવી શક્યા નથી, ટકાવવું અશક્ય છે. પછી આપણે છોકરાને શા માટે કહીએ કે જૂનો ધાર્મિક રિવાજ છે માટે સંધ્યા કરવી જ જોઈએ, તિલક કરવું જ જોઈએ, દિવસમાં ત્રણવાર નહાવું જોઈએ? એ વસ્તુઓ વિષે છોકરાઓ પર જીલમ ન કરીએ. આપણે માત્ર સનાતન ધર્મને વળગી રહીએ—ધર્મના પાયારૂપ સિદ્ધાંતોને વળગી રહીએ. રૂઢિમાં તો ફેરફાર થતા આવ્યા છે ને થયાં કરશે; જૂના સંસ્કારોનું શ્રાદ્ધ કર્યાં કરીશું તેથી કંઈ તે પાછા નહિ આવે. સત્ય, આહસા, બ્રહ્મચર્ય, નિર્ભયતા, તેજસ્વિતા એ જ ધર્મ છે; એના જ સંસ્કારો પાડવા જોઈએ. બીજા રૂઢિના સંસ્કારો તો બદલાયાં જ કરશે.

ઝીકેળવણીનો સવાલ મહત્વનો છે. એનો ઉકેલ આ જ સંસ્થા કરે એમ ન કહું. પણ ચાલકો, શિક્ષકો, મોટા

વિદ્યાર્થીઓ આનો વિચાર જરૂર કરે. સ્ત્રીકેળવણી વિના પ્રગતિનો પ્રયાસ તે લાંબા ને દૂંઠા પગથી ચાલવાના પ્રયાસ જેવો છે. છોકરાઓને જે સંસ્કાર મળે તેથી છોકરીઓ વંચિત રહે તો ઘરમાં જરૂર કલેશ થાય. એમાં જવાબદારી આપણી છે. છોકરાછોકરીઓના ખેરાકમાં જેમ બંદ નથી હોતો તેમ કેળવણીમાં પણ બંદ ન હોવો જોઈએ. વિદ્યાર્થીઓના કાર્યમાં સફળતા ન મળે તો તેનું કારણ ઘરના કલેશ છે. તેથી છોકરાઓની કેળવણી નિષ્પજ ન જન્ય એટલા માટે પણ સ્ત્રીકેળવણી તરફનું દુર્લક્ષ દૂર કરવું જોઈએ. ગુજરાતની સ્ત્રીઓમાં વ્યવહારકૌશલતા છે, સ્વતંત્રતા છે. બાહોશી છે. સ્ત્રીઓ પકડે ત્યારે દબતારી પકડે છે. સ્ત્રીઓ ફેરફાર કરશે ત્યારે જાતના બદલાશે. તેથી અત્યારથી આ સંસ્થા મારગતે કે ખાજી રીતે સ્ત્રીકેળવણીનો વિચાર કર્યે જ છૂટકો છે.

છેલ્લો સવાલ રાજદારી કેળવણીનો છે. રાજદારી કેળવણીનો વિચાર કરતાં મને ચોપડીઓનો વિચાર નથી આવતો. ઉત્તમ રાજદારી કેળવણી ખેરસદની લડતમાં હતી. એવી કેળવણીનો પ્રસંગ પડ્યે વિદ્યાર્થીઓ લાભ લે ને પછી બચે એ ઉત્તમ કેળવણી છે. લડતની કેળવણી એ પ્રત્યક્ષ કેળવણી છે. એ પ્રત્યક્ષ કેળવણીથી વિદ્યાર્થીઓને જ નહિ પણ સમાજને પણ જે લાભ થશે તે જાનને અધ્યાપકોને આનંદ થશે કે આપણે વાવેલા ખીંગનું વૃક્ષ જ નહિ પણ ફળ પણ આવ્યું છે.

(જ્ઞાનપ્રયાન, જુલાઈ ૧૯૨૪).

આદર્શ વિદ્યાલય

(૧)*

હું વક્તા નથી કે લેખક પણ નથી. મારો ધંધો તો તેથીયે શ્રેષ્ઠ છે. લેખક કે વક્તા થવું સહેલું છે; અને એકાંઈ શ્રેષ્ઠ ધંધો નથી. શ્રેષ્ઠ ધંધો તો શિક્ષકનો જ છે. લેખક કે વક્તા તો ખૂબ પાકે, પણ અધ્યાપકો જેટલું કલ્યાણ લેખક કે વક્તા ન કરી શકે. મારો ધંધો શ્રેષ્ઠ છે, પણ હું એકાંઈ શ્રદ્ધા નથી.

*એકગ્રામશાળામાં આપેલું ભાષણ; તા. ૧૨-૯-૨૪

અધ્યાપકનો ધંધો સ્વીકાર્યા પછી મને ઘણા લાભ થયા એક લાભ એ થયો કે હું ઉત્સાહપૂર્ણ અને જીવાન હૃદયોને ઝખી શક્યો, નિર્દોષ વિદ્યાર્થીઓના સમાગમમાં આવ્યો. વાર્ધીઓ માને કે કાકાને આપણે મળીએ, તેમનાં જ્ઞાન અને જીવનનો લાભ આપણને મળે. પણ મને વિદ્યાર્થીઓના વાસથી જે મળ્યું છે તે ખૂબ જ મળ્યું છે. કદાચ ગાંધીજીના વાસથી પણ એટલું બધું નહિ મળ્યું હોય. મોટા લાભ તો મળ્યો કે વિદ્યાર્થીઓના સહવાસથી હું મને પોતાને જીવાન પાતો થયો. હવે હું કહું છું કે હું તેમના સહવાસમાં સદાય જ્ઞાન રહેવાનો. વૃદ્ધપણું મને નહિ આવે. મરતાં સુધી ઉત્સાહી શુસની સ્મૃતિ રહે એ જ મારી અપેક્ષા છે.

બીજું, હું વિદ્યાર્થીઓ પાસેથી નમ્રતા શીખ્યો. તેમનામાં તો ખૂબ હોય છે. મોટરો પ્રત્યે માન બહુ હોય છે. તેને જ તેઓ ચારિત્ર કળાવે છે અને તેને દબ કરે છે.

પણ સૌથી મોટા લાભ તો મને એ થયો કે તેમની પાસેથી પવિત્ર થતાં શીખ્યો. તેમનામાં સ્વાભાવિક પવિત્રતા હોય છે. મન ઘણી વાર પડવા ઇચ્છે તોપણ વિદ્યાર્થીને લાયક વાના વિચારથી પડતો બચી જાય.

બીજો એક અસાધારણ લાભ એ થયો કે અધ્યાપકની તના સારા સારા લોકોનો સહવાસ મળ્યો. એમાંના એક એક બાઈ વિદ્યાર્થીઓ પાછળ ગાંડા છે, એ શિક્ષણધેલા છે, એમાં જ એમની સુંદરતા છે.

આજે સવારે અહીં આવતાં કેટલાક લોક કહેતા હતા કે 'સાહે પણ અહીં 'રેલવે' નથી એટલું દુઃખ છે. મહેમાનોને રતાં જતાં ખૂબ અડચણ પડે છે. પણ હું કહું છું કે રેલવે

નથી તે સુખ છે. રેલવે સાથે જ બધી બધી આવશે. અહીંનાં સૃષ્ટિસૌન્દર્ય અને આતિથ્યસત્કાર જોઈ મને એમ લાગ્યું કે આ દેવભૂમિ છે. રેલવે આવશે પછી કળિયુગ આવશે, કળિયુગની ભૂમિ બનશે.

તમારામાં ખૂબ કદર છે. તેથી જ તમારા જૂના શિક્ષક ભાઈને તમે લાવ્યા. શિક્ષકો તો બહુયે મળશે. આજ તો શિક્ષકની કિંમત ઘટી ગઈ છે. તેને 'મહેતો' કહે છે, તેને સામાન્ય વસ્તુ લેખે છે. પણ તમે કદર કરી જાણો છો. ખરી રીતે માણસને બનાવવાની કળા મહેતા પાસે જ છે. તે દેાર જેવા પ્રાણીને દેવ જેવા માણસ બનાવી શકે છે. અહીંની નિશાળમાં આળુઆળુનાં ગામનાં છોકરાં આવશે એ જાણી મને એમ લાગ્યું કે આ બધાં ગામોનું એક કુટુંબ છે. આ બધાં ગામ અલગ અલગ નથી પણ કુટુંબબાવનાથી જોડાએલાં છે. જ્યાં સુધી આ બાવના ટકે ત્યાં સુધી આ દેવભૂમિ છે, ત્યાં સુધી તમારી ઉન્નતિ છે. અને આ બાવના અને અંકતાના ગુણ કેળવવાનું સ્થાન આ શાળા છે એ ચોક્કસ માનજો. અહીં મહેમાનો એ વિના ન આવત. નિશાળ એ રાષ્ટ્રનો પ્રાણ છે, ચૈતન્યનું સ્થાન છે; તે તમારામાં પ્રાણ રેડશે, ચૈતન્ય પ્રકટાવશે.

આવા સાચા બ્રાહ્મણને તમે સંવર્ણ આપશો જ એવી મારી ખાત્રી છે. તેમને આ શાળા ચલાવવામાં બધી જરૂરિયાતો પૂરી પાડશો જ એમ હું માનું છું. પણ એક વાત ખાસ યાદ રાખજો કે તેમનું કામ પવિત્ર છે, તેથી કેળવણીના કામમાં તમે દખલ કરવાનો આગ્રહ ન રાખશો. તમે આવા બ્રાહ્મણને દાન આપો છો તે તેના પર ઉપકાર કરવા માટે નહિ, પણ તમે તે તમને પોતાને જ આપો છો. તમે તે ભાઈના હમેશાંના

ઝણી જ હો, કારણકે તે તમારાં બાળકોને ચારિત્ર્યશાળી બનાવે છે, સાચા માણસ બનાવે છે.

પણ મારે ખાસ કહેવાનું તો એ છે કે શિક્ષણની પ્રથા કે વ્યવસ્થામાં —બાળનો નિર્ણય કાયમનો ગણાવો જોઈએ. તમે તમારા વિચાર જરૂર જણાવો, પણ આખરી નિર્ણય તો એમનો જ હોવો જોઈએ. હું જોડુકમીનો હિમાયતી નથી, તે તો મને ખિલકૂલ પસંદ નથી; પણ કેળવણીના ક્ષેત્રમાં એમના જેવા અનુભવી બહુ થોડા છે. માટે એમની દૃષ્ટિ અને નિર્ણય તે જ છેવટનાં હોય.

આજકાલનો સમય મગજમાં બાતબાતના વિચારો કૃપા કરે છે. વિચારોમાં કયાંય એકતા નથી. શાસ્ત્રોમાં પણ કયાં એક જ વાત કહેલી છે? એક શાસ્ત્ર કાંઈ કહે છે, બીજું કંઈ જુદું કહે છે, અને ત્રીજું વળી કંઈ ત્રીજું જ કહે છે. માટે એક વાત યાદ રાખવી જોઈએ કે જે માણસ પવિત્ર છે. જેણે જગતના બધા માટે દેહ અર્પ્યો છે, જે સારાસારનો નિર્ણય કરી જાણે છે, તેનું વચન તે શાસ્ત્ર. શું કરવું ને શું ન કરવું એ નક્કી કરવું એ શાસ્ત્રનું કામ નથી. જીર્ણ પુસ્તકો ધર્મ નહિ આપે. ધર્મ શું એ નક્કી કરવાનું કામ સત્પુરુષોનું છે. માટે ધર્મનિર્ણય એમની પાસેથી મેળવવો જોઈએ. તમારી પાસે તો —બાઈ છે, તેમના વચનમાં તમે શ્રદ્ધા ને વિશ્વાસ રાખજો, ગુરુભાવ રાખજો; એટલે એમનામાં તેજસ્વિતા વધશે, તમારી પ્રજ્ઞાના બળે એ દિવ્યમૂર્તિ થશે. એ તમને પણ તૈયાર કરશે.

આજે આપણું જીવન બહુ રેઢિયાળ થયું છે. આપણે તથી સમજી શકતા શાસ્ત્ર કે નથી સમજી શકતા રૂઢિ. તેથી આપણા જીવનમાં —બાઈ જેવા સત્સંગી અને અનુભવી

માણસનો ચુકાદો માન્ય રાખવો જોઈએ. તેમનામાં જીલુપ હશે તોપણ તમારા વિશ્વાસથી પૂરાં જશે.

કેળવણીની બાબતમાં તો એમનો આગ્રહ જ કલ્યાણકારી છે. આપણા ઘરમાં રસોયો હોય છે, પણ તેના કહેવા પ્રમાણે આપણે રસોઈ જમતા નથી, રસોઈ તો આપણે કહીએ તે જ થાય; આપણો એ આગ્રહ કેળવણીની બાબતમાં ન ચાલે. એથી ઉલટું ડાકટર સાથે આપણે જે વૃત્તિ રાખીએ છીએ, શરીર તપાસવા દઈએ, દવા આપે તે જીંધું ઘાલી લઈએ, ને વધુ માહિતી મેળવ્યા વગર ગમે તેમ ચલાવીએ, તેવી વૃત્તિ પણ કેળવણીની બાબતમાં હિતાવહ નથી. શિક્ષક સાથે તો આ બેમાંની એકે વૃત્તિ કામ ન લાગે. શિક્ષક શું કરવા માગે છે તે તમે જાણજો. રોજ સાંજે —ભાઈને મળી તે શું કરવા માગે છે તે શુદ્ધભાવે જાણજો. તેમને સમજજો. સમજણ ન પડે તો વારંવાર પૂછજો. પણ તમે તેમના કામમાં કાંટા ન વાવશો, ખાડા ન ખોદશો, દબલ ન કરશો. તેમજ તેથી દૂર પણ ભાગશો નહિ. એમને આગ્રહ કરજો કે અમને પણ ભણાવો, છોકરાંનું હિત શામાં છે તે અમને બતાવો. અને તેમનું કહેવું એ તમારાં છોકરાંનું હિત માનજો. શાળાનું કામ કેમ ચાલે છે તે પણ જોજો. પૈસા એકલા આપવા બસ નથી.

દૂકામાં તમે આ સંસ્થાને ઉત્તમમાં ઉત્તમ સંસ્થા બનાવો કે જેથી દેશપરદેશના લોકો અહીં ‘આદર્શ સંસ્થા’ જોવા આવે; અહીં નર્મ્યા પંડિતોનું કામ નથી, પણ આદર્શનું કામ છે, આરિત્રનું કામ છે. આ સંસ્થા વિશાળ થાય એવો પણ મારો આગ્રહ નથી. સંસ્થાને વિશાળ બનાવવા જતાં પ્રાણનો

ભોગ ન આપવો પડે એ જરૂર જાળવજો.

અંતમાં હું ઈશ્વર પ્રત્યે પ્રાર્થના કરું છું કે આ સંસ્થા વિષેનો મારો આદર્શ —ભાષનો આદર્શ, તમારો આદર્શ પૂરો પડે, અને તે પૂરો પાડવાની શક્તિ પ્રભુ તમને આપો.

(૨) *

આપ બધા મળવા આવ્યા છો તેથી હું આપનો ઉપકાર માનું છું. માફ કામ તો છોકરાઓ સાથે છે, અને તેમને ભણાવનાર સાથે છે. એટલે મારી 'વિદ્યાલય' વિષેની દૃષ્ટના વિષે તેમની સાથે ચર્ચા કરીશ. તેમના ને મારા વિચારોનો વિનિમય કરીશ. પણ અહીં પૂછાએલો 'આદર્શ વિદ્યાલય'નો સવાલ વ્યાપક છે. તેનો સંપૂર્ણ જવાબ અહીં નહિ આપી શકું. માત્ર એ ચાર મુદ્દા વર્ણવીશ.

અહીં આ ગામની આજુબાજુનાં ગામનાં છોકરાંઓ એકત્ર કેળવણી લેશે; એટલે ખરી રીતે એ બધાં ગામોનું એક કુટુંબ બને છે. કોઈ પણ શાળા વિષે વિચાર કરતાં છોકરાંઓ કેવી કેળવણી ઝીલે? શિક્ષકો કયો આદર્શ રાખે? માળાપો કેટલી તૈયારી, કેટલી મદદ કરે? આ ત્રણે પ્રશ્નોનો વિચાર કરવો ઘટે છે. કોઈ પણ વિદ્યાલયને નક્કી કરવામાં આ ત્રણે પક્ષનો હિસ્સો છે. માળાપ, વિદ્યાર્થીઓ અને શિક્ષકો ત્રણેયના સહકાર—એકરાગથી કામ થાય તો જ સંસ્થા ઈતમ ચાલે.

બીજું આપણે છોકરાંને શા માટે કેળવણી આપીએ છીએ તે પ્રશ્નનું નિરાકરણ કરીએ. સિંધમાં એક ભારે પૈસાદાર માણસ સાથે મારે વાતચીત થઈ હતી. તેણે કહ્યું: 'હું અંગ્રેજ

બિલકુલ ભણ્યો નથી ને મારા છોકરાને પણ ભણાવવો નથી. એ કેળવણી લીધા વગર પણ પૈસા કમાવાય; એ કેળવણી લીધા પછી તો છોકરા બગડે છે!”

મેં પૂછ્યું: “કેમ?”

તેણે કહ્યું: “એ કેળવણી લીધા પછી છોકરાંથી જરા પણ કામ થતું નથી. હળવી વસ્તુય ઉચકાય નહિ. તે તદ્દન પરાશ્રયી થઈ જાય છે. મારે એવી કેળવણી આપવી નથી.”

મેં ફરી પૂછ્યું: “પણ દેશદેશાંતરમાં કેમ ચાલે?”

તેણે જણાવ્યું: “ઓહો! ઘણાય અંગ્રેજી બોલેલા છે તેમને નોકર રાખીએ. પૈસા મેળવવા માટે અંગ્રેજી કેળવણીની જરૂર નથી.”

મેં પૂછ્યું: “ત્યારે તમે છોકરાંને ભણાવતા નથી?”

તેણે તરત કહ્યું: “ભણાવું છું!”

“ક્યાં?”

“ઘેર.” તેણે ટૂંકા જવાબ આપ્યો.

મેં જિજ્ઞાસાથી પૂછ્યું: “શું ભણાવો છો?”

તેણે ધીરેથી કહ્યું: “છોકરાને હું ઘેર ભણાવું છું કે વેપારમાં લુન્ચાઈ ન ચાલે. સૌથી પહેલું એ શીખવું છું કે તમે વચન પર દૃઢ રહેજો. લક્ષ્મી તો આજ છે ને કાલ નથી, એ તો ચંચળ છે. પણ તમે ગમે તેમ થાય તોપણ વચન પાળો.

“બીજું તેમને શીખવું છું કે તમે ધર્મ પાળો. ધર્મ સાચાના સિવાય જીવન નથી. તમે ગમે ત્યાં જાઓ તોપણ ત્યાં ધર્મ ત્યજતા મા. પરદેશમાં મોહક વસ્તુ બહુ છે; નાટક છે, સીનેમા છે, પીકાં છે, હોટેલો છે, મેમ છે; એવાં અનેક પ્રલોભનો છે. તેમાં તમે તથાશે મા. ધર્મને ગમે તે બોમે સાચવજો.”

હું કહું છું કે તે માણસ કેળવણીનો આદર્શ જાણ્યો હતો. હું કંઈ તેને ઘેર તેનું આચરણ જોવા ગયો ન હતો, પણ તેના મગજમાં તો તે આદર્શ બરાબર ચોંટી ગયો હતો. કેળવણી લેવા તે ધંધો બરાબર ચલાવતાં શીખવે તે માટે, જીવન સારી રીતે ગુજારતાં શીખવે તે માટે, જવાબદારી બરાબર સમજતાં શીખવે તે માટે. એ જ શીખવે તે જ સાચી કેળવણી. એ શીખવવું તે જ કેળવણીનો સાચો આદર્શ. આજે ધણાય માણસો મુંઝવેમાં કે એવાં બીજાં શહેરોમાં લાખો રૂપિયા કમાય છે, પણ તેઓ પોતાના બાળકોને જરા પણ મદદ નથી કરતા. તે સાચી કેળવણી ન કહેવાય.

હું તમને મારો એક અનુભવ કહી દઉં. મારા પિતા મને ઘણીવાર વકીલ થવાનું કહેતા. હું તેમને ના કહેતો. કારણકે વકીલ શું કરે છે? એક ઘરનાં એ ઘર કરવાં. તડ પાડવાં તે તેનું કામ છે. તે પ્રેમના સંબંધ તોડે છે. ને ‘ન્યાયથી’ સંબંધ કરવા જાય છે! પ્રેમ-ક્ષમા ઉપર તો આખું જગત ટક્યું છે. પ્રેમ સિવાય જીવનમાં રસ રહે જ ક્યાંથી? આ ધરતી પણ કેટલું બધું પ્રેમથી સજે છે? તે ન્યાય માગવા નથી જતી. તેથી તેનું નામ પણ સંસ્કૃતમાં ‘ક્ષમા’ છે. તેથી જ તે ‘મા’ છે. આપણે તેને જેમ હળથી વધારે ખેડીએ તેમ તે તો આપણને વધારે આપે છે. આપણે એટલો ગુણ તેની પાસેથી ન શીખી શકીએ? આપણે પણ આપણાં બધાં બાળકોને ક્ષમા કરીએ, દરગુજર કરીએ. પણ આજે આપણે તો ‘અમે તો હક-હક-હક! જ જાણીએ, અમારે તો ન્યાય જોઈએ. તે માટે ત્રાજવે જોખીને ન્યાય જોઈએ, પૂરો ન્યાય લઈશું!” આમ કહીએ છીએ! અરે

ભાઈ! માણસ તે ન્યાય કરનાર કોણ? પ્રભુ જેવો સાચો ન્યાયદાતા વળી ખીજો કોણ છે? આપણે તો પ્રેમથી સહેતાં શીખીએ. આવો આદર્શ જ્યાં હોય તે સાચું વિદ્યાલય. ત્યાં હું માનું કે ઈશ્વરી વાસ છે. બાકી આવું જે ન શીખવે તે આસુરી કેળવણી કહેવાય, સારી કેળવણી ન કહેવાય. અહીં તો એવી કેળવણી જોઈએ કે જેથી સંપ વધે, કુટુંબભાવના જાગે, બધી ન્યાતના માણસોમાં એકતા આવે, ‘બધાનું બહુ થાઓ’ એવો ભાવ પેદા થાય. આવું જે કરે તે જ સાચી કેળવણી છે. મારે મન તો કેળવણીનો આદર્શ પણ તે જ છે.

ખીજી વિગતો વિષે હું ન કહી શકું. શાળાનો સમય સવારનો જોઈએ કે સાંજનો તે તમે નક્કી કરજો. આબુબાબુનાં ગામનાં બાળકોની અને તમારી અનુકૂળતા વિચારી તમને ફાવે તે સમય તમે રાખજો. કયા વિષયો શીખવો તે પણ હું નહિ કહું. પણ એટલું તો કહીશ જ કે તમારાં બાળકોનાં મગજ કેળવતાં હાથપગ ઢીલા થાય એવું કરશો નહિ. તમે એમ કહેશો કે નોકર રાખીશું. પણ યાદ રાખજો કે નોકર રાખતાં તમે નોકરના ગુલામ થાઓ છો. જે લોકો દુબળા રાખી ખેતી કરે છે તેમના જેવી પરાશ્રિત સ્થિતિ તમારી થશે. મુંબઈમાં શેઠને ત્યાં રસોયો એક દિવસ ન આવે તો બિચારા શેઠ ભૂખ્યા! ન તેમને કે તેમની શેઠાણીને રસોઈ કરતાં આવડે! અરે, એક વખત એક શેઠને ત્યાં ઘરમાં નોકરે પાણી નહિ ભરેલું. નળમાં પાણી ન મળે, તેથી રસોયે પૂછ્યું, યા શાની કરે? શેઠાણીએ કહ્યું, યા નહિ તો કૌંશી કર. આવું તેમનું જ્ઞાન (!) હોય છે. અમારે ત્યાં દક્ષિણમાં કડિયા પણ એમ જ કરે છે. તે મોડો તો આવવાનો જ. તેને કહીએ કે કેમ

મોડો આવ્યો ? તો કહેશે કે મોડો આવ્યો ? તો આ ચાલ્યો ! કારણકે તે કોઈના આશ્રિત નથી. તેને ખીજેથી કામ મળે તેમ હોય છે. માલિકનું તેના વગર ન ચાલે. જે પ્રજા - જે લોકો એકલું મગજ કેળવે ને હાથપગ ન કેળવે તેની એ જ દશા થાય.

આજકાલ ગામડાંના લોકો ખેતી કરી પૂરું કરે છે. પણ ભણ્યા એટલે તો નોકરી ! કેળવણીથી અપંગ થવાય તેવી કેળવણી ન જોઈએ. માણસને જીવનમાં બે પ્રશ્ન મુખ્ય છે : ખોરાક કેમ કરી મેળવે ? વસ્ત્ર કેમ કરી પૂરાં કરે ? કેળવણી આ પ્રશ્નો તરફ દુર્લક્ષ કરી શંક જ નહિ. અહીં આવતો હોતો ત્યારે ખેતરોમાં ડાંગર અને કપાસ સાથે જોઈને મને ખૂબ આનંદ થયો. જીવનના બે મુખ્ય પ્રશ્નોનો સાથે જ નિકાલ ! અન્ન અને વસ્ત્રનો પ્રશ્નો આમ સહેલાઈથી આવે. ખેતી અને વણાટ એ બે પ્રશ્નોનો નિકાલ કરનાર જ દુનિયામાં પાવરધો ગણાય.

હવે તમારે સંસ્કાર પ્રાપ્ત કરવાના છે. ધર્મને જાણવાનો છે, ને તેને જીવનમાં ઘટાવવાનો છે. ધર્મ એટલે શું ? પુસ્તકોમાં બહુ જાતનું—જુદું જુદું લખાણ હોય છે. તે બધાંને કંઈ શાસ્ત્રાસા કહેવાય નહિ. ખરી રીતે તો દેશકાલ જોઈ ધર્મ પાળવો એ જ શાસ્ત્રાસા. વેદકાલમાં વરુણ ને ઈંદ્ર મુખ્ય દેવો ગણાતા. તેમની જ પૂજા થતી. હાલ તો રામ અને કૃષ્ણની પૂજા સર્વત્ર થાય છે. વળી વેદમાં પાટીદાર કે વાણિયા એ શબ્દ પણ નથી, પણ તે હાલ આપણી સગવડ સાર આપણે પાટીદાર ને વાણિયાની ન્યાત ઉભી કરેલી છે. આમ આપણે ફેરફાર કરતા જ આવ્યા છીએ અને કરવાના. આપણે ધર્મનાં મૂળ તરફોને સમજી લઈ જમાના પ્રમાણે વર્તન

સુધારીએ. સિદ્ધાંતો તેના તે જ રાખી નિયમોમાં ફેરફાર કરીએ એ જ ઇષ્ટ છે. પણ આ ફેરફાર કોણ સૂચવી શકે ? જેને ખરું ધર્મનું જ્ઞાન હોય, જે જગતના બધા વિષે વિચાર કરતો હોય તે જ ખીજને ને જગતને દોરી શકે. અજ્ઞાની માણસ ખીજનો વિચાર કરી શકતો નથી. મારે આપણો જૂની પ્રથા રાખવાનો આગ્રહ ગમે તેટલો હોય તોપણ મહાન પુરુષોના સૂચવેલા માર્ગે પગલું જોઈએ. ખરું પૃષ્ઠો તો મૂળ શાસ્ત્રો પ્રમાણે અક્ષરશઃ ચાલનાર કોઈ નથી. એ વાત સાચી કે જે મૂળ સિદ્ધાંતો બંધાયા છે તે અટળ છે. તેમાં કોઈનુંય ન ચાલે. પણ તેને જીવનમાં ઉતારવા યોગ્ય નિયમો કરવા જોઈએ. દાખલા તરીકે પિતા જેવા પૂજ્યને પગથી ન અડકાય. પણ પિતાની કેડ દુખતી હોય, તે ઊંધા સૂઈ જાય ને પુત્રને કહે કે, બાઈ, તારા પગ વડે મારી કેડ દબાવ, તો પુત્રથી તે વખતે પિતાને પગથી ન અડાય એમ કહી ના ન પડાય. પગથી તો બંનેમાં અડવાનું છે. પણ પિતાની સેવા એ સિદ્ધાંતને દષ્ટિ સમક્ષ રાખી નિયમ કરવો જોઈએ.

આપણે ડાક્ટરની દવા લઈએ છીએ. તે કહે ત્રણ વાર પીવી. આપણે આંધળાની માફક બરાબર તે પ્રમાણે કરીએ છીએ. પણ વૈદની દવા આપણે કંઈક ઓછાવતા પ્રમાણમાં લઈએ છીએ, કારણકે તેની દવાના ગુણ આપણે જાણીએ છીએ. સૂંઠ ગરમ છે, તે ગરમી આપણને બહુ પડતી હોય તો સૂંઠ થોડા પ્રમાણમાં લઈએ. ડાક્ટરની દવામાં તો શું છે તે જાણીએ નહિ તેથી કશો ફેરફાર ચાલ નહિ. તે જ પ્રમાણે સિદ્ધાંતને જીવનમાં ઉતારતાં શીખીએ તો દુનિયામાં રહેતાં જરાય મુશ્કેલી નથી. એ ન શીખીએ તો આપણે દોર જેવા જ. દોર તો

મળાતી દોરી લઇ જાય ત્યાં જાય છે. પણ આપણને નિયમોની દોરી દોરે નહિ. આપણને તો ધર્મ દોરે.

તમે પૂછશો કે તમે ધર્મને જ કેળવણીમાં પ્રથમ સ્થાન કેમ નહિ આપ્યું? એનું પણ કારણ છે. અન્નવસ્ત્ર માટે ટળવળતો માણસ ધર્મ સમજી જ શકતો નથી.

ધર્મની મોટી વસ્તુ પ્રેમ છે. એકબીજા પર સ્નેહ રાખ્યા વગર આપણા જીવનમાં આનંદ ક્યાંથી રહે? પ્રેમ વિના ધર્મ નથી. પ્રેમ એટલે ક્ષમા, ન્યાય નહિ. આપણે જો ખોળવા ખેસીએ કે બે લડનારમાં પહેલી ગાળ કોણે દીધી તો તે જડશે નહિ. માટે સહન કરતાં શીખવું જરૂરનું છે. બે હાથ લડે તો તે બંનેને નુકસાન છે. અને ન્યાય કરી સજા કોને કરીએ? માટે આદર્શ વિદ્યાલયમાં તો સંપત્તી જ કેળવણી આપવામાં આવે, અને ધર્મ જ તે આપે.

બીજું હું ખાસ સ્વભાષા વિષે કહેવા માગું છું. આપણે ઘરમાં, ન્યાતમાં, કુટુંબમાં, માતાપિતા, ભાઈબહેન વગેરે સાથે વાપરીએ છીએ એ આપણી સ્વભાષા. એ આપણું દૂધ છે. તે જેટલું તેજસ્વી રહે તેટલી તેજસ્વિતા આપણામાં આવે. તેને જેટલી ખેડીએ એટલા સારા વિચાર આપણને મળે. કેટલાક કહે છે કે આપણી ભાષામાં સારા વિચાર બતાવી શકાય તેમ નથી. પણ તેમને તે વિષે પ્રેમ નથી હોતો. માંધીજી બધું ગુજરાતી ભાષામાં બતાવી શકે છે, કારણકે એમનામાં ધમજ છે, દેશપ્રેમ છે, તેમને બધા માણસો વિષે દયા, પ્રેમ, ચિંતા છે. તેથી તે કહેવા જેવું બધું સ્વભાષામાં કહી શકે છે. આપણે તો એક નાના કામળમાં બધા અંગ્રેજી શબ્દો વાપરી દઈએ છીએ. એટલે એમ ન માનશો કે હું

તમને અંગ્રેજી ભણવાનું ના કહું છું. અંગ્રેજી ભણજો, જો જરૂર હોય તો. ભણો તો તે ભાષામાં જે સુંદર હોય તેને સ્વભાષામાં ઉતારજો. પણ બધા શા માટે અંગ્રેજી ભણે? એક દુકાનદાર બધાને માટે શહેરનો માલ આણી આપે છે તેમ થોડા અંગ્રેજી ભણે અને બધાને તેનો લાભ આપે. પણ આપણી ગુજરાતી ભાષાને ખેડૂતની માફક ખેડીએ. એ મીઠી છે, સંસ્કારી છે, તેમાં બધા વિચાર બતાવી શકાય છે.

ગઠ કાલે એ જોઇ ખૂબ આનંદ થયો કે અહીં વૃદ્ધ માણસો પણ ભાષાજ્ઞાન મેળવવા ઇંતેજાર છે. આ વસ્તુ આખા હિંદમાં અહીં અનુપમ છે. અમેરિકા કે યુરોપમાં મરતાં પહેલાં બાઈબલ વાંચવા દરેક માણસ ઇચ્છે છે. જેલમાં પણ મેં એ જોયું. મુસલમાન કેદીઓ કુરાન વાંચવા પાછળ ગાંડા—અથવા ડાહ્યા ગણો તો ડાહ્યા—થયા હોય છે. આપણા જૂના ધર્મ-ગ્રંથો વાંચવાની પ્રથા આપણે ફરીથી આ વિદ્યાલય મારફત શરૂ કરીએ.

આજે તો સમાજ એ જ વસ્તુ જાણે છે. પૈસા કમાવા અને પરણવું. એની આગળ બીજું બધું ભૂલી જાય છે. તમારા વિદ્યાલયે બાકીનું બધું પૂરવાનું છે. માનું કર્તવ્ય પૂરી સંભાળ લેવાનું તે તમારા વિદ્યાલયે કરવાનું છે. સમાજને જગાડવાનો છે. ત્યારે ટૂંકમાં એક જ શબ્દમાં કહું કે આખા સમાજનો બોજો જે વિદ્યાલય લે તે જ આદર્શ વિદ્યાલય. સમાજશાસ્ત્ર, અર્થશાસ્ત્ર બધું તેમાં આવી જાય. એ વસ્તુ—પરણાવવાના ને કમાવાના બોજ સિવાય બધો બોજો તેણે સ્વીકારવો જોઈએ. શરૂઆતમાં તમને આ મોટી વસ્તુ લાગશે, પણ પ્રયત્નથી તેને પહોંચવું સહેલું છે.

ખીજી પણ એક કહી લઉં. તમારાં છોકરાં કામ કરતાં જ રહે તે ખાસ જોશો. કામ કરતાં રહેવાથી જ ઇંદ્રિયોની શક્તિ વધે છે. તેમની બધી ઇંદ્રિયો કંઈ ને કંઈ શક્તિ વધારે તેમ કરજો. તમારામાં ઘણા પૈસાદાર હશે, નોકર રાખતા હશે, પણ હું તમને બધાને ગૃહકેળવણીનું પહેલું સૂત્ર કહું છું કે છોકરાંને પ્રથમ કામ સોંપો, પછી કામ વધે તો જ નોકરને. છોકરાં નવરાં બેસી રહેશે તો બગડશે. અને છોકરાં બગડે તે ન પાલવે. બધાં પાપોનું મૂળ આળસ છે. માટે તમારાં બાળકોને કંઈ ને કંઈ કામમાં રોકી જ રાખજો. સદાચાર, સદ્વર્તન, સદ્બ્યાસમાં તેમને રોકો. તમે મારા કહેલામાંથી બધું ભૂલી જાવો પણ આટલું યાદ રાખજો કે તમારાં છોકરાંને સેવક બનાવજો, શેઠ નહિ. બધું પછીથી આવશે. આમ થશે તો જ ગૃહકેળવણી ઉત્તમ થશે.

ગરીબોની દાઝ

(૧)*

આવાં સંમેલનામાં બધી નિશાળોના ને બધી જાતના વિદ્યાર્થીઓ ભેગા થવા જોઈએ. અંત્યજ વિદ્યાર્થીઓ અહીં છે કે નહિ તે હું નથી જાણતો. તમારા મંત્રીએ હમણાં કહ્યું, કે સંમેલન સર્વાંગી છે, એકદેશી નથી, તેથી મને આનંદ થયો; કેમકે જીવનના કકડા કરી શકાતા નથી. જીવન એ એકરૂપ છે. એના પાસા ગમે તેટલા હોઈ શકે. બધા પાસાવાળા સંમેલનમાં સાહિત્ય, સંગીત, કળા, મજૂરી, રમતગમત, ગંભીર ચર્ચા, બધું હોય. અત્યારે જે અહેવાલ વંચાયો તેમાં વિદ્યાર્થી મંડળના એક વર્ષના કાર્યનું વર્ણન કરેલું છે. સમાજસેવા એ આજના યુગધર્મનું પ્રમુખ અંગ હોવાથી એ અહેવાલમાં ટે કે નહિ તે હું જરા તપાસતો હતો. મારી ખાત્રી ન થઈ. મને લાગ્યું કે અહીં સમાજસેવા છે પણ, અને નથી પણ. એ સાશંકતાને લીધે હું થોભી ગયો. અહીં સમાજસેવા છે કે નહિ એ વિષે હું વિવેચન કરું, તેના કરતાં સંમેલનના ઉત્સાહી સભ્યો એ બતાવે તો હીક થશે.

* ઉમરેઠ વિદ્યાર્થીસંમેલનના પ્રમુખપદેથી આપેલું બાવણું;
તા. ૧૮-૧૦-૨૪

સમાજસેવા કેવી હોય ? ધર્મમાં સમાજસેવાનું ખીજ છે, અતિથિસત્કાર એ પણ સમાજસેવાનું અંગ છે. ગરીબને ખવડાવવું, ભૂધ્યાને રસ્તો બતાવવો એમાં પણ સમાજસેવા છે. દાકતરો સમાજસેવા કરે છે, વકીલો માને છે કે અમે પણ સમાજસેવા કરીએ છીએ. એમ સમાજસેવા વ્યક્તિગત તો છે, પણ આજનો જમાનો એવો છે કે સમાજસેવા મંચરિત થવી જોઈએ. અભિમાની પુરુષો કહે છે, કે આકાં પૌરુષ ક્યાંત્ર ! માણસને જે સૂઝે, જેની ધગશ હોય. તે તે કરી છૂટે. ખીજની મદદનો વિચાર ન કરે એ એક રીતે બરોબર છે. માણસમાં સદ્ગુણિ હોય તો તે પ્રમાણે પોતે કરી છૂટવું એ જ હીક છે, પણ ખીજ આવે તો માઈ શ્રેયમાં ઓછું થશે, મારા પુણ્યમાં ભાગ પડશે, એમ માણસ માને. ને એમ માનીને એકલો કામ કરે, એ બરોબર નથી. એમ કરતાં આ સંહિતિઃ કાર્યસાધિકા એ સૂત્ર વધારે સાઈ છે. એ જ સૂત્ર પર વિદ્યાર્થી સંમેલનના બણા લોકો મળીને એકત્ર કામ કરે એ જરૂરનું છે. આ દેશમાં પરાક્રમી માણસો ઓછા નથી થયા. એકલો પુરુષાર્થ કરે, ચળકે, અને અસ્ત પામે, પછી એના ભકતો ભેગા થાય, એનો મહિમા ગાય, એનું ગુણવર્ણન કરે, અને આખરે એની પાછળ એક પંથ ઉભો કરે. માણસના કાર્ય કરતાં એના નામનું આપણે મહત્ત્વ વધાર્યું છે. સંઘશક્તિનો અભાવ એ આપણા સમાજની ખામી છે, તે ખામી દૂર કરીએ અને અનેકને પ્રેરીને કામ કરતાં શીખીએ.

આપણો આજનો પુરુષાર્થ સામાન્ય નથી, પણ મોક્ષનો— રાજકીય, સામાજિક, ધાર્મિક અને આધ્યાત્મિક મોક્ષનો છે. એમાં આપણે વ્યક્તિગત મોક્ષને ન વળગીએ. ખુદ ભગવાનના

જમાનાથી એ ચર્ચા થતી આવે છે, કે માણસને એકલાને મોક્ષ મળે કે નહિ. બૌદ્ધ આચાર્ય શાંતિદેવાચાર્યે કહ્યું છે:

મુચ્યમાનેષુ સત્ત્વેષુ યે તે પ્રામોઘસાગરાઃ ।

તૈરેવ નનુ પર્યાપ્તં મોક્ષેનારસિકેન કિમ્ ॥

સર્વ પ્રાણીઓને મોક્ષ મળતો હોય, તો જ મારે મોક્ષ જોઈએ છીએ; મને એકલાને મોક્ષ મળતો હોય તો મારે તે જોઈતો નથી. વાત સાચી છે. મોક્ષનો આદર્શ તે છેલ્લો આદર્શ નથી. મોક્ષનો અર્થ બહુ વ્યાપક કરીએ; તે આદર્શ ઉચ્ચમાં ઉચ્ચ છે ખરો, પણ સામાન્ય અર્થમાં મોક્ષ સાધન-રૂપ જ છે. ઉન્નતિ માટે મુક્ત થવું જરૂરનું છે; પણ મુક્ત થવું તે ઉન્નતિ નથી. બાંધેલે પગે કે કાથળામાં પગ ઘાલીને માણસથી ન દોડી શકાય. પગ છૂટા હોય તો દોડી શકે. તેમ રાજકીય સ્વતંત્રતા હોય તો જ રાષ્ટ્રની ઉન્નતિ થઈ શકે; ધાર્મિક સ્વતંત્રતા હોય તો જ ધર્મની ઉન્નતિ થઈ શકે; આધ્યાત્મિક સ્વતંત્રતા હોય તો જ આત્માની ઉન્નતિ થઈ શકે; વિચારની સ્વતંત્રતા હોય તો જ વિચારની ઉન્નતિ થઈ શકે; આચારની સ્વતંત્રતા હોય તો જ આચારની વિશુદ્ધિ ટકી શકે, અને ઉન્નતિ થઈ શકે. મોક્ષ અથવા સ્વતંત્રતા એ પ્રગતિનું પ્રથમ કારણ છે. પ્રગતિનું અંતિમ ધ્યેય એકતા—આત્મૌપમ્ય છે. બધે—પ્રાણી, વ્યક્તિ, જીવ બધામાં એક જ આત્માનો અનુભવ કરવો, હૃદય, મન અને આશયોની એકતા સાધવી, એ પ્રગતિનું અંતિમ ધ્યેય છે. અભેદ-એકતા એ છેલ્લો આદર્શ છે. એમ ન હોત તો આ વિવિધ સૃષ્ટિ-વિસૃષ્ટિ ન પેદા થાત. વિવિધતામાં એકતા સાધવામાં જ ઇશ્વરનો આનંદ રહેલો છે. એ એકતા—ધાર્મિક એકતા સાધવાને માટે આ દેશમાં ઇશ્વરે અનેક ધર્મને

ભેગા કર્યા છે. એક જ ધર્મવાળા દેશની મને દયા આવે છે. એ દેશને વિવિધતામાં એકતા અનુભવવાનો સંપૂર્ણ આનંદ નથી મળતો, સંગીતનો આનંદ નથી મળી શકતો. આપણે ભાગ્યશાળી છીએ, કે આપણે ત્યાં અનેક ધર્મો ભેગા થયા છે. આપણે બધા એક જ છીએ ને એક જ રહેવાના, એ આનંદ આપણે મેળવી શકીએ છીએ. એ આનંદ માટે જ સ્વતંત્રતાની જરૂર છે. અને એ સ્વતંત્રતા માટે આપણે મહેનત કરી રહ્યા છીએ.

તમને થશે કે વિદ્યાર્થી સંમેલનમાં વળી રાજકીય મોક્ષ અને સ્વતંત્રતાની વાત ક્યાંથી? મારી ખાત્રી છે કે વિદ્યાર્થીઓના જીવનની મર્યાદા હું સમજી શકું છું. વિદ્યાર્થી શું કરે ને શું ન કરે એનો ખ્યાલ મને છે. વિદ્યાર્થીઓ બધી સ્વતંત્રતા માટે મથે એ જરૂરનું છે; છતાં વિદ્યાર્થીઓ મોટાઓની જેમ રાજકારણમાં ભાગ ન લે એ સમજાય એવું છે. એ મર્યાદા વિદ્યાર્થીની ઉન્નતિની દૃષ્ટિએ રાખેલી હોય તો ઠીક છે. પણ સળ થવાની કે શાળામાંથી કાઢી મૂકવાની બીક આપીને રાજકારણનો ત્યાગ કરવાનું કહેવામાં આવતું હોય, તો હું કહું છું કે એવું નમાહું જીવન તમારે ફેંકી દેવું. તેજસ્વિતા-સ્વતંત્રતાને ભોગે કેળવણી મળી ન શકે. બાળકોને માટે માબાપની આજ્ઞા પાળવી એ અપરિહાર્ય છે, અને ગુરુની આજ્ઞા પાળવી એ યોગ્ય છે. વિદ્યાર્થી ઉદ્દંડ, ઉદ્દામ, ધૃષ્ટ ન બને એ યોગ્ય છે. પણ વિદ્યાર્થીઓ પર અંકુશ મૂકવામાં આવે, તો તેમણે જરૂર સામા થવું જોઈએ. સ્વતંત્રતાને ભોગે જે કેળવણી મળે તેમાં તેજસ્વિતા કેટલી હોય?

આજે જે કેળવણી મળે છે તેના પર તમે ખૂબ ઉડો.

વિચાર કરજો. એમાં સહકારઅસહકારનો સવાલ નથી. આજે મોટે ભાગે નોકરીઆત કેળવણી આપવામાં આવે છે. બહુનિં સરસમાં સરસ નોકરી મળે છે, તેથી આપણે તે કેળવણી લઈએ છીએ. કેરીઅર (career) નો આજે શો અર્થ છે? નોકરી, આજીવિકા, નોકર વર્ગમાં પ્રતિષ્ઠા. એથી બીજો અર્થ કેરીઅરનો નથી. ઉંચા શબ્દોમાં જે બીજું કહેવામાં આવે તે દંભ છે. આજે જેને કેરીઅર કહેવામાં આવે છે, તેનો અર્થ નોકર શેકને રાજી રાખે, કમાણી કરે, અને નોકરીમાં પ્રતિષ્ઠા મેળવે એથી વધારે નથી. જેની કેરીઅર સારી છે તેણે પ્રાણુ ગુમાવ્યો છે, એવો આજ સૂઝીનો અનુભવ છે. ચારિત્ર્યની હાનિ વિના આવી કેરીઅર સરળ ન જ થઈ શકે.

આપણે વિદ્યાર્થી દશામાં સમાજમાં પ્રવેશની કેળવણી મેળવીએ છીએ. ગામડીઓ શહેરમાં જાય ત્યારે મુંઝાય છે. દુકાનમાં ગુમાસ્તો હોય છે તે મદદ માટે નથી હોતો, પણ જે માલનો ઉપાડ ન થતો હોય તે ધરાકને ગળે બાંધવાને માટે હોય છે. દરેક વસ્તુને તે લલચાવનારું સ્વરૂપ આપે છે. આમાંથી બચી જવાને આપણે ધરના પુખ્ત માણસને—આત્મજનને દુકાને લઈ જઈએ છીએ, ને તે આપણું કલ્યાણકારી વસ્તુ બતાવે છે. એ જ પ્રમાણે વિદ્યાર્થી જીવનમાં પ્રવેશ કરે છે, ત્યારે જીવનનાં અંગ ઉપાંગો તેની આગળ મોહક સ્વરૂપ ધારણ કરીને ઉભાં રહે છે. દરેક ધંધાના લોકો વિદ્યાર્થીને લલચાવે છે. એ બધામાંથી કયું ક્ષેત્ર-કંઈ દિશા પસંદ કરવી એ નક્કી કરવાની શક્તિ આપે તે કેળવણી. વિવિધ માહિતી તે કંઈ કેળવણી નથી. સાંઝે નરસું ઓળખતાં શીખવું તે કેળવણી છે. એને અંગ્રેજીમાં Values કહે છે. દરેક ધંધો, દરેક ધર્મ, દરેક

રાષ્ટ્ર, દરેક સંસ્કૃતિ પોતાની (Values) કિંમતો દુનિયા આગળ રજુ કરે છે. દુનિયાની ભારે પ્રવૃત્તિમાં મારો જ આંક બધે ચાલે, મારા જ ગજથી બધે મપાય, એવી દરેકની ઇચ્છા હોય છે. જે જે રાષ્ટ્રના સંબંધમાં આપણે આવીએ, તેનો ધર્મ, તેની કેળવણી, તેના ઇતિહાસ, તેની પરંપરા એ જાણીને તે દષ્ટિએ બધું તપાસીએ, પણ આપણી જીવનની ફિલસૂફીની દષ્ટિએ જ એ સાફ છે કે નરસું તે નક્કી કરીએ. એ શક્તિ કેળવણીથી ન મળે તો કેળવણી વ્યર્થ છે.

આજે કેળવણીથી વિદ્યાર્થી આગળ કયા કયા રસ્તા ખુલ્લા થાય છે? વિદ્યાર્થી ભણ્યા પછી શું કરવાનો વિચાર કરે છે? નોકર થઈશ, કાં તો વેપારી લાઇનમાં જઈશ. વેપારી લાઇનમાં એટલે વેપારી નહિ પણ વેપારીનો નોકર. ગમે તે ક્ષેત્રમાં જાય, એને નસીએ તો નોકરી જ. ખેંડમાં પણ નોકરી. વિદ્યાર્થી કહે હું ખેતીવાડી ખાતામાં જઈશ. ત્યાં જઈને પણ એ ખેડૂત નહિ પણ નોકર થવાના. આજની કેળવણીવાળો માણસ બધે નોકર જ થઈ શકે, મજૂર નહિ થઈ શકે. નોકર કરતાં મજૂર શ્રેષ્ઠ છે. મજૂર એાહું કમાતો છતાં સ્વતંત્ર છે. પોતે ધારે તે કરી શકે છે. મજૂર સ્વતંત્ર રહીને સેવા કરી શકે છે. નોકર સેવા સાથે આત્મા પણ આપે છે, અને હૃદય તેમજ મનથી નબળો પડે છે.

આજની કેળવણીથી આપણી આગળ કયા આદર્શ ઉભા થાય છે? નોકર, વકીલ, દાકતર, ઇજનેર, વેપારી લાઇન, એ પાંચ સાત જૂના ધોરી રસ્તા છે. એ શિવાય બીજું કોઈને સ્પષ્ટ એમ છે ખરું? વકીલદાકતરોને વિષે આમ કહું તેને માટે તેઓ ધન્યવાદ આપે એવી મારી ખાત્રી નથી, પણ તેઓ

રીસે નહિ ભરાય એવી આશા રાખું છું. એ ધંધા ખરાબ છે એમ હું નથી કહેતો, પણ આપણે એમનું સ્વરૂપ તપાસીએ. ભૂખ લાગે એ સ્વાભાવિક સ્થિતિ છે, માંદા પડીએ એ સ્વાભાવિક સ્થિતિ નથી. જ્યાં સૂધી ભૂખની સ્વાભાવિક સ્થિતિ છે, ત્યાં સૂધી ખેડતોનો ધંધો અને રસોઈઆનો ધંધો ધમધોકાર ચાલવાનો. પણ માણસ માંદો પડવાની ના પાડે તો દાકતર શું કરે? તે જ પ્રમાણે માણસો અત્યંત બેહોશ એવો લઢવાનો ધંધો છોડી દે, તો વકીલ શું કરે? એ બંને ધંધા લોકોની વિકૃતિ પર નભે છે. જીવન જ્યાં સૂધી અવ્યવસ્થિત છે, ત્યાં સૂધી એ ધંધા ધમધોકાર ચાલે છે. વકીલદાકતરો આ વાત જાણે છે. મારા કેટલાક વકીલ મિત્રો કોઈવાર કહે, કે ‘આ વખતે Dull Season—મંદીની મોસમ છે; કારણ કે આ વરસે બહુ લોકો લઢ્યા નથી. ને અમારી પાસે આવ્યા નથી!’ આના કરતાં તો પેલો મસાણીઓ પણ સારો, જે કહે છે કે અમારી કમાણી બલે ઓછી થઈ, પણ ઘણા લોકો તો જીવ્યા! મસાણીઓ Dull Season ની વાત નથી કરતો. મારા કેટલાક દાકતર મિત્રો એવા પણ છે, જે મેલેરિયાનો વાવડ ચાલવા માંડે, એટલે અધૂરું ઘર પૂરું કરાવે. આ ધંધા બહારથી સારા દેખાય છે, છતાં હું કહું છું કે જ્યાં સૂધી ખીજો ધંધો જડે, ત્યાં સૂધી વિદ્યાર્થીઓએ આ ધંધાઓનો વિચાર કરવાની જરૂર નથી. આ ધંધાની કમાણી આપણી મહેનત પર નથી, પણ ગરજીની ગરજ પર છે. હું એકવાર સમુદ્ર કિનારે કારવારમાં હતો. દરિયાના તોફાનમાં એક હોડી ડૂબતી હતી. ખારવાઓ હોડીનાં માણસોને બચાવવા ગયા. લોકોને પૂછે, તમને બચાવીએ તો શું આપશે? કોઈએ વીંટી આપી, કોઈએ ૫૦૦ રૂપિયા

આપવાના કબૂલ કર્યા, કોમ્પએ કહ્યું તમે જે માગશો તે આપીશું. ખારવાઓએ તે દિવસે અઢળક કમાણી કરી. વઢીલો કહેશે કે એ એમનો હક હતો. માણસની ભીડમાં તેની પાસેથી પેસા કઢાવ્યા હોય તેને કાયદો પણ ગણતો નથી. મને ખતર છે કે પેલા ખારવાઓને વીંટી પાછી આપવી પડેલી. એ પ્રમાણે બે ભાઈઓ લઢે, ને એક જણ બીજા પાસેથી ધાર્યું કઢાવવામાં ઓછો પ્રવીણ હોય, ને વઢીલ પાસે જાય. વઢીલ એની પાસેથી મનમાન્યા પૈસા લે. એ માણસની કફેડી સ્થિતિના લાભ લઈને કઢાવેલા પૈસા છે. એ કરતાં દાકતર કંઈકે સારા છે. તે કંઈ નહિ તો પ્રત્યક્ષ દુઃખ દૂર કરીને પૈસા લે છે !

ત્યારે સૌમાં શ્રેષ્ઠ ધંધો કયો ? હું કહીશ કે મારો ધંધો એ જ શ્રેષ્ઠ છે. દુનિયામાંનું અજ્ઞાન દૂર કરવું એથી સારો ધંધો બીજો કયો હોઈ શકે ? તેથી હું કહું છું કે બની શકે તો દરેક જણે અધ્યાપક થવું. પણ સાથે એમ પણ કહું છું કે મહાવિદ્યાલયમાં અધ્યાપક થવાને બધા ન દોડતા. તમારા કરતાં જેઓ ઓછું જાણે છે, જેઓ ગરીબ છે, તેવાની સેવા કરો, ગામડાંમાં જઈને રહો. ગામડાંના સાચા સેવક ભાઈ છોટાલાલ તમને કહેશે, કે સેવકની કેટલી તંગી છે. કામના ઢગલા પડ્યા છે, પણ માણસ ક્યાં છે ? વ્યાખ્યાનો આપનાર ઘણા મળે, પણ એક ઠેકાણે બેસીને કામ કરનાર નથી મળતા. એ કામ અધ્યાપક કરી શકે. અધ્યાપક એ સંસ્કૃતિનો મિશનરી છે, રાષ્ટ્રીય સ્વમાનનો મિશનરી છે. મોળા પડતા દુર્ગંધ લોકોને રોકે ને શૂર ચઢાવે એ અધ્યાપક. સંસ્કૃતિ, તેજસ્વિતા, બંધુતા, કામ કામ વચ્ચેનો પ્રેમ, સખુરીનો પાક

શીખવે તે અધ્યાપક. મારા વિદ્યાર્થી મિત્રોને હું કહું છું કે તમે જ્યારે અધ્યાપક થાઓ, ત્યારે ધ્યાનમાં રાખજો કે તમે ગરીબોને માટે છો, ગરીબોની સેવા એ જ તમારું વ્રત છે. ગરીબોની દાઝ કોમળે નથી. દાન ઘણા લોકો કરે છે, પણ દાનથી કંઈ ગરીબ ને ગરીબ મરી જવાના હતા? ગરીબોને ગરીબ રાખનાર આપણે છીએ. ગરીબો સામે ન થાય. વીરે નહિ, માટે આપણે તેમને દાનનો દુકડો આપી રીઝવીએ છીએ. દુનિયાનો બોજો ઉપાડનાર ગરીબો છે. સરકાર ચાલે છે તે કેને આધારે? પૈસાદારો પાસેથી લીધેલા ટેક્સને આધારે નહિ, પણ ગરીબ બેઠૂતના આપેલા પાઠપૈસા પર સરકાર નભે છે. અનાજ પણ ગરીબો પકેવે છે. નાણાંનું વ્યાજ ગરીબની જ મહેનતમાંથી આવે છે. મિલમાં માલ સસ્તો તૈયાર થાય, તેનો બોજો પણ ગરીબો પર છે. ગરીબોની દાઝ તમારા મનમાં રહે એ મુખ્ય વસ્તુ છે. એ આગનો યુગધર્મ છે. ગરીબોની દાઝમાં આ રાષ્ટ્રનો ઉદ્ધાર છે. ગરીબોને કાળ નથી દબાવતું? ધર્મશુરુઓ. સાધુસંતો, મહારાજો. શંકરાચાર્યો, વલ્લભાચાર્યો. ઉપદેશકો, સરકાર, વાણીઆ, કાયદા-કોર્ટો, દુકાળ બધાં જ એમને દબાવે છે, ઠરાવે છે. એટલું ઓછું હોય તેમ ધર્મપ્રચારકો એમાં જાતજાતની ખીકોનો કમેરો કરે છે. તારા, શનિ, મંગળ, બળિયાકાકા એ બધાની ખીક. જ્યાં જાઓ ત્યાં ખીક, ખીક ને ખીક જ ભરેલી છે. ધરમાં ખાવાનું ન હોય તો બસે, પણ અમુક દેવ કાપ્યો છે, અમુક ગ્રહ અવળો થયો છે, તેને તો દાન આપવું જ જોઈએ! સમાજ પણ એ દબાવેલાને દબાવે છે. રેલવે કંપની બાકું વધારે તો કંઈ ન બોલાય, પણ મજૂરને એ પૈસા વધારે ન અપાય.

વિલાયતી માલની દુકાનમાં ભાવની રકઝક કરીએ તો પ્રતિષ્ઠા ઓછી થાય, પણ શાકબજારમાં કેટલી રકઝક કરીએ છીએ ! વખત છેને શાકવળી છેતરે તો ! એ બાઈ છેતરી છેતરીને ફેટલુંક છેતરવાની હતી ? બહુ બહુ તો બે આના. અને એ બે આના એ શા માટે મેળવે છે ? જીવવા કે મોજમજા કરવા ? તમને લાગે કે આ મહત્વનો સવાલ નથી, પણ એમાં જ દેશનું ભાવી રહેલું છે. ગરીબોની દાઝ ભૂલીને આપણે નિષ્કુર બન્યા છીએ. મારા એક વરસના જ્ઞાતિવાસ દરમ્યાન મેં જોયું છે કે ગરીબો જ જ્ઞાતિમાં આવે છે. ડાણુ છાતી પર લાથ રાખીને કહી શકે એમ છે. કે ગરીબો વધારે ગુન્હેગાર છે અને પૈસાદાર નથી ? પૈસાદારો પૈસાની મદદથી રાગમાંથી જીટકી બચે છે, ને ગરીબ લોકો જ સપડાય છે. ગરીબો તેટલા જ સાબરમતી જેલમાં આવે છે. અને ત્યાં પણ એમને નસીબે મુશીબતો અને જીવનો લખેલાં હાથ છે. કાયદાનો પણ અમલ કરનાર તો માણસો જ હોય છે ને ! સગ્નમાં પૈસાદાર ગરીબ બને સરખા છે. પણ જેલમાં પૈસાદાર માણસ સહેલાઈથી સગવડો મેળવે છે, મુશીબતોમાંથી જીટકી બચે છે. ને ગિયારા ગરીબો જ સગ્નઓ ભોગવે છે.

ગરીબોનો બેલી આજે દાઝ નથી. એવી દશામાં વિદ્યાર્થીઓની આગળ હું કઈ કરીએમ મૂકું ? જેમને ગરીબોની દાઝ છે, એવાઓને માટે એક જ કરીએમ છે. શ્રુતિ કહે છે દેવો મૂત્વા દેવં યજેત્ । માણસમાં ઈશ્વરી ગુણ આવે, તેના પર ખુદાઈ નરે વરસે તો જ એ પાક છે. એ પ્રમાણે હું કહું છું કે ગરીબ થકને જ આપણે ગરીબોની સેવા કરીએ. પેલા ખીચારા લાચારીથી ગરીબ થાય છે, આપણે સ્વેચ્છાપૂર્વક

ગરીબાઇ સ્વીકારીએ. આપણી તાકાત છતાં આપણે પૈસા મેળવવાની શરતમાં ન દોડીએ, અને ગરીબ થઇને, ગરીબાઈનાં કષ્ટો વેદીને ગરીબોની દાઝ પ્રદર્શિત કરીએ. દેવો મૂત્વા દેવં યજેત્ એ સનાતન સિદ્ધાંત હોય, તો દીનો મૂત્વા દીનં સેવેત્ એ આજનો યુગધર્મ છે. એ કેરીઅર વિદ્યાર્થીઓ આગળ રહે તો આ દેશનો ઉદ્ધાર થવાનો છે. સ્વરાજ્યનો અર્થ ગોરા અમલદારોને બદલે દેશી અમલદારો નીમાય એ નથી, પણ ભણેલા લોકો ગરીબોની સેવા કરતા થાય એ છે; નહિ તો પછી પરરાજ્ય અને સ્વરાજ્ય વચ્ચે ભેદ શો? ગરીબોને અને આપણે સાથે જ રહેવું છે, ગરીબો મરી જશે તો આપણને ખવડાવનાર કોઇ નથી, તેથી ગરીબ થઇને ગરીબની સેવા કરવી, એ આપણો આદર્શ હોવો જોઇએ.

દુકાળથી આપણામાંથી કોઇ મરી નથી જતું, પણ અનાજ પેદા કરનાર લોકો જ મરે છે. કેટલું દુર્દૈવ! એ દશા જોઈને માણસમાં માણસાઈ રહી છે કે કેમ એ વિષે શંકા થાય છે. જલમાં રાવજી કરીને એક બીલ કૂદી હતો. તે પોતાની બહાદુરીનું વર્ણન કરતાં મને કહેતો હતો, કે મેં ત્રણ દુકાળમાં મારાં બાળબચ્ચાંને જીવતાં રાખ્યાં. આ વાત તે પોતાની બહાદુરીના નમૂના તરફે કહેતો હતો, એમાં અભિમાન હતો હતો. એની કરુણ કહાણી સાંભળીને મારી ઓરડીમાં જઈને હું રોઈ પડ્યો. ત્રણ દુકાળમાં પોતાના બાળબચ્ચાંને બચાવ્યાં, એમાં માણસને અભિમાન લેવું પડે એ સ્થિતિ કેવી! એ સ્થિતિમાં માણસ પૈસાદાર થયા માગે, કેરીઅર ખોળે, હજાર માગે, દસ હજાર માગે, એનો અર્થ શો? ગરીબોને મદદ કરવાની તો દૂર રહી, પણ ગરીબોને કુટીએ ત્યારે જ તે કામ

આપે એમ માનનારા ઓછા નથી. મરાઠીમાં એક કહેવત છે કે ‘ખેડુત જેવો દાતા નહિ પણ માર્યા વિના દેતા નહિ.’ આ રાક્ષસી સિદ્ધાંત જ કાયમ રહેવાનો હોય તો સ્વરાજ્ય ક્યારે મળશે, કઈ રીતે મળશે, અને શા માટે મળશે? ગરીબોની દાઝનો એક જ ધર્મ આપણે પાળતા થઈ જઈશું, તો બાકીનું બધું મળી રહેશે, અને ઇશ્વરનો આશીર્વાદ વરસશે.

કિમરેઠ એ શહેર પણ નથી, તેમ ગામડું પણ નથી. જેમને કિચ્ચ કેળવણી મળવાનું ભાગ્ય પ્રાપ્ત થયું છે, તેવા વિદ્યાર્થીઓને કહું છું કે શહેરમાં જાઓ, ત્યાં તમારી સાથે ગામડાની સાદાઈ અને તેજસ્વિતા લઈ જાઓ. ગામડાનો ચેપ શહેરને લગાડવા જાએ, શહેરનો ચેપ લેવા નહિ જતા. ગામડાંના વિદ્યાર્થી શહેરમાં જાય છે, ત્યારે મુંઝવણમાં પડે છે, અને પછી શહેરના વિદ્યાર્થીઓનું અનુકરણ કરવા લાગે છે. શહેરની ટાપટીપ અને બાહ્ય વિવેક પાછળ દંભ ખૂબ રહેલો હોય છે. શહેરના લોકોમાં ગરીબોની દાઝ નથી હોતી, હૃદયને મારીમારીને કેળવેલો (Polish) ઓપ હોય છે. એના ચેપ તમને નહિ લાગવા દેતા. તમે શહેર અને ગામડા વચ્ચેની કડી બનો. શહેરના સારા સંસ્કારો હોય તે અહીં લાવો, અને ગામડાંઓમાં પણ ફેલાવો. ગરીબોની સેવા કરો. ગરીબોની સેવા કરો એ વિના બીજું કશું મારે કહેવાનું નથી.

નાના વિદ્યાર્થીઓને હું કહું છું કે ખૂબ તોશાન કરો, દબાઈ નહિ જતા, પ્રાણનો ખૂબ વિકાસ કરો, ખૂબ અખતરા કરો, ટાઢતડકામાં ફરો, જંગલ, પાણી અને ઝાડ સાથે દોસ્તી બાંધો, પુરુષાર્થ વધે એવું કંઈ કરો, અખાડામાં જઈને શરીર કસો, અને એ બધા ઉપરાંત જબરદસ્ત ગરીબને કનડે,

ત્યારે ગરીબનું ઉપરાણું લઈને મારવા જાઓ. પછી તમે જ્ઞેશો કે મારવામાં લાભ નથી, પણ સમજાવવામાં છે. પણ તમારામાં ગરીબનું ઉપરાણું લેવાની વૃત્તિ અને શક્તિ પણ હોવી જોઈએ. એનો અર્થ એ નથી કે તમે બધો વખત ઘર બહાર ફર્યા કરો. માઆપની સેવા જે નથી કરતો, તે ચારિત્ર્યશાળી નથી થઈ શકતો. સેવા માઆપની કરવી અને આજ્ઞા ગુરુની માનવી. તમારું કલ્યાણ માઆપ બરોબર સમજી શકતાં નથી. એ તો ગુરુ જ વધારે જાણે. તેથી આજ્ઞા તો ગુરુની જ માનજે. ખૂબ મહેનત કરતાં શીખજે. નવરાશ એ શરીરનો કાટ છે. શરીર અને બુદ્ધિને કસરત આપતા રહેજે. ઉપરાંત મુસાફરી કરજે. મુસાફરી કરવાથી અનુભવ મળે છે, દેશની પરિસ્થિતિની માહિતી મળે છે, દેશમાં ગરીબ કોઠો કેવું કપ વેડે છે તેની ખબર પડે છે. છેવટે એક જ શબ્દ કહીશ. કે તમે ઝટઝટ પરણી નહિ બેસતા. પરણેલા કેટલાયે વિદ્યાર્થીઓએ મને તેમનો અનુભવ કહ્યો છે. કે પરણ્યા પછી તેઓ નબળા પડ્યા છે, વિદ્યાર્થીદેશાનું જે આદર્શ ચિત્ર દોરેલું તે ઊડી ગયું છે. નાતજાતના ઝગડા અને ચર્ચા છોડી દો. લેખોથી નામના વધારવાનો લોભ છોડી દો. ગરીબોમાં. આ દીનદુ.ખીઆનો બેલી છે, એવી નામના મેળવો, તો હૃદયનો પણ તમારી પર આશીર્વાદ ઉતરશે, અને દેશને પણ તમે સ્વતંત્રતા અપાવી શકશો.

(૨)*

સૌ—તમે પરમ દિવસે તમારા ભાષણમાં ગરીબોની સેવા કરવા વિષે કહ્યું એ ગરીબો કયા ? મને ગુજરાતના પાંચે

*આગલા ભાષણ પછી થયેલું.

જીજ્ઞાસા અનુભવ છે. હું તો ગરીબો ક્યાંયે જોતો નથી. બીલ લોકો છે તેમને પહેરવાને કપડાં નથી મળતાં, પણ તેની તેમને જરૂર નથી અને અસંતોષ પણ નથી. જેમ મને મોહર નથી મળતી તેના મન અસંતોષ નથી તેમ બીલોને કપડાંનું છે. વળી જે લોકોને ખાવાનું નથી મળતું તેઓ પોતાની કમાણીનો દુર્વ્યય કરે છે. એવા લોકો ગરીબ રહે એમાં શી નવાઈ ? અને આપણે એમાં શું કરી શકીએ ?

જૉ—ગુજરાતના તમારા અનુભવને હું માન આપું છું. તમે એકલા ગુજરાતની દૃષ્ટિએ વિચાર કરો છો, હું આખા હિંદુસ્તાનની દૃષ્ટિએ કંઈ છું. બિહારના લોકોની શી દશા છે તે તમે જાણો છો ? ગાઉનાં ગાઉ લાંબાં પાકથી લીલાંછમ શોભી રહેલાં ખેતરોવાળા ભૂમિમાં ખેડુતો અને ગરીબોને સત્તુ શકીને રહેવું પડે છે. બિહારની સ્ત્રીઓ એકથી બીજા લુગડાને અભાવે નહાઈ નથી શકતી. ઓરિસ્સાની દશા એથીયે ભૂંડી છે. કસ્તુરબા જ્યારે જ્યારે ઓરિસ્સાની વાત કરે છે ત્યારે ત્યારે તેમની આંખમાં પાણી આવે છે. તેઓ કહે છે, ‘ત્યાંનાં હાડપિંજરો અમારી પાસે આવીને કહે કે અમારી લાજ ઢાંકો, અમને ખાવાનું આપીને જીવડો.’ કર્ણાટકમાં પણ એવી જ દશા છે. મહારાષ્ટ્રનાં ગામડાં વિષે હૈરોલ્ડ મેને પેલું પુસ્તક લખ્યું છે તે વાંચી જુઓ. આ શું ગરીબાઈ નથી ? ગરીબો કમાણીનો દુર્વ્યય કરે છે તેને આપણે અટકાવી શક્યા નથી, કારણ આપણે તેમનાં જીવનમાં પ્રવેશ કર્યો નથી. ગરીબ મજૂરને ખાવાનું નથી મળતું તેથી જ તે શરાબ પીએ છે. ખાવાનું નથી મળતું તેથી જ શરાબ પીએ છે એ ચોક્કસ વાત છે. ગુજરાતમાં ગરીબાઈ એટલે દરજ્જે ન હોય એમ કદાચ

સંભવે. ગુજરાતી વેપારીઓ ગુજરાતના ગરીબોને ચૂસીને ધનવાન નથી થતા પણ બહારના ગરીબોને ચૂસીને ધનવાન થાય છે. હું એકલા બીકેને ગરીબ નથી કહેતો. ખેતીનું કામ કરનાર લોકો પણ ગરીબ છે. મધ્યમ સમાજની સ્ત્રીઓ પણ ગરીબ છે. જે વર્ગ ખીજની મહેનત પર જીવે છે, મહેનત કરે છે તેના કરતાં વધારે ખાય છે તે વર્ગ ગરીબ નથી. ખીજનો બોળે વહેનાર વર્ગ તે ગરીબ છે. આજના અન્યાયથી આપણે એટલા બધા ટેવાઈ ગયા છીએ કે આપણને કંઈ લાગતું જ નથી. નહિ તો આપણે આમ ન બોલીએ. ઘઉં મારે માટે ને કાદરા ગરીબને માટે એ ન્યાય કયો ?

પેલા બાઈ—ગરીબોને રોજીદો ખોરાક પૂરતો મળે એટલે બસ છે. કાદરા મકાઈ જેવા ખોરાકને તો એમનાં હાડકાં ટેવાઈ ગયાં હોય છે, એટલે એમને ઘઉં જેવા ખોરાક સદે પણ નહિ.

જ૦—એ જીવનશાસ્ત્ર ખોટું છે. હું ચૌદ વર્ષનો થયો ત્યાં સૂધી ચોખ્ખા પર જ રહેતો. ખીજ અનાજને ઓળખતો પણ નહિ. ઘઉં અમારે ત્યાં વારતહેવારે જ વપરાતા. આજે હવે હું ઘઉં જ ખાઉં છું, ચોખ્ખા લગભગ મૂકી દીધા છે. એટલે અમુક ખોરાકને હાડકાં ટેવાઈ ગયાં છે એ તમારું કહેવું ખોટું છે.

સ૦—એમાં દયા ખાવાપણું શું છે ? મોટરવાળાના પ્રમાણ-માં હું પણ ગરીબ છું, છતાં મોટરવાળો મારી દયા ક્યાં ખાય છે ?

જ૦—બરાબર, મોટરવાળો મારી દયા ન ખાય ને હું ગરીબની ન ખાઉં ! એટલે આજે જે (અ)વ્યવસ્થા છે તે જ બલે રહે એમ તમારું કહેવું છે એ હું બરાબર સમજું છું.

સ૮—ગરીબને જિંદગીની જરૂરિયાતો મળે એટલું બસ નથી ?

જ૦—જિંદગીની જરૂરિયાતો એટલે શું ?

પેલા ભાઈ—અન્ન અને વસ્ત્ર.

જ૦—અને અજ્ઞાન !

સાચે જ હું મારું દુઃખ પ્રગટ કરું છું, ટોળ નથી કરતો.

પેલા ભાઈ—હા, હા, એમને સાચું જ્ઞાન આપવું. જોઈએ એમ તો હું કહું જ છું. એ લોકો તેમના અજ્ઞાન પૂરતાં જ ગરીબ હોય છે. એ અજ્ઞાન જાય તો એ ગરીબ નથી.

જ૦—ગુજરાતના પાંચ જિલ્લાનો તમને અનુભવ છે, પણ સમગ્ર ગુજરાતનો મને વધારે અનુભવ છે. જેલમાં ઘણા—લગભગ બધા કેદીઓને હું મળ્યો છું. હું ક્વેરંટાઇનમાં હતો ત્યારે નવો કેદી આવે તે પહેલા ૧૦ દિવસ મારા સહવાસમાં રહે. ધારાજી, બીલ, નટ વગેરે ગુજરાતની તમામ કોમોના લોકો આવતા. બલુચી અને મુલ્લા પણ આવતા. ઊંચી કોમના લોકો, વકીલો, રાજદારી કેદીઓ પણ હતા. ગુજરાતની એક સુંદર નાનકડી આવૃત્તિ—નાનું સરખું ગુજરાત બની ગયું હતું. એ બધા કેદીઓની વાતો હું સાંભળતો. એક જણે અનાજની એક પોટલી ચોરેલી. ત્રણ દિવસનો ભૂખ્યો હતો એટલે ચોરી કરી. તમે ગુજરાતમાં ગમે તેટલા ફરો તો પણ તમે આવા દાખલા નહિ જુઓ, જોઈ નહિ શકો. તમે તો માની બેઠા છો કે પરમાત્માએ જે વ્યવસ્થા કરી રાખી છે તે ઠીક છે.

સ૦—માણસ ચોરી કરે તેને સજા ન થાય ?

જ૦—સજામાં કંઈ વિચાર હોય કે નહિ ? મારો અનુભવ તમને કહું ? મારે ત્યાં વિદ્યાર્થીઓ આવે ને એકાદ સુંદર ચોપડી

જેમને લઈ જાય. જાણે કે કાકા આ ચોપડી આપવાના નથી, એટલે કહ્યા વિના લઈ જાય. [જાણેલા બધા આવું કરે છે. જાણેલાઓમાં હજી આ ગુંડો નથી ગણાતો. મેં પોતે પણ એવું ક્યાં નથી કર્યું? મારા ઘણા મિત્રોની ચોપડીઓ મારી પાસે ભેગી થયેલી. વાંચવા આણવી ને પાછી આપવાની દરકાર નહિ. પછી એક દિવસ પશ્ચાત્તાપ થયો એટલે બધા મિત્રોને કહી દીધું કે તમારી ચોપડીઓ મારી પાસે છે. પણ હવે તે પાછી આપવાની દાનત નથી.] એને તમે ચોરી નહિ કહો? છતાં એમને તમે જેલમાં મોકલો છો? ત્યારે પેલો ખિચારો ત્રણ દિવસનો બૂખ્યો, એણે એક નાનકડી પોટલી ચોરી. એને ત્રણ વરસની સગ્ગ! ફરીવાર કરે તો સાત વરસની સગ્ગ! એ લોકો પણ એ સ્થિતિને ટેવાઈ ગયા છે. જેલમાં પણ એમને નસીબે સવારથી સાંજ સુધી માર, માર ને માર! એમાં શું એમને આનંદ આવતો હશે? પણ કરે શું? ઘણા તો ત્રણ ત્રણ વાર જેલમાં આવેલા હતા. પોતાનું રૂતાનત જેવું ને તેવું મને કહેતા. કહેવામાં છેતરતા નહિ એની મને ખાતરી થઈ. હું એ લોકોની પડખેની ઓરડીમાં સૂઈ રહેતાં. એકવાર એ જણ અંદરઅંદર વાતો કરતા હતા. વાતવાતમાં એક જણ કહે, 'પેલો ખિચારો શાને સારૂ જૂહું બોલે? ખિચારો મરીબ છે.' 'મરીબ છે' એટલું કારણ પેલાની ખાતરી કરવાને બસ હતું. એ લોકો સમજે છે કે જૂહું બોલવાનો ઇન્કારો તો મોટા લોકોનો જ હોય છે. દરેકેદરેક કેદીએ પોતપોતાની ચોખ્ખેચોખ્ખી વાત કરેલી. એ પરથી મેં જોઈ લીધું કે ગુજરાતમાં પણ બૂખમરો છે. હાડકાં આપણે રસ્તા પર નથી જોતા તેથી શું?

પરમ દિવસે મારે વઝીલોની બદનામી નહોતી કરવી. મારા ઘણાખરા ગુરુ વઝીલો છે. વઝીલો ઘણા તો સજ્જન હોય છે. દેશની જાગૃતિમાં વઝીલોનો મોટો હાથ છે. ડાકટરો પણ કેટલાયે સરસ સેવા કરે છે. મારે તો છોકરાઓને કહેવું હતું કે તમે એ કરીઅર નહિ શોધતા, પણ અધ્યાપકો થાઓ. દેશમાં અજ્ઞાન છે, ભૂખમરો છે, તે ફેડવા માટે તમે સંસ્કૃતિના મીશનરી થાઓ. પૈસાથી ભૂખમરો નહિ મટે. દેશમાં અજ્ઞાનના ઢગ પડ્યા છે તે દૂર કરવા તત્પર થાઓ.

પેલા ભાઈ—હા, અજ્ઞાન ભારે છે ને તે દૂર કરવું જોઈએ, એ મને કખૂલ છે.

જૃ૦—તમે એ કખૂલ કરો છો. એથી મને ભારે દુઃખ થાય છે. કોઈ વસ્તુને વિષે કંઈ જ ન કરવું હોય એટલે એને કખૂલ કરી લઈએ છીએ. હા, એ તો કખૂલ! એમ કહીને એને અભરાઈએ ચઢાવીએ છીએ. એને અંગ્રેજીમાં Sheiving up કહે છે. અમુક વાત કખૂલ એટલે એની ચર્ચા જ ન કરવી! આ સવાલને પણ એમ કખૂલ કરીને અભરાઈએ ન ચઢાવો.

સ૦—ત્યારે ગરીબ કોણ?

જૃ૦—જેની પાસે પોતાની જમીન ન હોય છતાં જે જમીન પર કામ કરે તે ગરીબ. કારકુનો પણ ગરીબ છે. તેઓ તો મજૂરો કરતાં પણ નિકૃષ્ટ છે. એમને દેખાવ સરસ રાખવો પડે છે. તેઓને કેટલી અગવડ વેઠવી પડે છે! એમની સ્ત્રીઓને દવા, અનુકૂળ ખોરાક, આરામ એ બધું મળે છે ખરું? એને મધ્યમ વર્ગ કોણ કહે? એ મધ્યમ વર્ગ ગણાય છે એ દંભ છે. જેઓ દુનિયાનો ભાર વહે છે, જેમને તેમની મહેનતના

પ્રમાણમાં કશું મળતું નથી, જેઓ મોટરમાં બેસવાને લાયક છે છતાં જેમને મોટર મળતી નથી, માત્ર મોટર તળે કચરાય ત્યારે જ જેમનો મોટર સાથે સંબંધ થાય છે, તે ગરીબ છે. એમને માટે તમે કશું કરવા નથી માગતા. તમારી આંખોમાં આંસુ પણ નથી આવતાં. પરમાત્માએ કરી મૂકેલી છે તે વ્યવસ્થા સારી છે એમ માનીને તમે નિશ્ચિંત બેઠા છો.

સૌ—ગરીબોને ખરું જ્ઞાન આપીએ એ જરૂરનું છે, ને હું એ જ કહું છું.

જૌ—તમે ખરા જ્ઞાન પર ખૂબ ભાર મૂકો છો, પણ તમને ખબર છે કે ગરીબોને ખરું જ્ઞાન મળ્યા પછી તમારી દશા શી થવાની છે? પછી તમે અધર્મ ઉપર જીવી શકવાના નથી. એક દિવસ પણ મજૂરી કર્યા વગર આખી જીંદગી ગુજારવાનાં સ્વપ્નો તમારે છોડી દેવાં પડશે. ગરીબોને ખરું જ્ઞાન થાય પછી તેઓ તમને સુખે નહિ બેસવા દે. એમને ખરું અર્થશાસ્ત્ર જાણવા દો. પછી તમે મોજમજા નથી કરી શકવાના. ગરીબો સ્વતંત્ર અને સજ્ઞાન થાય એટલે આપણને બધાને માણસ તરીકે જીવવું એનો અર્થ શો તે ખરાબર સમજાશે. આજે તો ગરીબો પશુ પેઠે, પશુથી પણ નપાવટ સ્થિતિમાં જીવે છે. અન્ત્યજને તો અડતાં પણ આપણે અમડાઈ જઈએ છીએ.

સૌ—ઘણીખરી જગાએ તો અન્ત્યજને પોતે જ અડવાની ના પાડે છે, ને પોતાને ન અડવા આપણને ચેતવે છે.

જૌ—એ સ્થિતિમાં એમને સમાધાન છે એ ખતાવે છે કે આપણે કેટલા પાપી છીએ. એમની સ્થિતિ તો આપણે બગાડી જ, પણ સાથે મન પણ બગાડ્યું! એમને ધર્મ કેમ ન મળે?

તમે એટલું જાણો કે સિંધના ગરીબ મુસલમાન ખેડુતો એક ટંક જમ્મે ને પછી બે ટંક ભૂખ્યા રહીને ફરી જમ્મે છે. તેનાં કારણો પછી શોધજો. જ્યાં સૂધી એ ગમે તે કારણસર બે ટંક ભૂખ્યા રહેતા હોય ત્યાં સૂધી મારે માથે એની જવાબદારી છે એમ દરેકને લાગવું જોઈએ. બીજાનું ગમે તે થતું હોય, મારે તો અમુક વસ્તુ જોઈએ જ, અમુક મોજશોખ જોઈએ જ, એ સ્થિતિ કેવી ? પેલા ગરીબોની સ્થિતિ માટે આપણે જવાબદાર નથી ? આપણે એમને માટે કશું કર્યું નથી. હવે જ્યારે જરૂર પડી છે ત્યારે એ લોકોને વીનવીએ છીએ કે તમે અમને મદદ કરો.

સ૦—પણ પેલા લોકો પૈસાનો દુર્વ્યય કરે છે તે ? મજૂરને ૧૨ આના ખાસા મળે, પણ તેમાંથી તો દારૂ પીવા જોઈએ ! પછી સુખ ક્યાંથી રહે ?

જ૦—દારૂ ન પીએ તો બિચારો શું કરે ? ૧૨ આનામાં ૧૨ જણનાં પેટ ભરવાનાં હોય. એને થઈ જાય કે આમાં શું ખવડાવું ? ને કોને ખવડાવવું ? માટે લાવ એક રાત તો એ ચિંતા ભૂલી જાઉં. એમ કરીને ભૂખનું દુઃખ ભૂલી જવા એ દારૂ પીએ છે. એ બધી શરૂ ક્યાંથી થાય છે એનો તમે વિચાર કરશો તો માફ કહેવું સાચું લાગશે.

પેલા ભાઈ પોતાનો અનુભવ વર્ણવવા લાગ્યા. એકવાર મારે એક ગામથી બીજે ગામ જવાનું હતું. મારી સાથે બે વેઠિયા આપેલા હતા. મેં એમને મુસાફરીમાં અને પેલે ગામ જઈને ખાવાને રોટલા પણ આપેલા. બીજા તો એટલું પણ ન આપે, આપવાને બંધાએલા નહિ. પેલા વેઠિયા એટલેથી રાજી ન થયા. એમને બે આના પણ દારૂ પીવાને આપ્યા હોત તો ખુશ થાત.

એ ઘણું કચવાયા, પણ એમને મેં પૈસા ન જ આપ્યા. આવી આ લોકોને ટેવ પડી ગઈ હોય છે કે દારૂ પીધા વિના ન જ ચાલે.

જ૦—એ તો તમે સાફ કહ્યું. પણ તમને ખીજું પૂછું, તમે વેઠ લીધી ખરીને ?

પેલા ભાઈ કહે—એ તો ત્યાં વેઠનો રિવાજ જ હતો. કેટલાક પ્રદેશોમાં ને સંજોગોમાં વેઠ આવશ્યક હોય છે.

જ૦—હું કહું છું કે વેઠ આવશ્યક છે એમ કહેનાર રાક્ષસ છે. તેવા માણસનો આત્મા ડૂબી ગયો છે.

પેલા ભાઈ—રાક્ષસપણાનો આક્ષેપ સ્વીકારીને પણ હું કહું છું કે વેઠ કેટલાક સંજોગોમાં જરૂરની છે. માણસ ડૂબતો હોય તો તેને બચાવવા વેઠ જરૂર લેવાય. આગ લાગી હોય ત્યારે ફૂંચામાંથી પાણી ખેંચાવવા વેઠ જરૂર લેવાય. આગ લાગે છતાં માણસો મદદ ન આવે એ કેમ ચલાવાય ?

જ૦—શા સાર આવે ? પણ તમે કહ્યું એવા દાખલા બનતા જ નથી.

પેલા ભાઈ—સમાજને ખાતર જરૂર વેઠથી કામ લેવાય.

જ૦—પણ તમને પ્રથમ પૂછું કે આવી સમાજને આવશ્યક વેઠ ગરીબો પર જ શા માટે પડે છે ? મામલતદારને કેમ કોઈ વેઠમાં પકડી લઈ જતું નથી ? મીલમાલિકોને કેમ કોઈ વેઠ વળગાડતું નથી ?

પેલા ભાઈ—પૈસાદાર પાસેથી પણ સમાજને સાર જરૂર પડ્યે પૈસા જબરદસ્તીથી લેવાય એમ હું માનું છું.

જ૦—આ તો બોલશેવિકની દલીલ સહ. સ્વામી વિવેકાનંદે કહેલું કે ‘જાલિમપણું અને ગુલામી એક જ સિક્કાનાં બે પાસાં

છે!’ એ વચનની ખાતરી મને થઈ ગઈ છે. જલિમ તે જ ગુલામ બને છે, અને ગુલામ છે તે જ રાક્ષસ બની શકે છે.

સૌ—સમાજસેવાને સાર એટલી જાગરવસ્તી ન કરાય?

જૌ—સમાજસેવાને સાર દુષ્ટતા! જહનમમાં જાય એવી સમાજસેવા.

સૌ—નદીમાં માણસ ડૂબતાં હોય એને બચાવવા માછી હોડી ન મૂકે ત્યારે તેના પર શું બળજબરી ન વાપરવી?

જૌ—હું એવી સ્થિતિ કલ્પી જ નથી શકતો. ગરીબ વર્ગમાં તો હજી સૂઝી મેં એવો માણસાઈ વિનાનો માણસ જોયો જ નથી પૈસાદારમાં કદાચ હોય. પેલા માછીને તમે સમજાવીને કહો કે ચાલ; તારી હોડી લઈ લે, હું પણ તને એ ચલાવવામાં મદદ કરીશ, તો એને હિંમત આવશે ને એ તૈયાર થશે.

શા માટે આમ ગરીબોનું અપમાન કરો છો? હું તો એવા દાખલા કલ્પી જ શકતો નથી. અને આ હું કેવળ તર્કને ખાતર નથી કહેતો. મેં ગરીબો સાથે રોટલા ખાધા છે, આગ લાગી હોય ત્યાં પંપ ખેંચ્યા છે, ખેતરમાં કામ કર્યું છે. મેં એક પણ ગરીબ એવો નથી જોયો જે હૃદયધર્મને ખેવફા નીવડ્યો હોય. તમે —ના અન્યજ્ઞેની વાત સાંભળી છે? અન્યજ્ઞેનાં છાપરાં બળી ગયાં ત્યારે મદદે કોઈ ન ગયું. પણ ઉજળી કોમનાં ઘર બળવા લાગ્યાં ત્યારે અન્યજ્ઞે ત્યાં ગયા ને કહ્યું, અમને અડવા દો, તો અમે આગ હોલવવામાં મદદ કરીએ. પેલા કહે, હા હા હમણાં તો હોલવો, માલ બચાવો, પછી ઘોઘ નાખશું. તમે કહો છો કે ગુજરાતમાં ગરીબાઈ ક્યાં છે? માણસાઈ જ નથી પછી ગરીબાઈનો સવાલ ક્યાં રહ્યો?

આ પાપ કરનાર બધા છે. એમાંથી પશ્ચાત્તાપ કરનાર પાંચ પચીસ નીકળે. પ્રાયશ્ચિત્ત તો પાપ કરનાર બધાએ કરવું જોઈએ. ગરીબોની સેવા એ પાપનું પ્રાયશ્ચિત્ત છે. છોકરાઓને કરીઅર ભૂલાવીને ગરીબોની સેવા એ જ કરીઅર છે એમ મારે કહેવું છે. વિદ્યાર્થીઓ વિષે મને આશા તો છે જ. મહા-વિદ્યાલયના વિદ્યાર્થીઓએ કંઈ ઓછી આશા નથી આપી. એમને હું ઠપકો ગમે એટલો દઉં, એમની ખામીઓ ગમે તેટલી બતાવું, છતાં એમનું સાફ કામ કેમ ભૂલાય? પરિક્ષિતલાલ જેવો સ્નાતક મહાવિદ્યાલય છોડીને કરીઅરનો વિચાર કર્યા વિના અન્યજની સેવા કરવા જાય એને હું ન પૂછું? પેટ્ટી કરીઅરની વાત તો વિદ્યાર્થીઓ રોજ સાંભળતા હોય. અમારો વારો તો વરસમાં ત્રણ દિવસ આવે. તે વખતે અમે કહીએ કે એ કરીઅર નકામું છે. હવે તમે અગ્નિ દૂર કરનાર ભંગી થાઓ. અગ્નિ એ પણ એક જાતની મંદકી છે.

પેલા ભાઈ—હા, હા, એ દૂર કરવાના પ્રયત્નની જરૂર તો છે જ.

જ૦—હા, જરૂર છે એટલું તો તમે કહેવાના. એથી વધારે તમારે બીજું કંઈ કરવું નથી. પણ આપણે વેઠની વાત પરથી આડા ઉતર્યા. હવે મૂળ વાત પર આવીએ. મેં પરમ દિવસે જે રાવજીનો દાખલો આપ્યો તે પણ ગુજરાતનો છે. એ રાવજી ખૂબ મગફળીથી મને કહેતો હતો કે મેં એકલાએ જ ત્રણ દુકાળમાં મારાં બૈરીછોકરાંને જીવતાં રાખ્યાં ! અને આ વાત એ રોદધ્યાં રડવા નહિ પણ પોતાની બહાદુરી જણાવવા કહેતો હતો, અભિમાનપૂર્વક કહેતો હતો. એ પોતાને ‘રાવજી’ પણ નહોતો કહેતો, ‘બીલરાબ્બ’ કહેવડાવતો હતો.

એણે કહ્યું કે ‘હવે ફરી જેલમાં આવીશ તો મરવા માટે. મને આ લોકોએ ત્રણવાર વિનાવાંકે પૂર્યો છે. અરે, મારાથી જંગલોમાં ખેતી ન થાય, ગામમાં ઘરમાં ન રહેવાય. વગરવાંકે આટલી સજા ? બિચારો જેલમાં મઝામાં રહેતો હતો. ગાય, નાચે, ફૂદે ને મોજ કરે ! પહેલીવાર પકડાએલો તે એક નાના સરખા ગુન્હા માટે.

સ૦—એ તો નાના ગુન્હામાંથી જ મોટો થાયને ?

જ૦—ના, નથી થતો. તમે તર્કશાસ્ત્ર જાણો છો, માનસ-શાસ્ત્ર નથી જાણતા. મેં તમને ચોપડીવાળાનું દૃષ્ટાંત આપ્યું તેમાં ચોપડીવાળા શું કરે છે ? છતાં એ માણસો બીજી રીતે તો અણીશુદ્ધ હોય છે. ચોપડી વિષે તો સૌની એવી સમજ જ બંધાએલી. નોકર ઘણા એવા હોય છે જે ઘરમાંથી ખાવાનું ચોરે, પણ રૂપિયો પડ્યો હોય તેને અડે પણ નહિ. અમારે ત્યાં આવો એક નોકર હતો. એની એવી સમજ બંધાઈ ગએલી કે ખાવાનું લેવામાં તો પાપ ન ગણાય. લુચ્ચામાં લુચ્ચા લોકો બહાર રહી જાય છે ને નિર્દોષ બિચારા ગરીબો જેલમાં આવે છે. કેવું ધૂળ જેવું શાસ્ત્ર લખે તમે બેઠા છો ! જેલમાં એક માણસ આવેલો, સાવ બાધો, મોઢા પરથી માખ પણ ન બેઠે એવો. એને ખબર પણ ન હતી કે જેલ એટલે શું, ને પોતે ત્યાં શા માટે આવ્યો છે, ને કેટલા દિવસને માટે આવ્યો છે. બીજો એક માણસ આવેલો. ગામનો તલાટી ખૂનમાં સડોવાએલો. તેણે આને કહ્યું કે મારે બદલે તું જ, હું તારા બાળબચ્ચાને જિંદગીભર પાળીશ. આ બિચારો આગળ થયો. એણે તલાટીને કહ્યું, તું બૈરીછોકરાનું પોષણ કરવાની વાત કરે છે એ તારી ભલમનસાઈ. નહિ તો કેણુ જાણે ક્યારે

હું ઝપાટામાં આવી જાઉં એનું શું કહેવાય ? ત્યારે મારાં ઐરી-છોકરાંને કોઈ પાલવે ? માટે ચાલ આ ફેરે જ જાઉં. આ કવી દશા ! આવા દાખલા તો મારી પાસે કેટલાય છે. ગરીબો માર્યા જાય છે ને પૈસાદાર છૂટી જાય છે એ આજનો કાયદો ! ક્યે મોઢે તમે ગરીબોની સામે બોલી શકો છો ? તમે ગરીબોને જોયા છે, ઓળખ્યા છે, એમને પ્રેમ બતાવ્યો છે ? ગોધરે જાઓ! કોઈવાર ત્યારે અન્યજ આશ્રમમાં જાવો. ત્યાં છોકરાઓ આપણે જઈએ એટલે આપણને વળગે છે. એવું પ્રેમનું, માણસાઈનું વર્તન એમણે કોઈ દિવસ જોયું જ નથી. એટલું વહાલ એમને કોઈએ ક્યું જ નથી. એ છોકરાઓની આંખમાં જે ઝળઝળિયાં આવે છે તેમાં જ આપણને બહુ મળી રહે છે.

પેલા ભાઈ—હા, હું ગોધરે જઈશ ત્યારે ત્યાં જરૂર જઈશ. મને એવી બાબતમાં રસ છે.

આ સંવાદમાં વચ્ચે એક બીજા ભાઈએ સવાલ પૂછ્યો, તમે બધાને અધ્યાપકો થવાનું કહ્યો છો, તે બધાએ એ એક જ ધંધો કરવો કે કેમ ? બધા એ ધંધાને લાયક પણ હોય ખરા ?

જા—કેટલાક તો અધ્યાપકના ધંધાને માટે નાલાયક હોય. પણ ઘર બળતું હોય ત્યારે આપણે બધાને બોલાવીએ છીએ. જેને પાલવે તે આવે. રાષ્ટ્ર પર આક્રમ આવી હોય ત્યારે શ્રમવિભાગ ન ચાલે. અને હું કહું છું તે કંઈ આખા હિન્દુસ્તાનને નથી કહેતો. આખું હિન્દુસ્તાન માંડે સાંભળે પણ નહિ. છતાં પરિસ્થિતિ એવી છે ખરી કે બધા જ વિદ્યાર્થીઓ અધ્યાપક થાય તોપણ તે અનુગતું નથી. જર્મનીમાં જેમ દરેક જણને લશ્કરી તાલીમ પાછળ ફરજિયાત ત્રણ વરસ આપવાં પડે છે તેમ આપણે ત્યાં એવો નિયમ કેમ ન હોય

કે મહાવિદ્યાલયના અભ્યાસ પછી દરેક જણ પાંચ વરસ તો લીધેલી વિદ્યા આપવામાં જ ગાળે ને પછી જે ધંધો કરવો હોય તે કરે? હું અધ્યાપક થવાની વિનંતિ તો જરૂર બધાને કરું. બધાને માટે એ કાર્યમાં સ્થાન છે. દેશમાં શું અજ્ઞાન ઓછું છે? વહેમો ઓછા છે? વહેમોથી આપણે ઓછા પીડાઈએ છીએ? આપણે હિન્દુઓ વહેમોને લીધે કેટલા નબળા પડ્યા છીએ! બીક, બીક ને બીક આપણામાં એટલી પેસી ગઈ છે કે જાણે આત્માની જગા બીકે જ લઈ લીધી છે. માણસનું મધ્યબિંદુ જ બીક થઈ ગઈ છે. આ વહેમો દૂર કરવાની જરૂર નથી શું? લોકોને કંઈક રચનાત્મક (constructive, positive) આપવું જોઈએ, જેથી પેલું જૂનું નીકળે. એને સાડે લોકોની જોડે સહાનુભૂતિથી વર્તવું જોઈએ. એ વ્યાખ્યાનોથી નહિ બને. લોકોમાં જન્મને સ્થાયી રહેવું જોઈએ, એમના સ્વભાવ રીતરિવાજો અને મુશ્કેલીઓ આજખવાં જોઈએ. બીલોના સેવકોને હું કહું છું કે તમે બીલો પાસે શરાબ છોડવો, પણ માંસ છોડવાનું નહિ કહેતા. ક્યે મોટે કહી શકશો? માંસના બદલામાં તમે એને માટે ખોરાકની શી વ્યવસ્થા કરી શકશો? તમે મુસલમાનને ચોક્કીદાર રાખો છો, બીલોને કેમ નથી રાખતા? સ્ત્રી સાથે જવું હોય તો તમારે સાથે આરખ જોઈએ. હું કહું છું કે તમે સ્ત્રીનું રક્ષણ પોતે ન કરી શકતા હો તો તમને પરણવાનો હક શો છે? સ્ત્રીની રક્ષા માટે આરખની જરૂર હોય તો આરખ જ એ સ્ત્રીને ન પરણે? કાં તો તમે સ્ત્રીને એટલી નિર્ભય બનાવો, કાં તો તમે પોતે એની સાથે જાઓ. પણ મને બીક લાગે છે માટે આરખ જોઈએ એ કેવો ન્યાય? કેટલી નામોશી! છતાં તમારે એવા હિંસક પેશાની જરૂર જ

હોય તો તમે ભીલધારાળાને કેમ કહો કે તમે માંસ નહિ ખાતા ? હું માંસાહારની હિમાયત નથી કરતો. એથી શક્તિ આવે છે કે કલ્યાણ થાય છે એમ હું જરાયે માનતો નથી. માંસ કહેવાનું તો એટલું જ છે કે ગરીબોની શક્તિ અશક્તિ જોઈને એને સુધારાની સૂચના આપવી જોઈએ. બધા વિદ્યાર્થીઓને હું કહું છું કે તમે ગરીબોની સેવાનું કંઈ ને કંઈ વ્રત લો; પછી તમે અધ્યાપક થાઓ કે બીજા કોઈ ધંધો કરો એ જુદી વાત.

પેલા પહેલા ભાઈએ ફરી પાછો પ્રશ્ન કર્યો. આપણે ત્યાં દારૂનું પિકેટિંગ ચાલ્યું તેને વિષે તમારો અભિપ્રાય શો છે ?

જા—પિકેટિંગને અંગે લોકોને જેટલો ઉપદેશ થયો તેટલું જ તેનું સ્થાયી તત્ત્વ હતું, અને તે ચોખ્ખો લાભ ગણાય. બાકી શરાબ જેવી બધી ત્વરાથી બંધ કરવાના ઉદ્દેશથી આપણે જે પિકેટિંગ કરીએ છીએ તેને હું કિલ્લાના ઘેરાની સાથે સરખાવું છું. ઘેરો બધી બાબતથી મજબૂત હોય તો જ તેમાં અર્થ છે. બીજી બધી બાબતોએ ખૂબ તૈયારી હોય અને એક દરવાજાને ખુલ્લો રાખ્યો હોય તો ઘેરાનો ઉપયોગ શો ?

અને પિકેટિંગમાં બીજી એક વસ્તુ આપણને નડે છે. પિકેટિંગ કરનાર, સમાજસેવાની વૃત્તિથી કરે અને કલાલ પેટનો ધંધો ચલાવે, એમાં ચોડાદારનો ઉત્સાહ લાંબો વખત ટકતો નથી, અને આખરે કલાલની ધીરજ જ ફતેહમંદ નીવડે છે. કોરટમાં જેમ લાંબી કાયદાની જીત છે તેમ આવી લડતોમાં લાંબી ધીરજની જીત હોય છે. બીક બતાવ્યે માણસ ક્યાં સૂધી રોકાવાનો હતો ?

સ૦—પણ માણસને લાંબા વખત માટે ભયભીત કરી મૂકીએ તો તેની કુટેવો ન અટકાવાય ? એની કાયમની અસર ન થાય ?

૪૦—ધધરની કૃપા છે કે માણસ લાંબા વખતને માટે ભયભીત થતો જ નથી. પણ હું તમને કહું છું કે તમે ભયભીત કરીને માણસની પાસે દારૂ બંધ કરાવો તો હું એની પાસે દારૂની બાટલી લઇને જાઉં ને કહું કે લે, નિર્ભયપણે પી. દારૂથી અધઃપતન જરૂર થાય, પણ તે બીકના જેટલું નહિ. ભયભીત દશા કરતાં તો શરાબખાજ પણ ખમાય. માણસ સોવાર શરાબ પીએ એ કદાચ પોસાય, પણ ભયભીત થાય એ ન પોસાય. છેલ્લા પિકેટિંગમાં ભયભીત કરીને દારૂ બંધ કરાવ્યો તોટલું નુકસાન થયું. એવું પિકેટિંગ ન થયું હોત તો સાફ હતું. પાછળથી નિરાશા તો ન જ થાત. પિકેટિંગમાં આપણે ચોખ્ખું દબાવ્યું મૂક્યું. પિકેટિંગની ત્રણ હીલચાલ મેં જોઈ છે—પૂનામાં, બેલગામમાં અને છેલ્લી અમદાવાદમાં. એ ત્રણને અનુભવે હું કહું છું કે જેટલું ધાર્મિક પિકેટિંગ થયું છે તેની અસર કાયમની થઈ છે. મારા મિત્ર ગોવિંદરાવ ચાળગી હવે તો ગુજરી ગયા. તેમણે બેલગામમાં ઘણાં વરસ પર પિકેટિંગ કરેલું તે વખતે એમનું કામ એ સાંભળ્યું નહિ. છેલ્લે ઇન્ડિયન એન્જાનો વાવડ ચાલ્યો ત્યારે ગોવિંદરાવ દવાના બાટલાના બાટલા ને સાબુચોખ્ખાની કાંજની ડોલોની ડોલો લઇને બધે ફરતા ને લોકોને દવા અને કાંજ પહોંચાડતા. એ સેવાને અંતે, પહેલાં જે લોકોએ તેમનું સાંભળ્યું નહોતું તેઓ જ આવીને તેમને પગે પડ્યા ને કહેવા લાગ્યા, ‘તમે અમારા જીવનદાતા છો. હવે અમે દારૂને કદી નહિ અડીએ.’ એ તે સેવા. એની જ અસર કાયમની થાય. છતાં છેલ્લું પિકેટિંગ થયું તે ખોટું થયું એમ હું નથી કહેતો. જેણે એમાં ભાગ ન લીધો એના કરતાં જેણે ભાગ લીધો એને

તો લાભ જ થયો. પેલા ભાગ લેનારે કંઈ નહિ તો પોતાની સહાયુદ્ધિ તો કેળવી ! પેસો બીજો તો પથરો જ રહ્યો. કર્મ જ્યાંયો હ્યકર્મણઃ । પેલાએ તો ચઢવાની તૈયારી કરી. ગીતાએ કહ્યું છે કે તમોગુણ કરતાં રજોગુણ ચઢ્યાતો છે.

પછી બીજા વિદ્યાર્થીઓના સવાસો શરૂ થયા. એક ભાઈએ પૂછ્યું: ગાંધીજી અત્યારે એકતાની જ વાત કરે છે ત્યારે સાથે સાથે રાષ્ટ્રીય શિક્ષણ માટે પણ કેમ નથી કહેતા ?

જ૦—આજે આખા રાષ્ટ્રને માટે ગાંધીજીને સંદેશો આપવો હોય તો તે ખાદીનો જ સંદેશો છે; રાષ્ટ્રીય શિક્ષણનો ઉપદેશ કંઈ આખા રાષ્ટ્રને—બધા પક્ષને આપી શકાય ? આ તો ગાંધીજીએ કહેલું કારણ થયું. પણ મેં મારા મનમાં ગોઠવી રાખેલું બીજું કારણ છે. રાષ્ટ્રીય શિક્ષણ લેનાર વિદ્યાર્થીઓ પાસેથી રાષ્ટ્રે જેટલી અપેક્ષા રાખી હતી તેટલી બધી બર આવી છે એમ તમને લાગે છે ખરૂં ? તમે અમારી કેળવણીની સગવડ કરવાને બંધાએલા છો, પહેલી અમારી સગવડ કરે પછી બીજું બધું; એ વલણ વિદ્યાર્થીઓએ કંઈ ઓછું લીધું છે ? શિક્ષકોમાં પણ સારા ઘણા આવ્યા છે તેમ સાથે હૃદય-દુર્બળ લોકો પણ આવી ગયા છે. મેં દુનિયાના તમામ લોકોના બે વર્ગ પાડ્યા છે: એક પત્નીવૃત્તિવાળા ને બીજા પતિવૃત્તિવાળા. ઘરમાં પત્ની કહેશે, હું મરીમરીને કામ કરીશ, ઘરની વ્યવસ્થા રાખીશ, છોકરાંને સાચવીશ, પણ બહાર કમાવા નહિ જાઉં, જોખમ ખેડવા નહિ જાઉં. પતિ કહે છે, કામ તું કર, કમાવું મારે, સંકટો હું વહોરું. પત્નીવૃત્તિ સલામતી શાંતિ છે, જોખમથી ડરે છે. પેન્શનની લાક્ષણિકતા નોકરી કરતા સરકારી નોકરો પણ પત્નીવૃત્તિના છે. પતિવૃત્તિ આઝાદી ખોળનારી હોય છે.

સંકટ વહોરવાની ધગશવાળી હોય છે. સલામતીનો અણગમો, અનિશ્ચિતતા (Uncertainty)માં આનંદ, એ વીરનું લક્ષણ છે. એવાને તો કરીઅર બંધાય એટલે મરણપ્રાય દુઃખ થવું જોઈએ કે અરે, હવે કશી અનિશ્ચિતતા રહી નહિ. શિક્ષકોએ એ અનિશ્ચિતતાની લહેજત બતાવી નથી.

પણ એટલી તો મારી ખાતરી છે કે બધા લોકો બીજા બધા ઉપાય અજમાવી ચાકીને આખરે રાષ્ટ્રીય શિક્ષણ પર જ આવવાના છે. આપણો તરણોપાય રાષ્ટ્રીય શિક્ષણ જ છે. અને આજે પણ ખાદીથી બીજે નંબરે રાષ્ટ્રીય શિક્ષણને જે મહત્ત્વ અપાયું છે તે તમે જુઓ છો. ગિદવાણીજી જેવાનો રાષ્ટ્રીય શિક્ષણમાં ભોગ અપાયો એ કંઈ ઓછું કહેવાય ? ગિદવાણીજી મહાસભાનું કામ કરતા હોત તો ખરેખર કહું છું કે અદ્ભુત કામ કરત. એટલી સુંદર એમની એ દિશાની શક્તિ છે.

સ૦—આપણી સંસ્કૃતિ જીવંત છે એમ તમે શા પરથી કહો છો ?

જ૦—આપણે આપણો આદર્શ ન ભૂલીએ ત્યાં સુધી આપણી સંસ્કૃતિ જીવંત છે. આદર્શ ભૂલ્યા કે મરી ગયા જાણજો. શ્રીસરોમે પોતાના આદર્શ છોડી દીધા તેથી તે સંસ્કૃતિઓનું મરણ થયું. હિંદુસ્તાનના લોકો ગમે તેટલા હોય છતાં તેમણે આદર્શનો ધનકાર નથી કર્યો. હમણાં હમણાં હવે મરવાની બીક પેઠી છે ખરી. જ્યારથી લોકો ધર્મ નામથી ડરવા લાગ્યા છે, માણસની સહ્યુદ્ધિ પરથી તેમનો વિશ્વાસ ઊઠી ગયો છે, મૂળ આદર્શ વિષે પણ અશ્રદ્ધાળુ થવા લાગ્યા છે, ધર્મવિહીન એવા રાજકારણ પાછળ પડવા લાગ્યા છે

ત્યારથી આપણું મરણ શરૂ થયું છે કહેવાય. ગમે તેટલો પડેલો માણસ પણ આદર્શને માનતો હોય તો તેને કોઈક દિવસ ચઢવાની આશા છે. શરીરમાં પ્રાણ હોય ત્યાં સુધી શરીર ગમે તેટલું ક્ષીણ થયું હોય છતાં જીવ છે એમ આપણે કહીએ છીએ. એટલે આપણે જ્યાં સુધી આદર્શને ઓળખીએ છીએ ત્યાં સુધી હીક છે.

સૌ—તમે કહ્યું છે ને કે પાશ્ચાત્ય સંસ્કૃતિ નાશની આણી પર છે ?

જૌ—ના, નાશની નહિ પણ મરવાની આણી પર છે. પાશ્ચાત્ય સંસ્કૃતિ મરીને ફરી સજીવન થશે, એનો ઉદ્ધાર થશે. મારા ઝનુનીમાં ઝનુની લેખમાં પણ મેં લખેલું છે કે પાશ્ચાત્ય સંસ્કૃતિને નસીબે નાશ નથી, કંઈક સારું છે, એ લોકો પણ ઇશ્વરની પ્રજા છે. આજે ભૂલા પડ્યા છે. રખડતા આખડતા ઠેકાણે આવશે. આખરે તો એમનું કલ્યાણ જ છે. પાશ્ચાત્ય સંસ્કૃતિનો પુનર્જન્મ થવાનો, ને આજના કરતાં વધારે સારી સંસ્કૃતિ ઉદ્ભવવાની. એ આર્ય સંસ્કૃતિ નહિ હોય પણ પાશ્ચાત્ય સંસ્કૃતિ જ હશે. આપણે અમર છીએ ને એ સંસ્કૃતિ નાશવંત છે એવું મેં કોઈ કાળે માન્યું કે કહ્યું નથી.

સૌ—ત્યારે રોમન અને ગ્રીક સંસ્કૃતિઓનો નાશ કેમ થયો ?

જૌ—નાશ શાનો થયો ? રોમન અને ગ્રીક આદર્શોનો નાશ થયો છે ? આદર્શોનું ચક્ર તો ચાલ્યાં જ કરવાનું. ગ્રીક અને રોમન જાતિઓ ક્ષીણ (dissipate) થઈ તેથી મરી ગઈ; એમની સંસ્કૃતિ નથી મરી ગઈ. સંસ્કૃતિ એ તો જીવનના પાસા છે. એ તો નિરંતર ફર્યાં જ કરે છે. કોઈ વખત એક

ઉપર આવે, કોઈ વખત ખીજે. આપણામાં પણ શ્રીસના આદર્શોનો અંશ છે. એટલે દરજ્જે આપણે શ્રીક નથી? અને હિંદી સંસ્કૃતિની આજે શી દશા છે? આધ્યાત્મિકતા એ આપણી સંસ્કૃતિનો આદર્શ છે, પણ આજે દુનિયામાં અધ્યાત્મ ઓછામાં ઓછું અમલમાં હોય તો તે હિંદુસ્તાનમાં છે. ખીજે પાર વગરની આધ્યાત્મિકતા છે. આધ્યાત્મિકતા નથી એક હિંદુસ્તાનમાં ને ખીજા ઇંગ્લંડમાં. ગુલામ અને જલિમ ખેમાંથી એકેમાં આધ્યાત્મિકતા નથી હોતી.

ન્યાં આધુનિક અર્થશાસ્ત્ર નથી પેહું ત્યાં આધ્યાત્મિકતા ટકી શકી છે. આવી આપણી સ્થિતિ છતાં આપણે આશા રાખી રહ્યા છીએ. ‘જ્ય તક સાસ ત્ય તક આસ.’ પણ મને આશા છે કે હિંદુસ્તાનને માટે તો હવે ઉદ્ધાર જ છે.

સ૦—મુસલમાન ધર્મનો ફેલાવો તલવારને બળે થયો છે એમ તમે નથી માનતા?

જ૦—એ જો સાચું હોય તો એનો અર્થ એ છે કે આપણા પૂર્વજો બધા ડરપોક હતા. મુસલમાનોએ અહીં જુલમ નથી કર્યો એમ નહિ. માણસ એક ધર્મ છોડીને ખીજે ધર્મ સ્વીકારે છે તેમાં સ્વાર્થ હોય છે ને સાથે અનેક ખીજાં પણ કારણો હોય છે. સામાજિક બાબતમાં સાધારણ રીતે ડરપોક હોય છે. મુસલમાન પીરો વગેરેના ચમત્કાર જોઈને મુસલમાન થએલા એવા કેટલાયે દાખલા છે. પણ મુસલમાન ધર્મ સ્થપાયો ને ફેલાયો છે તે તપસ્યાને બળે. જોટલી એમાં તલવારની મદદ થઈ છે, તેટલે અંશે તે બગડ્યો છે.

સ૦—ઈસ્લામ, ખ્રિસ્તી ધર્મ, શીખ ધર્મ દરેકને પોતાની ચોક્કસ વ્યાખ્યાઓ છે. હિન્દુ ધર્મ એટલે શું એમ આપણને

કોઈ પૂછે ત્યારે હિંદુ ધર્મ એટલે ફલાણી ફલાણી વસ્તુઓ એમ આપણે જવાબ આપી શકતા નથી.

જૌ—ધર્મની આવી શબ્દબદ્ધ વ્યાખ્યા કરવાની પદ્ધતિ મુસલમાન અને ખ્રિસ્તી ધર્મમાં છે. એ કસોટીએ તે આપણા ધર્મને કસવા માગે છે. એનું અનુકરણ આપણે ત્યાં પણ થયું છે.

સાધારણ રીતે હિન્દુ ધર્મની અનેક વ્યાખ્યાઓ છે. હિન્દુ ધર્મ એટલે શુદ્ધ જીવન, હિન્દુ ધર્મ એટલે ગૌરક્ષા, હિન્દુ ધર્મ એટલે સત્યની શોધ, હિન્દુ ધર્મ એટલે સ્વદેશી. હિન્દુ ધર્મની ગમે તે વ્યાખ્યા આપી શકાય. હિન્દુ ધર્મ એટલે અમુક રીતે જીવન ગાળવાની મંત્રા. ઉચ્ચમાં ઉચ્ચ વસ્તુની વ્યાખ્યા નથી થઈ શકતી. બાળકને પૂછીએ માને તું શા માટે ચાહે છે, તો તે કારણ ૧,૨,૩, નહિ આપી શકે. માને ચાહું છું, કારણકે મા એ મા છે. બીજી રીતે કહું તો જે પુનર્જન્મમાં માને છે તે હિંદુ. એમાં શીખ, બૌદ્ધ, જૈન, હિંદુ બધા આવી જાય છે.

(નવયુગ, તા. ૭ તથા ૧૪-૧૧-૨૪)

શ્રમજીવી વિં બુદ્ધિજીવી

ઉદરનિર્વાહના અથવા સમાજસેવાના જે અનેક ધંધાઓ છે તેના સામાન્યપણે બે વિભાગ થાય છે: એક શ્રમજીવી અને બીજો બુદ્ધિજીવી. ખેડુત, વણકર, કડિયા, સુતાર, લુહાર, હજમ, ઘોખી, કુંભાર, લલિયા,—એ બધા શ્રમજીવી; કારકુનો, અધ્યાપકો, સરકારી અમલદારો, ન્યાયાધીશો, વકીલો,—એ બધા બુદ્ધિજીવી. જૂની મૂંઢીના વ્યાજ ઉપર જીવનાર અથવા કશી સેવા કર્યા વગર સમાજનો આશ્રય શોધનાર એક ત્રીજો વર્ગ હોય છે, પણ તે ધંધાદાર કે સમાજસેવક ન ગણાય. ધંધાદારોના તો બે જ વર્ગ હોય છે: શ્રમજીવી અને બુદ્ધિજીવી. આ બે વર્ગમાં બુદ્ધિજીવી ધંધાઓ શ્રમજીવી ધંધા કરતાં શ્રેષ્ઠ માનવાની ખોટી પ્રથા ઘણા દેશોમાં પડી છે.

આપણે ત્યાં તો શ્રમજીવી ધંધાએા સાવ હલકા માનવા તરફ બહુ જૂનું વલણ છે અને તેથી આપણી સમાજને પાર વગરનું નુકસાન થયું છે.

આજે માણસ કેળવણી લે છે તે શ્રમ કરવાની સજ્જતાથી ખચી જવા માટે જ. સિંધમાં એક દિવસ હું નહાવાની ઓરડી સાજ કરતો હતો. તે જોઈને એક પ્રખ્યાત ધર્મોપદેશક મને પૂછવા લાગ્યા, ‘અજી, એસા કામ કરના થા તો ઇતના અંગ્રેજી કયૈં પદે ? ચાર દહમ પદે હો તો બી અપને હાથસે કામ કરતે હો. મુઝે જોત શરમ આતી હૈ !’ હિન્દુસ્તાનની જાહેજલાલીના દિવસોમાં આપણા લોકોના આવા વિચારો નહોતા. હિન્દુસ્તાનના વિદ્યાર્થીઓ ગુરુને ઘેર પશુ જોટલું કામ કરતાં પણ કંટાળતા કે શરમાતા નહિ. ઉપનિષદના આચાર્યો ગુરુને ઘેર ઢોળ ચારતા. શ્રીકૃષ્ણ પોતે ગુરુને ઘેર લાકડાંના ભારા રોજ જંગલમાંથી લઈ આવતા. વિદ્યાપીઠના પંડિતો નવરાશનો વખત પત્રાવળાં તૈયાર કરવામાં ગાળતા. કોઈને એમ થતું નહિ કે શારીરિક શ્રમ કરવાથી બુદ્ધિ એજે જાય છે અથવા તો પ્રતિષ્ઠાને ધક્કો પહોંચે છે. શરીરશ્રમ કરવો એ એક આવશ્યક ચરૂ ગણાતો અને તેથી જ લોકો સો સો વર્ષ સુધી જીવતા. રાજાઓ અને સરદારો પણ કાંઈ નહિ તો પોતાનું શરીર ઉત્થાનયોગ્ય કરવા માટે ખંધી જાતના પરિશ્રમથી વાકેફ રહેતા. અણખેડી ભૂમિ પ્રથમ સાજ થાય અને ખેડાય ત્યારે પહેલું હજી તો રાજા જ ચલાવે એવી ધર્મશાસ્ત્રની આજ્ઞા હતી, કેમકે રાજ્યનો આદ્ય ખેડુત રાજા જ ગણાતો.

આવી પ્રથાને લીધે શ્રમજીવી અને બુદ્ધિજીવી વર્ગો વચ્ચે પૂરેપૂરો સહકાર રહેતો. બુદ્ધિમાન અને ધનવાન લોકો પણ

પરિશ્રમી કારીગરવર્ગની કદર કરી જાણુતા અને બંને વર્ગ વચ્ચે સંસ્કારોની આપણે ચાલતી. આવા જમાનામાં જ એવી કહેવત પ્રચલિત હતી કે ખેડૂતના શરીરને ચોટેલી માટી કાઢી નાંખો અને તેને રાજવસ્ત્ર પહેરાવો કે તે રાજા બન્યો. રાજાને આવશ્યક એવા સંસ્કારની ઉણપ તેનામાં હોય જ નહિ. આવા જમાનામાં જ દરેક કોમમાં શૂર સરદારો પાકતા. દેશનું રક્ષણ કેમ થશે એવી કાયર ચિંતા કોઈના મનને સ્પર્શ સરખી ન કરતી. અને જાતિજાતિ વચ્ચે વૈમનસ્ય પણ ભાગ્યે જ જામતાં.

આજે તો અંગ્રેજી રાજ્યને લીધે અથવા એના પહેલાંથી અભણ અને ભણેલા એવો ભેદ તો પડ્યો જ છે, પણ શ્રમજીવી અને બુદ્ધિજીવી લોકો વચ્ચે બહુ ઓછો રાગ કે સંબંધ દેખાય છે. બુદ્ધિજીવી લોકોને મહેનત કરવી નથી પડતી એમ નથી, અને શ્રમજીવી લોકોને બુદ્ધિ બિલકુલ નથી જ કેળવવી પડતી એમ પણ નથી; પણ ઉપર કહેલો ભેદ સ્પષ્ટ છે એમાં શક નથી. આજે સામાજિક, ધાર્મિક કે રાજકીય જાગૃતિમાં એક વર્ગના પ્રયાસ બીજા વર્ગ સુધી પહોંચતા જ નથી. શ્રમજીવી લોકોનાં સુખદુઃખ વિષે બુદ્ધિજીવી લોકો ખેદરકાર ન હોય તોપણ અજાણ્યા તો હોય જ છે. બુદ્ધિજીવી લોકો પોતાની હિલચાલનું રહસ્ય શ્રમજીવી લોકોને તેમની ભાષામાં સમજાવવા પણ શકતા નથી. તેથી જ આજે દેશમાં સ્વરાજ વિષે આટલી તીવ્ર લાગણી હોવા છતાં આપણે આપણી શક્તિ એકત્રિત કરી શકતા નથી.

આનો એક જ ઉપાય છે. શ્રમજીવી લોકોમાં કેળવણીનો પ્રચાર અને બુદ્ધિજીવી લોકો પર મહેનતની ફરજ. શ્રમજીવી લોકોને કેળવણી આપવી ગમે તેટલી અઘરી હોય તોપણ તે

વર્ગની તો ભણવા વિષે ના નથી; જ્યારે બુદ્ધિજીવી લોકો શ્રમ કરવા ધારે તો તેમને માટે તે અશક્ય નથી, પણ તેમનો અણુગમો અસાધારણ છે. આ બે વર્ગ વચ્ચે જ્યાં સુધી સહકાર ન થાય ત્યાં સુધી સ્વરાજ્યને માટે કહો કે ખીજ ગમે તે કારણ માટે કહો, રાષ્ટ્રીય શક્તિ એકત્રિત કરવી એ દુષ્કર છે. અંગ-મહેનતનો અણુગમો એ ભણેલા લોકોને એક સાર્વાત્રિક રોગ જ થઈ પડ્યો છે. આ વાત અનુમાનની નથી પણ અનુભવની છે.

આપણે સ્વરાજ્યની યોજનાઓ ગમે તેટલી ઘડી કાઢીએ,— ઉપજાઉ મગજમાં યોજનાઓની ખૂટ ન હોય—પણ તે અમલમાં મૂકે કોણ ? સ્વરાજ્ય સ્થાપવા માટે જોઈતી મહેનત ઠરાવો કરી સરકાર પાસે તો ન જ કરાવી શકીએ. જેને સ્વરાજ્ય જોઈએ છે તેણે જ મહેનતની દીક્ષા લેવી જોઈએ. શ્રમજીવી લોકોનું જીવન જીવી તેમની સાથે સમભાવ કેળવવો જોઈએ. તો જ આ બે વર્ગ વચ્ચેનું અંતર ઓછું થશે અને સ્વરાજ્યકાયનો કંઈક પાયો મળશે. જેમ ખીજ પાસે કસરત કરાવીને હું બલિષ્ઠ ન થઈ શકું તેમ સ્વરાજ્યની આ શ્રમદીક્ષા પણ અવેજ દ્વારા લઈ ન શકાય. મારે સ્વરાજ્ય જોઈએ છે એવું જે માત્ર મોઢેથી કહે છે એના એ કહેવાનો કંઈ અર્થ જ નથી. જેણે સ્વરાજ્ય માટે શ્રમદીક્ષા લીધી હોય તે જ સ્વરાજ્યભૂખ્યો ગણાય. પ્રજાશક્તિ કેળવવાનો અને એકત્રિત કરવાનો આ જ એકમાત્ર માર્ગ છે.

આટલી વાત જો ગળે ઉતરે તો મહાસભામાં દાખલ થવા માટે દરેક જણે કાંતવું જોઈએ એ નિયમની આવશ્યકતા સમજતાં વાર ન લાગે. સ્વદેશીમાં જ સ્વરાજ રહેલું છે એમ આપણે છેલ્લાં પાંત્રીસ આઠાસ વર્ષથી કહેતા આવ્યા છીએ.

તે સ્વદેશીને આટલાં વર્ષે પણ આપણે જો સજ્જ ન કરી બતાવીએ તો આપણે દેશની બુદ્ધિ અને દેશની કર્તૃત્વશક્તિ બંનેનું અપમાન કર્યા જેવું થઈ જાય.

મહાસભાને સર્વસંગ્રાહક બનાવવા ખાતર બધા પક્ષો રાજબુશીથી આ વસ્તુને સંપૂર્ણ સ્વીકાર કરે એ જ સ્વરાજ-સ્થાપનામાં થતો વિલંબ અટકાવવાનો ઇલાજ છે.

(નવજીવન, તા. ૯-૧૧-૨૪)

કેળવણીકારનું કર્તવ્ય

[એક એ વિચારો]

લોકમાન્ય તિલકની એક વાત ફરી ફરી યાદ આવે છે. તેઓ કહેતા હતા કે કવિ સ્વયંભૂ હોય છે, કોઈ એને બનાવતું નથી, એ વાત જેટલી સાચી છે તેટલી જ એ પણ વાત સાચી છે કે શિક્ષક અને વર્તમાનપત્રકાર પણ સ્વયંભૂ હોય છે. તેમને એમ થવું જોઈએ કે દુનિયાને આપવા જેવું કંઈ મારી પાસે છે અને તે ન આપું તો દુનિયા ડૂબી જશે. જેણે આખા જીવનનો વિચાર કર્યો હોય, આપણાં સામાજિક જીવનને માટે આપણે પોતે જવાબદાર છીએ એ જેના મનમાં ઈસી ગયું હોય તેનામાં જ લોકમાન્ય કહે છે તેવી વૃત્તિ ઉદ્ભવી શકે.

કેળવણી એ જીવન માટે છે, જીવનવ્યાપી છે એટલું જેના મનમાં ઈસી ગયું છે તે જ સ્વયંભૂ શિક્ષક થઈ શકે છે. કેળવણીના સિદ્ધાન્તો, કેળવણીના વિષયો અને કેળવણીની પદ્ધતિઓ એ બધી જીવનને માટે છે; જીવનને સાર્થ, સમૃદ્ધ

અને સફળ કરવા માટે છે. જનમાં આવેલા જનનૈયા જે ભીડ કરી વહુ અને વરને ધરમાંથી કાઢી મૂકે તો કેમ ચાલે ? તેમજ જીવનનો વિચાર કોરે મૂકી કેળવણી આપવા કોઈ મથે તો તેમાં તે કેમ ફાવે ? છતાં છેલ્લાં સો પચાસ વર્ષમાં આપણે શું કરતા આવ્યા છીએ ? આપણા સમાજસેવકોએ કેળવણીને જીવનચર્યામાં પ્રમુખસ્થાન આપ્યું નથી, અને આપણા કેળવણીકારોએ પોતાની ચર્યામાં જીવનરહસ્યને સ્થાન આપ્યું નથી. તેથી કેળવણી પાછળ પૈસાનો અને બાળકોનો મોટો ભોગ અપાયા છતાં કેળવણીમાં સમાજ રસ લેતો થયો નથી અને કેળવણીમાં પણ રસ જામ્યો નથી. પછી સ્વયંભૂ શિક્ષકોનો ફાલ દેશમાં આવે જ ક્યાંથી ?

જે કાળને આપણે આધુનિક સમય કહીએ છીએ એ કાળમાં આખા સામાજિક જીવનને હચમચાવી મૂકે એવી ત્રણ ચાર હીલચાલો થઈ ચૂકી છે. લોકોના પગ તળે કશો આધાર રહી ન શકે એવા મોટા મોટા રેલા આવી ગયા છે અને તેની અસર આપણા જીવન ઉપર આપણે પૂરેપૂરી જોઈ શકીએ છીએ. ધાર્મિક સુધારકો આપણે ત્યાં પાક્યા એમણે આપણા ધાર્મિક પ્રિયારો અને ધર્મજીવનનું એટલું મંથન કર્યું કે એને પરિણામે આપણું પોતાનું એવું કંઈક રહે છે કે નહિ એ વિષે પણ સમાજ સાશંક થયો. પણ એ મંથનને પરિણામે સ્વામી વિવેકાનંદ, રામતીર્થ, ઘોષ, ગાંધી જેવા ધર્મસુધારકો આપણે ત્યાં પાક્યા અને તેમણે હિંદુ ધર્મને નવો ઓપ આપ્યો. એટલું જ નહિ પણ અત્યંત ગૂઢ અને સૂક્ષ્મ એવા વિચારો પણ સમાજમાં ફેલાવી તે ઝીલવા જેટલી શક્તિ લોકોમાં તેમણે આણી. ઉંઘતા સમાજને જગાડી, હચમચાવી અસ્વસ્થ કરી તેને નવે રસ્તે તેમણે ચાલતો કર્યો.

આપણે ત્યાં સમાજસુધારકોનો શાલ ફૂલ્યો. એમણે પણ જાતિવ્યવસ્થા, લગ્નની રીતિઓ, સ્ત્રીઓનું સમાજમાં સ્થાન વગેરે એકેએક સામાજિક પ્રશ્ન ઉપર પોતાની તર્કશક્તિ અને બુદ્ધિનું હળ ફેરવ્યું. આ ખેડાણને પરિણામે જાતિપરિપક્વો ઉભી થઈ, સામસામે વિરોધ થયો, પણ આખરે સમાજજીવન સૂતું હતું તે જાગૃત થયું અને સમાજશાસ્ત્ર ઉપર આ લોકો પણ ગંભીરતાથી વિચાર કરવા લાગ્યા.

આપણે ત્યાં રાજકીય વિચારોની ક્રાન્તિ શરૂ થઈ તેને અંગે રાષ્ટ્રીય મહાસભા કાયમ થઈ. સંસારસુધારો અને રાજકીય સુધારો માંહોમાંહે લઢ્યા. મહાસભામાં વાડાઓ બંધાયા તેને અંગે રાજકારણી પુરષો અને હંભાગુ વક્તાઓ દેશને ખૂણેખૂણે પહોંચી વળ્યા, અથવા ફરી વળ્યા કહીએ તો ચાલે. તેમણે દેશના એકેએક માણસને રાજદ્વારી પરિસ્થિતિ અને રાજદ્વારી સિદ્ધાન્તો વિષે વિચાર કરતા કરી મૂક્યા. મોટી મોટી હીલચાલો ઉભી થઈ અને દુનિયાના રાજકીય વિચારોમાં આપણો પણ શાજો ઉમેરાયો.

આ ત્રણે રેલામાં વીરતાનું લક્ષણ સ્પષ્ટ દેખાઈ આવે છે. ધર્મસુધારકો ધર્મને નામે મરી પીટ્યા છે; સમાજસુધારકો પોતાના જ દેશબંધુઓના તિરસ્કારના અને જુલમના ભોગ થઈ પડ્યા છે અને મરણ કરતાંયે વિષમ સ્થિતિ ભોગવી રહ્યા છે. રાજકીય સુધારકોના આપભોગની તો વાત જ શી ? સરકારના ગુમચરોની શનિદષ્ટિ, કારાવાસ, દેશવટો, ફાંસી અને સામાજિક બહિષ્કાર એનો જ જાણે મહોત્સવ ! આ ત્રણે વીરોને અમારો વિષય લોકોને પ્રિય થશે કે કેમ એવો વિચાર કોઈ કાળે આવ્યો નથી, લોકો આપણું કહેવું જાન દઈને સાંભળશે

કે નહિ, આપણી હીલચાલને માટે ફંડની સગવડ થશે કે કેમ એવી ચિન્તા તેમને પડી ન હતી. ‘લાઇફ પૉલીસી’ ઉપર વિધવાની પેઠે જીવવાની ઇચ્છાથી સ્થાયી ફંડની સગવડ કરવા તેઓ બેઠા ન હતા. તેઓ પોતાના ઉત્સાહથી જ ઉત્સાહિત હતા. પોતાના કાર્યના મહત્ત્વ અને સ્થાયિત્વ ઉપર જ તેમને વિશ્વાસ હતો. લોકો અમારું સાંભળે નહિ એ અને જ કેમ ? શું લોકોને જીવવું નથી ? સૂતા હોય તો તેમને જગાડીએ, જાગવાની ના પાડે તો તેમને ચૂંટી ખણીએ, લોકો ગંભીરવેદી હોય તો ટાંકણી ભોંકીએ. પણ જ્યાં સુધી લોકો અમારું માને નહિ ત્યાં સુધી અમે આગમ લેવાના નથી ને ખીજીને લેવા દેવાના નથી. આમ તેઓ માનતા આવ્યા છે ને તે પ્રમાણે જીવતા આવ્યા છે. કેળવણીના ક્ષેત્રમાં તેમના પ્રમાણમાં આપણે શું કર્યું છે ? સ્વતંત્ર રીતે શું કર્યું છે ? પ્રાર્થનાસભાએ અને આર્યસભાએ કેળવણીને કંઈક ગતિ—ચાલન આપ્યું. સમાજ-સુધારકો પોતાના મદદગાર તરીકે કેળવણીને હાથ દે છે અને રાજદારી નેતાઓ પણ પોતાની હીલચાલને ઊંડું સ્વરૂપ આપવા ખાતર અને નવજવાનોમાંથી નવી બરતી કરવા ખાતર કેળવણીને રાષ્ટ્રીય સ્વરૂપ આપી પોતાની ફેજમાં તેને દાખલ કરે છે. પણ કેળવણીકારોએ પોતે સ્વતંત્ર પ્રયત્ન કેટલા કર્યા છે ? આપણે ત્યાં સમર્થ કેળવણીકારો થયા નથી એમ તો નથી જ. પણ જીવનસમસ્તનો વિચાર કરનાર લોકોએ કેળવણીને પોતાનું પ્રધાનક્ષેત્ર ગણ્યું નથી એમ કહો અથવા કેળવણીકારોએ જીવનની દૃષ્ટિએ વિચાર કર્યો નથી એમ કહો ; પણ વાત સાચી છે કે કેળવણીના ક્ષેત્રમાં નવો ઉત્સાહ, નવું બંડ અથવા નવી ક્રાન્તિ હજી પૂરેપૂરી થઈ નથી અને કેળવણીનો સંદેશો, કેળવણીની

સ્મૃતિ કે કેળવણીનું કાવ્ય, એ જનસમાજ આગળ તો રજુ થયાં જ નથી. સરકારી કેળવણીપદ્ધતિ ઉપર અથવા ગામડાના ખિયારા મહેતાની પદ્ધતિ ઉપર ટીકા કરનાર કેટલાક વક્તાઓ અને લેખકો નીકળી આવે છે, પણ એ ટીકા એટલી છીછરી અને અજ્ઞાનમૂલક હોય છે કે તેની સહેજ જનરંજન કરવા ઉપરાંત કશી અસર થતી નથી. કેળવણીનું મહત્ત્વ, કેળવણીની અસર અને કેળવણીની શક્તિ વિષે લોકો કશું જાણતા નથી તેમાં નવાઈ નથી. પણ કેળવણીની પરચુરણ વેચણી કરનાર શિક્ષકો પણ કશું જાણતા નથી એ મોટી દુઃખની વાત છે.

આપણે પ્રજાને સમજાવવું જોઈએ કે જ્યાં ધર્મસુધારો સરળ થતો નથી, જ્યાં સ્મૃતિઓ કામ કરી શકતી નથી, જ્યાં ઔદ્યોગિક હીલચાલ પંગુ નીવડે છે, જ્યાં સામાજિક સુધારો નિષ્પ્રાણ જણાય છે, અંત રાજદારી હીલચાલ પણ થાકી જાય છે ત્યાં આખરે કેળવણી જ મદદગાર થાય છે.

अपबल तपबल और बाहुबल चाँथा है बल दाम ।

सूर किशोर कृपा से सब बल हारे को हरनाम ॥

એમ જોમ કવિએ ગાયું છે તેમ આપણે પણ લોકોના મન ઉપર ઠસાવવું જોઈએ કે જ્યારે તમારા ઉપાયો હારે છે ત્યારે સાચી કેળવણી, રાષ્ટ્રીય કેળવણી સમાજને માટે સંજીવની-રૂપ થઈ પડે છે.

સંસારસુધારકો જીવનનું ગામ્ભીર્ય સમજે નહિ, સામાજિક મનોરચનાને ઓળખે નહિ, અને જનસમાજ જડતાને લીધે કશું વિચારવાની જ ના પાડે ત્યારે સમાજમાં નવચેતન ક્યાંથી આવે? રાજકીય હીલચાલમાં જોઈતો સ્વાર્થત્યાગ તથા સંપને

માટે જોઈતી એકદિલી જ્યાં સુધી ન આવે અને આમલોકો જ્યાં સુધી અગવડ વેઠવા તૈયાર ન થાય ત્યાં સુધી સ્વરાજ્ય ન જ મળી શકે. આત્મા ઉપર દૃઢ શ્રદ્ધા અને પારમાર્થિક જીવનની અભિલાષા ન હોય ત્યાં સુધી ધાર્મિક સુધારો એ તો નવા વિખવાદનું સાધન થઈ પડવાનું. બધી રીતે આવી નબળાઈ જોયા પછી ‘ત્યારે શું કરીએ?’ એવો જ્યારે સવાલ ઊઠે છે ત્યારે એક જ જવાબ મળે છે કે પ્રજાને પ્રાણદાયી કેળવણી આપો. કેળવણીથી જ રાષ્ટ્ર સજીવન થશે, કેળવણીથી જ પ્રજામાં નવો ઉત્સાહ આવશે, કેળવણીથી જ પ્રજા જરાની કાંચળી કાઢી નાખશે અને તેનામાં જીવાનીનો જોસ આવશે.

પણ એ કેળવણી આપનાર સામાજિક હિલચાલ, ધાર્મિક હિલચાલ, ઔદ્યોગિક હિલચાલ અને રાષ્ટ્રીય હિલચાલનું રહસ્ય, તેનો ઇતિહાસ, તેની ખામીઓ વગેરે બધું જાણનાર હોવો જોઈએ: પછી જ ટેકરીને માથે ઊભા રહી સમાજને જાગૃત કરવાને તે રણસીંગું ફૂંકી શકે. પછી જ તે લોકોને નેમના હિતા-હિતના પ્રશ્નો ઊભા કરી ચેતવી શકે અને લોકોનું અવધાન મેળવી શકે. ‘તમામ આરામ એ હમેશને માટે હરામ છે.’ એ મેઝીનીનું વાક્ય કેળવણીકારના મોઢામાંથી જ સમાજને સાંભળવું જોઈએ. કેળવણીકાર જ સમાજને સાવધાન કરી શકે છે; કેળવણીકાર જ આત્મોન્નતિનું સુમુહુર્ત લોકોને જાહેર કરી શકે છે. આજે કેળવણીકારોનું મુખ્ય કામ પોતાના હૃદયની કાર્યને ઓળખવાનું છે, ઓળખ્યા પછી તેને લાયક થવાનું છે અને લાયક થયા પછી તેની દીક્ષા લઈ એકનિષ્ઠાથી તે કાર્યને સ્વાત્માર્પણ કરવાનું છે.

(શ્રીદક્ષિણામૂર્તિ, આવણ ૧૯૮૦)

પ્રજાની કેળવણી

[એક પત્ર]

રાષ્ટ્રીય શિક્ષણનો ઉદ્દેશ પ્રથમ નક્કી થવો જોઈએ. કેળવણીકારો ભૂલી જાય છે કે દુનિયા ગરીબોની છે, પેટનો સવાલ તેની આગળ પ્રથમ છે. રૂબરૂ માણસના હાથમાં પહેલાં તુમડાં આપો, પછી નવરાશે તે સતાર સાંભળશે. ઉચ્ચ, ઉદાર, ઉદાત્ત, ઉજ્જવળ સંસ્કારોની વાત એક કારે મૂકી દઈએ અને મનને પૂછી લઈએ કે ‘કેળવણીનો ઉદ્દેશ શો?’ જવાબ મળે છે : ‘સેવાની લાયકાત.’ ‘સેવા કોની?’ જવાબ એક નથી આવતો. સુંદર ભાષામાં અનેક જવાબો આવે છં, પણ તેની પાછળ ત્રણ કે ચાર વર્ગ ઉભેલા દેખાય છે.

સેવા કેની? ઓછી મહેનતે સુખેથી રહી શકાય એટલી રોજી આપનાર ગમે તેની અને ગમે તે શરતે—આ એક જવાબ. આ ઉદ્દેશ જ્યાં હોય ત્યાં રાષ્ટ્રીય શિક્ષણ નથી.

સેવા કેની? દેશની, એટલે કે મધ્યમ વર્ગની, ઉજળિયાત વર્ગની. આપણી આરામપ્રિય વૃત્તિને પ્રતિકૂળ ન હોય એવું જીવન ગાળતાં જો સેવા કરવી હોય તો તે આ મધ્યમ વર્ગની જ થઈ શકે. અને તે કંઈ દિશામાં? પોતાના અથવા પોતાથી ઉપરના વર્ગની સેવા કરવા માટે—આ થયો બીજો જવાબ.

ત્રીજો જવાબ સાચો છે, પણ તે કોઈને સૂઝતો નથી. પોતાના કરતાં ઉતરતા દરજ્જાના લોકોની સેવા માટેની લાયકાત કેળવવી એ કેળવણીનો સાચો ઉદ્દેશ છે. ગરીબોની સેવા, વૈતરું કરનારાઓની સેવા, રંગડાએલા લોકોની સેવા એ જ રાષ્ટ્રીય વિદ્યાર્થીઓનો આદર્શ હોવો જોઈએ. પણ દબાએલા વર્ગમાંના સૌ પાંચસો લોકોને બણાવી આશ્રયશોધક વર્ગમાં દાખલ કરવા એ કંઈ તેમની સાચી સેવા નથી. ગરીબોને પૈસાદાર થવાનો રસ્તો બતાવવો એ કંઈ ગરીબવર્ગની સેવા ન થઈ. એ તો શુદ્ધિની હીલચાલ જેવું થયું. થોડાક ગરીબોને શુદ્ધ (?) કરી પૈસાદાર વર્ગમાં લઈ લીધા, પણ પછી શું? ગરીબાઈનું ઓસડ તે દિશામાં નથી. ગરીબો ગરીબ જ રહેવાના. તેઓ કંગાલ થતા અટકવા જોઈએ; તેમના જીવનમાં બે ટંકના ખોરાક ઉપરાંત સ્વતંત્રતા, સ્વાભિમાન, તેજસ્વી ચારિત્ર, સાદાઈનો પ્રેમ અને સુંદરતા આવવાં જોઈએ. એવી કેળવણી એક તરફથી બૂખમરો અને બીજી તરફથી રેલછેલ ખંનેનો નાશ કરે. ‘સંપત્તિ એ જ ગરીબાઈનું કારણ છે’ એ મહાવાક્ય છે.

આ દષ્ટિએ કેળવણી લેનાર કેટલા મળે ? કેળવાએલા કેને કહેવાય એ વિષેનો આદર્શ જ બદલવો જોઈએ. આજનો કેળવાએલો અને કેળવણી લેતો વર્ગ આ નવા આદર્શને કચકચાવીને વિરોધ કરશે, છતાં આપણે આપણી દીક્ષાને વક્ષાદાર રહીશું એટલી શ્રદ્ધા હોવી જોઈએ.

પરતન્ત્ર દશામાં ગમે તેટલી નિષ્પ્રાણતા હોય, ગમે તેટલું અપમાન હોય તોપણ ઉજળિયાત વર્ગને તે સ્થિતિ ગોઠી ગઈ છે. તેમાંથી સહેજે નીકળાય તો તેની ના નથી. પણ વીરકર્મ કરવા તે હજી તૈયાર નથી. ઉજળિયાતપણું, સુખચેન, સાચવીને જો સ્વરાજ્ય મળતું હોય તો તેને સ્વરાજ્ય જોઈએ છે. અને દયાએલો વર્ગ તો બિચારો ત્રણ હજાર વર્ષથી દયાએલો !
 'Thou shalt not think, thou shalt not dare, thou shalt not swerve from the beaten path' (વિચારીશ નહિ, સાહસ ખેડીશ નહિ, રૂઢ માર્ગને છોડીશ નહિ) આ આદેશત્રયામાં તેનો ધર્મ આવી જાય છે. એ જ આદેશ તેને ધર્મીયાર્થો, રાજપુરુષો અને સમાજનેતાઓ તરફથી મળતો આવ્યો છે. એવા લોકોને સ્વરાજ્યની શી પડી હોય ?

*

*

*

*

તન તોડીને મહેનત કરીને માત્ર પેટપૂરતું મેળવી શકાય એવા ધંધાનું જ્ઞાન એ રાષ્ટ્રીય શિક્ષણનું પહેલું પગથિયું. તે પછી સમાજસેવા—ગરીબસેવા શી રીતે કરવી તેનું જ્ઞાન અને દીક્ષા.

ઉજળિયાત ઘરમાં એક કમાનાર માણસ ઉપર ધણાં માણસોનો આધાર હોય છે. તેને લીધે જ તેને ગળે ધંટી બાંધીને તરવું પડે છે. ગરીબ વર્ગમાં સ્ત્રીપુરુષ, નાનાં મોટાં સૌ આછાવત્તા પ્રમાણમાં મહેનત કરે છે. ઘેર આવેલો મહેમાન

પણ થોડીઘણી મહેનત કરવા લાગે છે. આને લીધે બધાંનો જ ભાર હળવો થાય છે. આપણે ત્યાં સ્ત્રીઓ મહેનત કરતી નથી એવું નથી, પણ તેમના શ્રમનો વિનિયોગ પુરુષવર્ગને અને છોકરાઓને એટલી અને પરાવલંબી બનાવવામાં જ થાય છે. આ સ્થિતિને લીધે દરેક પુરુષાર્થી માણસનો તેજોવધ થાય છે. હવે સામાજિક રચના બદલ્યા વિના છૂટકો નથી. માબાપોને પ્રયત્નપૂર્વક આ વાત પહેલાં ગળે ઉતારવી જોઈએ અને પછી છોકરાઓને શ્રમસહિષ્ણુ અને શ્રમજીવી બનાવવા જોઈએ.

મોટા છોકરાઓને ગરીબાઈની દીક્ષા દેવી, શ્રમજીવનની દીક્ષા દેવી, એ જરૂરનું છે. જે શિક્ષક બણાવવાના કલાક ઓછા કરશે અને તેટલો વખત શારીરિક કામ કરવાકરાવવામાં ગાળશે તોપણ રાષ્ટ્રીય શિક્ષણની શરૂઆત થશે. આને લીધે બેશક વિદ્યાર્થીઓની સંખ્યા તો ઓછી થશે જ, પણ એનો ફાલજ નથી; અથવા આ જ ફાલજ છે એમ કહેવું જોઈએ.

*

*

*

*

સમાજને જે આપણે યોગ્ય દિશાએ વાળી શકીએ તો થોડા જ દિવસમાં પ્રાથમિક શાળાઓ બંધ કરી શકાય એવી સ્થિતિ આવવી જ જોઈએ. પ્રાથમિક શિક્ષણ ધરમાં ને ધરમાં અને પ્રૌઢ સ્ત્રીઓને હાથે અપાય તો હિન્દુસ્તાનનો જ નહિ પણ આખી દુનિયાનો એક મહાન સવાલ વિનાખરે એ ઉકેલી જાય.

આ દૃષ્ટિએ જોતાં રાષ્ટ્રીય શિક્ષણના સાધન તરીકે સ્ત્રી-શિક્ષણને નવું જ મહત્ત્વ મળે છે. આપણી રહેણી સાદી કરીએ, નકામા રિવાજો કાઢી નાખીએ, રોજના ભોજનમાંથી જતભાત ઓછી કરીએ તો સ્ત્રીઓનો ધણો જ વખત બચી જશે. આપણે

પુરુષવર્ગ ગપાટા મારવામાંથી વખત ઓછો કરીને ઘરના કામમાં મદદ કરશું તો એ દિશામાં સ્ત્રીઓનો વખત ઘણો જ બચી જશે. આ બચેલા વખતમાં સ્ત્રીઓ જો નિયમિત ભણે તો થોડા જ વખતમાં પ્રાથમિક શિક્ષણનું કામ તેઓ ઘેર બેઠે કરી શકશે. હાલમાં સ્ત્રીઓને જે પુસ્તકિયા કેળવણી આપવામાં આવે છે તે આદર્શહીન અને ઉપયોગશૂન્ય હોવાથી તેમાં સત્યતા—વાસ્તવિકતા બિલકુલ હોતી નથી. કેવળ એક બહારની શોભા-રૂપ જ હોય છે.

ઉપર પ્રમાણે ન્યવસ્થા થાય તો છોકરો બારમે વર્ષે શાળાનું મ્હોં જુએ. શાળા વિદ્યાર્થીઓને પાંચ વર્ષમાં સર્વ-સાધારણ શિક્ષણ આપીને છૂટા કરે, અને જેમની પહોંચ હોય તે છોકરા આગળ ત્રણ વર્ષ ભણીને એકાદ વિષયમાં પારંગત થાય. વીસમા વર્ષની આખરે શિક્ષણનો ખેલ ખલાસ થવો જ જોઈએ.

(નવજીવન, કેળવણી અંક, તા. ૨૦-૭-૨૪)

કેવળ કેળવણી (!)

નેપોલિયન બોનાપાર્ટે જ્યારે ઇજિપ્ત ઉપર ચઢાઈ કરી ત્યારે તેણે પોતાની સેના સાથે શાસ્ત્રીય અને ઐતિહાસિક શોધ કરવા માટે કેટલાક ભારે પડિતો રાખેલા હતા. ઇજિપ્તના અરબી ઘોડેસ્વારોની યુદ્ધનીતિ કંઈક અજબ હતી. ઘોડેસ્વારોનાં ટોળાં દેશમાં બધે ફરે અને શત્રુની સેના ક્યાંક જરા ગાફેલ દેખાઈ કે ગમે ત્યાંથી એકદમ ધસી આવી હુમલો કરે. આવી સ્થિતિને પહોંચી વળવા સારૂ નેપોલિયને એક નવો વ્યૂહ રચ્યો. પોતાની સેનાનો એક પોલો ચોરસ બનાવી તે ચાલતો. ફૂચ કરતી વખતે બધા એક જ દિશા તરફ મોં રાખીને ચાલે, પણ શત્રુ આવવાની ખબર મળે કે આખી સેના તરત જ થોભી જઈ ચારે બાજુના વીરો તે તે તરફ સામું મોઢું કરી ઉભા રહે. એટલે શત્રુને કોઈ પણ બાજુએ આ સેનાની બગલ કે પીઠ મળે જ નહિ. સેના સાથે પડિતો અને સામાનનો ભાર ઉચકનાર ગધેડાઓ હોય જ. આરબ ઘોડેસ્વારો દુરથી દેખાય કે નેપોલિયન અચૂક હુકમ છોડતો ‘ચોરસ બનાઓ; ગધે ઔર પંડત બીચમે’ (Form square; asses and savants in the centre). નેપોલિયનના સિપાઈઓ ખડખડાટ હસી અનેકવાર તે હુકમનું ઉચ્ચારણ કરતા: ‘ચોરસ બનાઓ; ગધે ઔર પંડત બીચમે.’ કેટલીક વાર ફ્રેન્ચ સિપાઈઓ ગધેડાઓને અર્ધપંડિતો કહેતા. આવી મરકરી ચાલતી છતાં સિપાઈઓના મનમાં પંડિતો વિષે આદર ઓછો રહેતો નહિ. સેના સાથે ફરતા પંડિતો કંઈ ઓછાં કષ્ટ વેઠતા નહિ.

નેપોલિયનના ચરિત્રમાંના આ એક કિસ્સો છે. સ્વરાજની આપણી હીલચાલમાં રાષ્ટ્રીય શિક્ષણની હિમાયત કરનાર આપણે શિક્ષકોએ એમાંથી ઘણું લેવાલાયક છે. આપણે સ્વરાજના સૈનિકો થઈશું કે સેનાના આશ્રય પાછળ શોધખોળ કરનાર પડિતો બની રહીશું ? ગામેગામ ફરી સભાઓ ગળવનાર વ્યાખ્યાતાઓ કરતાં અને કોલમનાં કોલમ લેખો કાંતનાર લેખકો કરતાં રાષ્ટ્રીય શિક્ષણનું કામ ઉચ્ચ છે, વધારે મહત્ત્વનું છે, આપણી હીલચાલને વધારે મદદગાર છે, એમાં શક નથી. પણ આપણે આપણી શક્તિ અને આપણી તપસ્યા સ્વરાજને કાળે ખરચ્યાં હોય તો જ તેનું સાર્થક છે. કેળવણીના ગહન સિદ્ધાંતોની ચર્ચા આપણે કરવી છે જ. માનસશાસ્ત્ર અને સમાજશાસ્ત્ર, સૌંદર્યશાસ્ત્ર અને ધર્મશાસ્ત્ર બધાંના ઉપયોગ કરી રાષ્ટ્રીય કેળવણીને શણગારવી છે જ. ખોટી પદ્ધતિએ શીખવીશું તો તેનાં પરિણામ માઠાં આવશે એમાં શક નથી. પણ એ બધાનું સ્વરાજને ચરણે નિવેદન થવું જોઈએ. આજની આપણી હીલચાલ રાજદારી હીલચાલ નથી. તે રાષ્ટ્રીય હીલચાલ છે. તે રાજતંત્રમાં આપણો સહેજ પગપેસારો થાય એટલા માટે નથી પણ સ્વરાજની છે. દૂકામાં કહીએ તો રાષ્ટ્રીય મોતમાંથી બચી જઈ, ગુલામીનું કલંક ધોઈ કાઢી સમાજમાં ધર્મજીવનના સિદ્ધાંતો દાખલ કરવાની છે, દૈવાસુરસંગ્રામમાં દેવોની મદદમાં જવાની છે. રાષ્ટ્રીય શિક્ષકો આવી સેનાને મોખરે હોય. આપણે સેનાથી રક્ષિત એવા ગોશામાં ન રહીએ પણ સેનાને ઉત્સાહ અને સલાહ આપતા બધે ફરીએ, ધાયલોને મલમપટ્ટા કરીએ, તરસ્યાએને પાણી પાઈએ, હતોત્સાહ થએલાએને શર ચઢાવીએ, લડનારાએને બંદુકો ભરી ભરીને આપીએ; અને સંગ્રામ જોમ

જેમ લાંબાતો જાય તેમ તેમ નવી ભરતી કરવા માટે ‘ રેક્રુટીંગ ઓફિસર ’ (ભરતીના અમલદારો) થઈને ગામડે ગામડે લડતનું રહસ્ય સમજાવીએ.

કેળવણી એ કેટલો મહત્ત્વનો વિષય છે: કેટલો પવિત્ર ધંધો છે એ લોકો હજી જાણતા નથી. લોકો નથી જાણતા કે ધર્મમાં જે શક્તિ છે તે જ કેળવણીમાં છે. સ્વરાજની લડત એ કેળવણીને સોળે કળાએ પ્રકાશી બતાવવાની સુંદર તક છે. આ લડતમાં કેળવણીનો અને કેળવણીકારોનો વધારેમાં વધારે ફાળો હશે તો જ દેશ કેળવણીની કિંમત કબૂલ રાખશે. ‘ અમે તો કેળવણીકાર: કેળવણી બહાર ધ્યાન ન આપીએ, સ્વરાજ સાથે અમારે લેવાદેવા નથી. રાજદારી લોકો છો રાષ્ટ્રીય હિલચાલમાં માથું મારે. આપણે તો તટસ્થ જ રહેવાના. સ્વરાજનો સવાલ બે દિવસને માટે છે. અમે તો અનન્ત કાળનો વિચાર કરીએ છીએ. સનાતન સિદ્ધાંત ઉપર ચાલીએ છીએ. ’ એમ કેટલાક કહે છે તેમને સ્વરાજ એટલે શું એની ખબર નથી. સ્વરાજ ન મળે તો કેળવણીના તમામ સિદ્ધાંતો અને પદ્ધતિઓ ધૂળ છે. પરતંત્રતાનું કલંક માથા પર ધારણ કરી નબળા હૃદયે નબળા છોકરાઓને નબળા કેળવણી આપવી એમાં આપણી, આપણા બાળકોની અને આપણા ધંધાની વગેરે વગેરે છે.

(નવજીવન કેળવણી અંક, તા. ૨૯-૬-૨૪)

કેળવણી રાષ્ટ્રીય કે શાસ્ત્રીય ?

રાષ્ટ્રીય કેળવણીની ઠેકડી કરનાર કેટલાક પૂછે છે કે “ શુદ્ધ કેળવણી અને રાષ્ટ્રીય કેળવણી વચ્ચે ફેર શો ? શું રાષ્ટ્રીય કેળવણીમાં બે અને બે મળીને પાંચ થાય છે ? શું રાષ્ટ્રીય ભૂગોળમાં તિબેટ સિંદુસ્તાનની દક્ષિણે આવે છે ? આફ્રીકન અને હાઇડ્રોજન મળી પાણી થવાને બદલે બીજું જ કંઈ થઈ જાય છે ? રાષ્ટ્રીય કેળવણી એટલે શું ? અમે તો એકલી કેળવણી જાણીએ છીએ. કેળવણી આખી માનવજાતિનો સવાલ છે. તેમાં રાષ્ટ્રીયતાની સંકુચિતતા ક્યાંથી હોય ? ”

નાટકો જગરદસ્ત પૂર્વપક્ષ થયા પછી ઉત્તરપક્ષ શો ક ?

રેક સમાજની મનોરચના ભિન્ન હોય છે, પરંપરા હોય છે, સામાજિક આદર્શ ભિન્ન હોય છે એટલું કબૂલ રાખે છે તેમની સાથે તો રાષ્ટ્રીય શિક્ષણની શકે છે જ. પણ જેઓ એમ કહે કે “ જેમ દરેક મૌલિક પદાર્થો સરખા હોય છે, અનાજ, પાણી, હવા, ક જ છે, તેમ મનુષ્યનો સ્વભાવ પણ એક જ છે. તે એ તો વર્ણાશ્રમવાદી હિંદુઓનો અને ઓગણીસમી યુરોપીઅન લોકોનો વહેમ છે. સાચું કહેતાં પરિસ્થિતિ- નાખીએ તો બધે બધા લોકો સરખા છે. ” તેમને ૧૧મ આપવો કદાચ નથી. પાણી પાણીમાં પાણી તરીકે

એ ખરું, છતાં સમુદ્રનું પાણી પીવાના કામમાં નથી અને અમુક ઝરણાનું પાણી અમુક રોગ ઉપર દવા તરીકે લે છે. અનાજ અનાજમાં ફેર નથી એ ખરું, છતાં એકાએક પોતાના ખોરાકમાં ફેરફાર કરી શકતા નથી. મુક અનાજ ન ખાનારને અમુક રોગ ઓછો થાય છે આપણે જાણીએ છીએ. અને હવાફેરને માટે સેંકડો પરચી પલાડો ઉપર દોડવાના જમાનામાં હવાહવા વચ્ચે હોય છે એ સિદ્ધ કરવા માટે કશી દલીલની જરૂર ન જ પ્રમાણે સમાજ સમાજ વચ્ચેના સ્વભાવભેદનું પણ માણસમાં સ્વભાવભેદ કબૂલ ન રાખવો એ તો આજ તિહાસનો ઇનકાર કરવા બરોબર છે. અમુક રીતે મનુષ્ય સર્વત્ર એકરૂપ જ છે એ વાત સાચી છે; અને તેથી જ માણસની વાત સમજી શકે છે, એકબીજા પાસેથી

શીખી શકે છે અને ગમે તે આદર્શ પોતાની દૃષ્ટિ આગળ રાખી કાળે કરીને માણસ તેને પહોંચી શકે છે. મોક્ષનો માર્ગ એક જ હોય શકે, પણ કેળવણીનો માર્ગ જેટલી જાતની પ્રકૃતિ તેટલા પ્રકારનો હોય છે, કેમકે આત્મામાં ભેદ ભલે નથી પણ પ્રકૃતિમાં તો છે જ.

આ સવાલ આપણે એક કોરે મૂકીએ તોપણ દરેક વિષયના અધ્યયનમાં, તે તે વિષયની ખોજમાં અને તેની ઉપાસનામાં રાષ્ટ્રસ્વભાવ પ્રમાણે ફેર પડે છે જ. ગણિતાદિ તાર્કિક શાસ્ત્રમાં વખતે ફેર ન હોય. વનસ્પતિ અને પ્રાણીશાસ્ત્ર જેવા શાસ્ત્રમાં ફેર નહિ જેવો હોય. પણ સાહિત્યશાસ્ત્ર, સમાજશાસ્ત્ર, ધર્મશાસ્ત્ર વગેરે જેવાં મનુષ્ય વિષયક શાસ્ત્રોમાં તો બહુ જ મહત્વનો ફેર પડી જાય છે. ગણિતશાસ્ત્ર બધે ભલે સરખું હોય, પણ જે દિશામાં આપણું જીવન વહે, તે દિશામાં જ તે આપણે ખીલવવાના. યજ્ઞની વેદી તૈયાર કરનાર બ્રાહ્મણો ક્ષેત્રમાપન અને ત્રિકોણમિતિ એક ઢબે ખીલવે તો નાઇલ નદીની રેલ આવી ગયા પછી સર્વત્ર જળાશયોના આકાર થએલી જમીનમાંથી ખેડુતોની જમીન દર વરસે વહેંચી આપનાર ઇન્જિનિયર લોકો ભૂમિતિ બાજુ રીતે ખીલવે.

પ્રાણીશાસ્ત્રમાં પણ ગોમાસબક્ષક લોકો અને ગોપૂજક લોકો એક જ ઢબે શોધ ન કરે. હિંદુસ્તાનમાં આટલી બધી જાતનાં પક્ષીઓ છે પણ આપણે તો તેમના રંગ અને કંઠ જાણવા કરતાં વધુ જાણવાને ઈતેજાર નથી હોતા. ખેડુતો વધુમાં એટલું જાણવા ઇચ્છે કે કયાં પક્ષીઓ ખેતીને નુકસાનકર્તા છે અને કયાં જીવડાં ખાઈખાઈને ખેતીનું રક્ષણ કરે છે. પક્ષીનું બક્ષણ કરનાર, તેમના માળામાંથી ઇંડાં ચોરીને તેના પર ઉબાળી

કરનાર અને તેમનાં પીછાં ઉખેડી પોતાની ટોપી શણગારનાર લોકોની પક્ષીવિદ્યા વળી જુદી જ હોય છે.

ધર્મપરાયણુ જાતિને જીવનસાધ્ય એક રીતે દેખાય ત્યારે અર્થકામપરાયણુ જાતિનું જીવનસાધ્ય જુદી જ રીતે નક્કી થાય છે. ધર્મપરાયણુ લોકોને સામાવાળાનું જીવન ભયંકર અને આત્મઘાતી લાગે, અને પેલા લોકોને ધાર્મિકોનું જીવન મોઝું અને નમાણું લાગે. જેવો જીવનનો આદર્શ તેવો જ કેળવણીનો આદર્શ; જેવી જીવનસાધ્યની કલ્પના તેવી જ અધ્યયનની દિશા. શિકારદષ્ટિવાળા લોકો દુનિયાને એક દષ્ટિએ જુએ, સહકાર-વૃત્તિવાળા લોકો જુદી રીતે જુએ. સ્વચ્છંદી લોકોનાં સંગીત-કળા જુદાં, સંયમી લોકોનાં જુદાં.

હૃદયની નીતિમાં આદર્શની ભિન્નતાને લીધે જેમ ફેર પડે છે તેમ પરિસ્થિતિને લીધે પણ ફેર પડે છે. તરસ્યો માણસ સુગંધને ચાહતો નથી. એનો પ્રયત્ન સર્વત્ર પાણી મેળવવા તરફ હોય છે. તેમ પરતંત્ર દશામાં પડેલો સમાજ પહેલું અને છેલ્લું સ્થાન સ્વતંત્રતાને આપે છે. સ્વતંત્રતા ન મળે ત્યાં સુધી તેને ખીજું બધું અજાણ્યું જ લાગવાનું અને તેથી જ તેની બધી કેળવણીમાં સ્વતંત્રતા એ એક જ ઉદ્દેશ રહેવાનો. બંધ ભારખાનામાં પૂરાયલા મોપલાએને કોઈ સંગીત સંભળાવવા બેસે અથવા સાહિત્ય ઉપર વ્યાખ્યાન આપે તો તેઓ ચીડાઈ જવાના. તે દિવસના પ્રાણાંતિક સંકટ વખતે તો મોપલાએને એક માત્ર શુદ્ધ હવાની જ દરકાર હતી. સ્વરાજ્યને અભાવે દેશ 'દિન દુગણા રાત ચોગુણા' અધોગતિએ જાય છે એ જોણે જોયું છે તેને માટે કેળવણીનો ઉદ્દેશ એક જ હોઈ શકે કે આખી પ્રજાને સ્વતંત્રતા મેળવવા તરફ એકાગ્ર કરવી. રશિયાના

પીટરની દૃષ્ટિએ જેમ જહાજ ખાંધવાની કળા એ જ સર્વોપરી રાષ્ટ્રીય કળા દેખાતી તેમ ગાંધીજીને રેંટિયામાં જ સંસારસુધારે, રેંટિયામાં જ રાષ્ટ્રીય શિક્ષણ, રેંટિયામાં જ સ્વરાજ્ય દેખાય એમાં નવાઈ શી ? રાષ્ટ્રવિધાયકની-રાષ્ટ્રપિતાની દૃષ્ટિ હમેશાં આવી જ હોય.

તમે કહો છો કે “ભૂગોળમાં તે રાષ્ટ્રીયતા ઝાંધી આવતી હશે ?” કેમ આવે ? ભૂગોળવિદ્યા એ તો અત્યંત આધુનિક વિદ્યા છે અને કેળવણીમાં અગત્યનો વિષય છે. હિંદુસ્તાનનો ઇતિહાસ તપાસીએ તો આપણે જેઈ શકીએ છીએ કે આપણી પ્રજા બધી રીતે બાહોશ હોવા છતાં દુનિયાના અન્ય ભાગો વિષે ગાફેલ રહીને હમેશાં હાર ખાતી આવી છે. આપણા શત્રુમિત્ર કોણ એ આપણે જાણતા નથી. દરેક દેશની શક્તિ અને વૃત્તિ કેવી છે તેનો આપણને ખ્યાલ નથી. દુનિયાના વેપારના પ્રવાહ કઈ દિશામાં વહે છે અને કેવડા મોટા છે એનો ખ્યાલ સરખો પણ આપણને નથી. એ વિષેની દીર્ઘદૃષ્ટિ હિંદુસ્તાનપૂર્વક અને પ્રયત્નપૂર્વક ખીલવવાની જરૂર છે. પણ તેમાં આપણી સ્વતંત્ર રાષ્ટ્રીય દૃષ્ટિ હોય ત્યારે જ તે કામનું. વેપારપ્રધાન દેશ ભૂગોળની ભાજ એક રીતે રાખે, કૃષિ-પ્રધાન બીજી રીતે. હિંદુસ્તાન આગળનો મુખ્ય સવાલ જાતિ જાતિ વચ્ચેનો સંબંધ એ છે. ભિન્ન સંસ્કૃતિ, ભિન્ન રહેણીકરણી, ભિન્ન ભાષા, ભિન્ન ધર્મ વગેરે અનેક ભિન્નતા હોવા છતાં કઈ શરતે માણસ એકત્ર રહી શકે અને ભાઈચારો કેળવી શકે એ આપણે જોવાનું રહ્યું. આંતરરાષ્ટ્રીયસમાજશાસ્ત્ર એ દુનિયામાં અત્યંત વિશાળ શાસ્ત્ર છે. તે ખીલવવાનું કામ આપણે ભાગે આવેલું છે. મધ્ય આફ્રિકામાં વસતી જાતિઓ લો અથવા પ્રશાંત મહાસાગરમાં આવેલા અસંખ્ય બેટામાંની જાતિઓ લો,

તેમની રહેણી, તેમનો ધર્મ, તેમના વિચારો વગેરેનું આપણે પ્રામાણિક અને ખતે તો પ્રત્યક્ષ જ્ઞાન મેળવવું જોઈએ. આપણી દૃષ્ટિએ ભૂગોળનું નિરીક્ષણ કોઈએ કર્યું નથી, કેમકે આપણો જે મુખ્ય રસ છે તે ખીજી જાતિનો નથી.

સર્વધર્મસમન્વય એ પણ આપણી જાતિ આગળનો મહાન પ્રશ્ન છે. કયો ધર્મ કયાં ફેલાયો છે, કેમ ફેલાયો છે એ આપણે તપાસવું જોઈશે. ભિન્ન ભિન્ન જાતિમાં એક જ ધર્મ અનેક રૂપો ધારણ કરે છે, એક જ તત્ત્વ ભિન્ન પરિસ્થિતિમાં ભિન્ન ભિન્ન રૂપ ધારણ કરે છે, એ સમજ્યા પછી જ સર્વધર્મસમન્વય અથવા સર્વ ધર્મોનો કૌટુંબિકભાવ આપણે પેદા કરી શકીએ. આ કાર્યમાં ભૂગોળનું જ્ઞાન ઓછું કામ આવે એમ નથી, અને તેથી જ તે દૃષ્ટિએ પણ ભૂગોળનિરીક્ષણ કરવું જોઈએ.

યુરોપીઅન લોકો જ્યારે ભૂગોળની ચર્ચા કરે છે ત્યારે ગોરી પ્રજા ગરમ મુલકમાં કેમ ફાવતી નથી એની જ ખાસ તપાસ કરે છે. લાંબા વખત સુધી ગરમ મુલકમાં રહે એટલે તેનો પ્રાણ ક્ષીણ થઈ જાય છે એ ગોરી પ્રજાએ જોયું છે, અને તેથી જ તેનો ઉપાય શોધવા તે મથે છે. ગરમ મુલકમાં રહેનાર આપણે એ જ વિષયની ચર્ચા આપણા દૃષ્ટિકોણથી કરવી જોઈએ. વર્ણવ્યવસ્થા અને વર્ણસંકરના શાસ્ત્રીય સિદ્ધાંત બાંધનાર આપણે હિંદુસ્તાન બહાર વસતી અને હિંદુસ્તાનના પ્રસંગમાં આવતી જાતિઓનું અધ્યયન ન કરીએ ? અને તેમ કરવું હોય તો તેના પાયા તરીકે શું રાષ્ટ્રીય ભૂગોળવિદ્યા નહિ ખીલવીએ ?

અહીં રાષ્ટ્રીય કેળવણી સંબંધે અત્યારે આટલું કહી શકાશે. વિશેષ હવે પછી.

(શ્રીદક્ષિણામૂર્તિ, કાર્તિક ૧૯૮૧)

એક પત્ર

ભાઈશ્રી—

તમે તમારા વિચારો એક જ કાગળમાં વ્યવસ્થિત રીતે લખી મોકલ્યા હોત તો હીક થાત. તમારા ત્રણ કાગળ પરથી મને એમ જ લાગે છે કે તમને તમારા આગળના કાર્યની દિશા સૂઝે છે, પણ માર્ગ નક્કી થયો નથી. ચાર વર્ષ ઉચ્ચ કેળવણી લીધા પછી તમે લખો છો :

“મને હવે સૂઝી ગયું છે કે શહેરમાં રહી શહેરી ધંધાઓ કર્યે દેશસેવા થવાની નથી. કેળવણીને લીધે નવી દૃષ્ટિ મળી એની સાથે નવી હાજરો અને નવા શોખો વધ્યાં છે. શહેરમાં રહું તો તે બધાં સંતોષવાને મન લલચાય અને બધું જ ફોફટ જાય. એટલે કોઈ નદીને કિનારે નાનકડું ગામડું શોધી ત્યાં ઝૂંપડી બાંધી હું રહી જવાનો. પણ ગામડામાં કામ કરવું હોય તો મોટી સંસ્થા થાય જ નહિ. કોઈ ફંડ આપે નહિ, લીખ માગવા હું તૈયાર નથી, એટલે ગામડામાં જો મારે કામ કરવું હોય તો મારે પ્રથમ સ્વાશ્રયી થવું જોઈએ, એટલે ખેતી કરતાં આવડવી જોઈએ.

આવી વિચારપરપરાને લીધે હું એવા નિર્ણય પર આવ્યો છું કે કોઈ સારી સંસ્થામાં રહીને મારે ખેતીનું કામ શીખવું જોઈએ. ક્યાં ક્યાં રાસાયણિક ખાતરો વાપરવા જેવાં છે વગેરે બધું હું શીખી લઉં. આવી કેળવણી પાછળ ત્રણ વર્ષ ગાળવાને પણ હું તૈયાર છું. આપ મને કંઈ રીતે મદદ કરી શકશો?”

ધારો કે તમે ખેતીની કેળવણી લીધી અને પછી તમને જણાયું કે થોડું કાયદાનું જ્ઞાન પણ જરૂરનું છે, એટલે કહેશો કે હવે કાયદાની નિશાળમાં ત્રણ વર્ષ ભણું. તમારે દેશમાં શું કામ કરવાનું છે તેનો તમને બરાબર ખ્યાલ નથી. ગામડાંમાં ખેતરો સુધારવા માટે તમારે જવાનું છે કે શું? મુખ્ય જરૂર ખેડુતની સ્થિતિ સુધારવાની છે. ગામડાંઓમાં ખેડુત લોકો વચ્ચે એક ખેડુત થઈને રહી શકો એટલે બસ છે. ત્યાં તમે ખેતીની રમત કરો એ ચાલે નહિ. જેમ બીજા ખેડુતો સાચેસાચી ખેતી કરે છે તેમ તમે પણ કરી શકો એટલી આવડત તમારે જોઈએ છે. તમે ખેડુતનું જીવન ગાળશો ત્યારે જ તમને તેની મૂંઝવણો અને તેના ઇલાજનો ખ્યાલ આવશે. ખેડુત અભણ છે, તે દુઃખ વેડે છે, પણ તે દુઃખ ક્યાંથી આવે છે, કાણ

આપે છે, અને તેનો ધલાજ શો એ તે જાણતો નથી. જ્ઞાનમાં ભણતર ત્યાં જ કામ આવવાનું. આજે તમારામાં આવડત છે તે વધારવાની જરૂર છે, પણ તે ધીમે ધીમે—જો તમે જાગૃત હો તો—પોતાની મેળે વધશે. કેળવણીનો અર્થ એ જ છે. જે વખતે જે જાતના જ્ઞાનની જરૂર હોય તે વખતે તે જ્ઞાન ગમે ત્યાંથી પોતાની મેળે શોધી કાઢવાની શક્તિ. તમે તમારું કાવ્ય-મય ગામડું પસંદ કર્યા પછી એકાદ વરસ કોઈ બાહોશ ખેડુતના હાથ તળે કામ કરો ત્યાર પછી પોતાની ખેતી પોતે કરવાનું શરૂ કરો. તમારી ભૂલ થતી હોય ત્યાં તમારા પડોશીઓને પૂછો. ખેડુતો પાસે વેપારીની પેઠે કંઈ ગુરુકુંચી (trade secret) નથી હોતી. ખેડુતનો સ્વભાવ અદેખો નથી હોતો. તે તમને જરૂર મદદ કરે. તમે તેને મદદ કરો. આ રીતે અનેક ખેડુત-માંના એક ખેડુત તમે થઈ જાઓ. એટલે ત્યાંના બધા સવાક્ષો એક પછી એક ઉભા થશે. ખેડુતજીવનના અને ખેડુત લોકોના ગુણદોષો તમારા ધ્યાનમાં આવશે. પછી તમે સાચી સલાહ આપી શકશો. શહેરોમાં શું કે ગામડાંઓમાં શું, પાર વગરના વહેમો ચાલી રહ્યા છે. નવા વહેમો દાખલ થતા જાય છે અને જૂના તો નીકળતા જ નથી. સરકારી અમલદારની ખીક, ચોરોની ખીક, કાણુલી કે સિંધી ડાકુની ખીક, નાણાં ધીરી 'વીસ સવા ત્રીસ' કરનાર શરાફની ખીક; અને આટલી ખીક જાણે ઓછી હોય તેમ અસંખ્ય અજ્ઞાન દેવો અને રાક્ષસોની ખીક, શાકિની ડાકિની ભૂત પ્રેત ઝંડ શિકોતર વગેરે કલ્પેલી સૃષ્ટિમાંના જાલિમોની ખીકને આપણા લોકો વળગી રહે છે. આ પ્રાણીઓ વિષે કોઈના મનમાં પ્રેમ કે ભક્તિ તો હોય જ નહિ, છતાં તેમને વિષે ભલુંબૂઝું બોલવાની પણ કોઈની હિંમત

જ નથી ચાલતી. બળિયા સામે બોલાય જ કેમ? પગલે પગલે આટઆટલા પાળિયાની પૂજા કરતાં છતાં લોકોમાં હિંમત જ આવતી નથી. દૂરદેશી અને ડહાપણ એ સદ્ગુણ ગણાય છે. બહાદુરી, અનાથનું રક્ષણ, અને જોખમ ખેડવાની તૈયારી એ તો ગાંડપણમાં જ લેખાય છે. આવા સમાજમાં કંઈ રીતે કામ કરવું એનું જ્ઞાન તમને ખેતીની કૌલેજમાં મળે નહિ. રાસાયણિક ખાતરો વાપરી પરદેશ ઉપર આધાર રાખવાની પરાવલખી કેળવણી તો ત્યાં જરૂર મળશે.

ગામડાંમાં જઈ કામના રહેવાનો તમારો નિશ્ચય શુભ છે. તે તમે તુરંત જ અમલમાં મૂકો, અને પછી કશી હીલચાલ ને પ્રચારકાર્ય કર્યા વગર તમે સમાજની ઉત્તમમાં ઉત્તમ સેવા કરી શકશો. ચાલુ હીલચાલ સાથે અને વિચારપ્રવાહ સાથે તમારો સંબંધ તો હશે જ, એટલે પ્રસંગે પ્રસંગે શું કરવું એનો ખ્યાલ તમને આપોઆપ મળી રહેશે.

લિં.

કાકાના વંદેમાતરમ્

(નવજીવન કેળવણી અંક, ૨૫-૫-૨૪)

સરસ્વતીને બારણે અન્ત્યજ્ઞે

૧

રાષ્ટ્રીય શાળાઓએ અન્ત્યજ્ઞે પ્રત્યે જરા પણ ભેદ નહિ રાખવાની નીતિ ફરજિયાત છે અન્ત્યજ્ઞેનો ભેદ રાખનાર રાષ્ટ્રીય શાળાને આપણે રાષ્ટ્રીય શાળા તરીકે સ્વીકારતાં અચકાઈએ છીએ. એ હકીકતને અંગે મને અને મારા કેટલાક મિત્રોને નીચેના પ્રશ્નો ઉપસ્થિત થાય છે તેને આપ યોગ્ય ખુલાસો આપશો તો અમને નાણવાનું મળશે.

મારે એ સ્પષ્ટ કરવું જોઈએ કે હું જે રાષ્ટ્રીય શાળામાં હું તેને માટે જ આ પ્રશ્નો હું પૂછતો નથી, આ તો મારી પોતાની અંગત શંકાઓના સ્પષ્ટીકરણ માટે જ છે. સંસ્થાની નીતિને મારા વિચારો સાથે ખાસ સંબંધ નથી.

(૧) રાષ્ટ્રીય શાળામાં અંત્યજ્ઞને દાખલ કર્યા પછી સનાતન હિંદુ વિદ્યાર્થીઓ તેમને અડતાં, તેમની સાથે રમતાં ને તેમની સાથે હજતાંભજતાં અચકાય, દૂરના દૂર રહે, તેને ઢેડ કે ભંગી કહીને સંબોધે (શરૂઆતમાં તો આમ થવા સંભવ છે અને એ સૂઝ ક્યારે દૂર થાય તે કહેવાય નહિ) તો તેવો અવહાર રાખનાર વિદ્યાર્થીને અંત્યજ્ઞનો ભેદભાવ ન રાખનાર શાળા સંઘરી શકે? તેવા ચુસ્ત વિદ્યાર્થીને સંઘરીને પણ અંત્યજ્ઞ વિદ્યાર્થી સાથે રમવાની, હજવામજવાની કે અડવાની શાળા ફરજ શી રીતે પાડે? ત્યારે વર્ગમાં ચાલુ રહેતો એ ભેદ શું સંસ્થા જોયાં જ કરે? શાળામાંથી નહાઈ નાખનાર વિદ્યાર્થી સામે કાંઈ વાંધો હોય?

(૨) ઉજળી કામ અને અંત્યજ્ઞના વિદ્યાર્થીઓ મિશ્રિત થઈને વર્ગમાં જોસે એ અવહાર જેને કબૂલ હોય તે જ રાષ્ટ્રીય શાળામાં ભણી શકે કે જે હિંદુ પોતાની જાતે વર્ગમાં અલગ ખેંચી ભણવા માગતા હોય તે પણ એવો પંક્તિભેદ રાખી વર્ગમાં ખેંચી શકે? અંત્યજ્ઞ સિવાયના બધા હિંદુ જુદી પંક્તિ આવી રીતે રહે તો તે થવા દેવું? મતલબ કે અંત્યજ્ઞને અસ્પૃશ્ય ન માનનાર શાળામાં ફેટલા વિદ્યાર્થીઓ વર્ગમાં અંત્યજ્ઞથી જરા દૂર ખેંચે ત્યાં સુધી ચલાવી શકાય.

(૩) અંત્યજ્ઞ આવવાથી આખી શાળા ખાલી થતી હોય ત્યાં, તે સંસ્થા માત્ર અંત્યજ્ઞને જ ભણાવી સંતોષ માની ખેંચી રહે, કે ધર્મીય હિંદુઓના સંતાનો પણ રાષ્ટ્રીય શિક્ષણનો લાભ લેતા બંધ ન થાય એ માટે ફેટલાક જુદા ખાસ વર્ગો ચલાવે? અને એવી રીતે તેમનામાં પણ અસ્પૃશ્યતાનિવારણનો આચાર નહિ તો છેવટ ભાવના પણ રેડવાનું ચાલુ રાખે? અંત્યજ્ઞથી અલડાતા સનાતનીઓના આજ્ઞાને રાષ્ટ્રીય શિક્ષણ આપવાની જરૂર છે? હોય તો કેમ આખી

શકાય ? તેમને માટે જુદો રસ્તો—જુદી શાળા કાઢવી જોઈએ ? તેને રાષ્ટ્રીય શાળા કહેવાય ?

(૪) ઉપર કહ્યું તેમ મુખ્ય સંસ્થામાં અંત્યજ્ઞે અને થોડા (નહિ જેટલા જ) અન્ય હિંદુઓ બાકી રહ્યા હોય અને જે મોટા ભાગ અંત્યજ્ઞના કારણે સંસ્થા છોડીને ચાલ્યો જાય તેને માટે એક જુદી શાળા તે જ મંડળ શરૂ કરે તો આમ બે જાતની શાળા ચલાવનાર મંડળને રાષ્ટ્રીય ગણો કે ? આવી જાતનું આચરણ પરસ્પર વિરોધી નથી ? અસ્પૃશ્યતામાં ન માનવાનો સિદ્ધાંત આવા આચરણથી જળવાય છે ?

(૫) રાષ્ટ્રીય શિક્ષણની સંસ્થાઓની અસ્પૃશ્યતા માટેની બે દૃષ્ટિ (૧. અંત્યજ્ઞને ઉત્તમ શિક્ષણનો સરખો લાભ લેવાનો અધિકાર આપવો. ૨. તેમના પ્રત્યેની સૂઝ કાઢવી.) બન્ને યથા કલમમાં વર્ણવેલ વ્યવહારથી પાર નથી પડતી ? જો પડે છે તો તેમાં વિસંગતિ-વિરોધ ક્યાં છે ?

(૬) અંત્યજ્ઞે આવવાથી બીજા તમામ વિદ્યાર્થીઓ રાષ્ટ્રીય શાળા છોડી ચાલ્યા જતા હોય, છતાં અંત્યજ્ઞને દાખલ કરી તેટલા અંત્યજ્ઞ વિદ્યાર્થીઓથી જ શાળા ચાલે તો તેમાં અંત્યજ્ઞની સૂઝ દૂર કરવાના પ્રયત્નમાં ફોટોડ મળી છે એમ આપ માનો ?

(૭) આટલી બધી રાષ્ટ્રીય શાળાઓ હોવા છતાં લગભગ બધાંય ગામોમાં અંત્યજ્ઞ તેનો જરા પણ લાભ કેમ નહિ લેતા હોય ?

(૮) અજ્ઞાની સ્ત્રીને ગુરતમાં જ પરણેલ પતિ અંત્યજ્ઞસેવામાં મુકાવવા માગતો હોય, પરંતુ પત્ની તેની સાથે રહી ‘ધર્મશ્રદ્ધ’ ધરા કરતાં, ત્યારથી જ જુદો જન્મારો કાઢવાનું વધારે ખસંદ કરતી હોય તો તેને સમજાવવા છ બાર માસ અંત્યજ્ઞસેવા પડતી મૂકવી એ વધારે સાફ કે ભવિષ્યની તે વખતે દરકાર કર્યા વિના મુકાવવું એ સાફ ?

પ્રત્યુત્તર આપી ઉપકૃત કરશેજી.

ભાઈશ્રી,

તમે અન્યજ્ઞેની બાબતમાં કેટલાક સવાલો પૂછ્યા છે. તમે જે સંસ્થામાં કામ કરી રહ્યા છો તે સંસ્થાની નીતિને અંગે આ સવાલો તમે પૂછતા નથી એમ જણાવી તમે મારી મૂંઝવણુ ઓછી કરી છે; છતાં તમારા સવાલો ફક્ત તત્ત્વચર્ચાના નથી, પ્રત્યક્ષ વ્યવહાર માટે જ તમે તે પૂછેલા છે એ વિષે શંકા નથી. તત્ત્વોને વ્યવહારમાં ઘટાવતાં તત્ત્વહાનિ ક્યાં થાય છે અને તત્ત્વપોષણ શામાં રહેલું છે એ નક્કી કરવું એ મોટામાં મોટી કળા છે. જેની તત્ત્વનિષ્ઠા મોળી છે તે તો તત્ત્વના આચરણમાં ભૂલ ખાય જ છે, પણ તત્ત્વ ઉપર પૂરેપૂરી નિષ્ઠા હોવા છતાં જો જીવનરહસ્યનો ઊંડો પરિચય ન હોય તોપણ માણસને ભૂલ ખાવાનો સંભવ રહે છે; માત્ર તત્ત્વનિષ્ઠા તેજસ્વી અને જગૃત હોય તો અનુભવથી માણસ તરત જ સુધરી શકે છે અને સરવાળે મોટું નુકસાન થતું નથી.

વિદ્યાપીઠે અન્યજ્ઞેની આબડછેટ કાઢી નાંખી છે, છતાં આપણે એમ તો ન જ કહી શકીએ કે વિદ્યાપીઠે માન્ય કરેલાં મંદિરોમાં કામ કરનારા બધા જ શિક્ષકો આબડછેટ દૂર કરવા માટે સરખા જ કટિબદ્ધ છે. ઘણાંયે એવા પડ્યા છે કે જેઓ અસ્પૃશ્યતા રાખવામાં પણ પાપ જોઈ શકતા નથી અને અસ્પૃશ્યતા દૂર કરવામાં પણ પાપ સમજતા નથી. તેઓ પાપથી ડરતા નથી પણ સમાજથી ડરે છે. ઢેડને અડીએ તો નાત આપણા બેહાલ કરે, અને અડતા નથી એમ કહીએ તો આજીવિકાનું સહેલું સાધન ખોઈ બેસીએ અથવા અસહકારીવર્ગમાં પ્રતિષ્ઠા ખોઈ બેસીએ. આવા લોકોએ જ

અસ્પૃશ્યતાનિવારણનો સવાલ આટલો બધો અધરો કરી મૂક્યો છે. અસ્પૃશ્યતા કરતાં દિલની નબળાઈ એ વધારે મોટો રોગ છે.

તમારા આઠ પ્રશ્નોમાં શિક્ષકની દુર્બળતા કે દંભ વિષે કરો ઉદ્દેશ્ય આવ્યો નથી, એટલે શિક્ષકો આ બાબતમાં નિઃશંક અને સ્વચ્છ છે એમ માની લઈને જ તમારા સવાલનો જવાબ આપું છું. અસ્પૃશ્યતાનિવારણની બાબતમાં આપણી નીતિ છોકરાંઓનાં માબાપ પ્રત્યે જુદી અને છોકરાંઓ પ્રત્યે જુદી હોય. માબાપ જો કહે કે અમે અસ્પૃશ્યતામાં માનીએ છીએ, અમારાં છોકરાંઓ અન્યજ્ઞેની સાથે એસીને ભણે એ અમને પસંદ નથી, તો તેમનાં છોકરાંઓને આપણે શાળામાં દાખલ જ ન કરીએ. પણ જો છોકરો જ ધરના કુસંસ્કારોની અસરને લીધે અન્યજ્ઞેને અડકવામાં વાંધો ઊઠાવે તો તેને શાળામાંથી તરત જ કાઢી ન મૂકીએ. એને ધીરજપૂર્વક અનેક રીતે સમજાવતા રહીએ. ઉત્તમ ઉપાય એ છે કે જો વર્ગમાં એવા છોકરા વધારે હોય તો શિક્ષક પોતે અન્યજ્ઞ છોકરાઓમાં જઈ એસીને અસ્પૃશ્યતાવાદી વિદ્યાર્થીઓને ભણાવે ને સમજાવે. રમતોમાં શિક્ષક અન્યજ્ઞ વિદ્યાર્થીઓ જોડે રમે અને બીજા છોકરાઓને રમતમાં ભળવા નોતરે. ઉજળા વિદ્યાર્થીઓ અન્યજ્ઞ વિદ્યાર્થીઓ પ્રત્યેની તુચ્છતા જાહેર કરવાની વૃત્તિથી તેમને ઢેડ કે ભંગી કહીને બોલાવે ત્યારે અને ત્યાં સૂધી તેમને સમજાવે, નહિ તો—પણ હું નથી જ માનતો કે ચારિત્રવાન શિક્ષક આ બાબતમાં નિષ્ફળ નીવડે. કેટલાક વિદ્યાર્થીઓ ઘેર જઈ નહાઈ નાંખે છે તેનો વાંધો નથી. ધામેધીમે તેઓ સમજી જશે. સગાંવહાલાંની લાગણી સાચવવા ખાતર જ કેટલાક

વિદ્યાર્થી નહાઇ નાંખે છે એમ મેં જોયું છે. એવાઓમાંથી પણ અસ્પૃશ્યતાનિવારક ગાંધી પાડી શકે છે.

તમારો બીજો પ્રશ્ન વર્ગમાં પંક્તિભેદ રખાય કે કેમ એ વિષેનો છે. પંક્તિભેદને માન્યતા તો આપણે ન જ આપીએ. બધા વિદ્યાર્થીઓ સાથે જ બેસે, પણ દરેક વિદ્યાર્થીએ અનંત્યજ્ઞને પડખે જ બેસવું જોઈએ એવો કૃત્રિમ આગ્રહ રાખવાની જરૂર નથી. કેટલાક મોળા વિચારના વિદ્યાર્થીઓ એક હારમાં બેસવા છતાં અનંત્યજ્ઞ વિદ્યાર્થીથી દૂર બેસવાનું પસંદ કરે તો તે સ્થિતિ દરજુબર કંઈ જ છૂટકો. વિદ્યાર્થીઓને નિયમની આર વડે અસ્પૃશ્યતાવિરોધી નહિ બનાવી શકીએ. કેળવણીકારોનો એ રસ્તો નથી. કેળવણીકાર એટલે વશીકરણસમર્થ. શિક્ષકનું ચારિત્ર, તેનું આચરણ એ જ શાળાને માટે મોટી સ્મૃતિ છે. શિક્ષણ એ ધંધો નથી પણ ધર્મ છે એટલું જ જાણે તે જ છોકરાઓમાંથી અસ્પૃશ્યભાવના કાઢી શકે છે.

અનંત્યજ્ઞે આવવાથી બાકીના બધા જ કિળા છોકરાઓ ચાલ્યા જાય તો મક્કમ રહી તેમ થવા દેવું એ જ યોગ્ય છે. પછી શિક્ષકોમાંથી અનંત્યજ્ઞ વિદ્યાર્થીઓને ભણાવવાને જરૂરના હોય તેટલા નિશાળ ચલાવે, માત્ર બાકીના બધા શિક્ષકો પોતાનો સંઘ તૂટવા ન દે. અનંત્યજ્ઞે ખાતર જે ક્ષણે શાળા તૂટે તે જ ક્ષણે અને તે જ કારણે બધાએ એક પવિત્ર દીક્ષા લીધી છે એનું તેમને બાન હોવું જોઈએ. અમેરિકામાં એક નીઓ છોકરાને દાખલ કરી એક બાઇએ પોતાની ધીક્તી શાળા અને આખા જન્મારાની મહેનત એક ક્ષણમાં બરબાદ કરી હતી. આજે આખું અમેરિકન રાષ્ટ્ર તે બાઇના સ્મરણમાત્રથી પોતાનું માથું નીચું ઝુકાવે છે.

અન્યજ્ઞેને અસ્પૃશ્ય માનનાર છોકરાઓને અપાતી કેળવણી બંધ ન થાય તેટલા માટે તેમના ખાસ જીદા વર્ગ ચલાવવાને આશા રાખવી કે કોક દિવસ તેમના મનમાં સ્પર્શભાવના ઉદય પામશે, એ મિથ્યા મોહ છે. ધર્મસુધારક વીર હોય છે, વાણિયો નથી હોતો. (‘વાણિયો’ શબ્દ જાતિપરત્વે નથી વાપરેલો એ કહેવાની જરૂર ન જ હોય.) હિન્દુ સમાજને માટે રાષ્ટ્રીય શિક્ષણનું પ્રધાન અંગ અસ્પૃશ્યતાનિવારણ છે. જે શિક્ષણમાં અસ્પૃશ્યતાનિવારણ નથી તે અગ્રાણીય છે.

તમારો એથો પ્રશ્ન વાંચીને હું તો દિગ્ધ થઇ ગયો છું. એક જ મંડળ રાષ્ટ્રીય અને અરાષ્ટ્રીય એવી બે સંસ્થાઓ ચલાવે એ સંભવે જ કેમ? ‘અમારી દુકાનમાં જે ચીજ માગો તે મળે—દૂધ પણ મળે ને શરાબ પણ મળે, અમારે શું? જે માગો તે આપીએ,’ એમ કહેનાર સમાજસેવકો હોતા હશે ખરા?

આપણે આજે અન્યજ્ઞેની એક જ સેવા કરી શકીએ, અને તે તેમની અસ્પૃશ્યતા દૂર કરવાની. તેમની અસ્પૃશ્યતા કાયમ રાખી તેમને શિક્ષણની બાબતમાં, આજીવિકાની બાબતમાં, ધર્મોપદેશની બાબતમાં અથવા બીજી કોઈ પણ રીતે શાયદો પહોંચાડવાનો ખ્યાલ રાખવો એમાં એમનું અપમાન છે ને આપણો અધઃપાત છે. આપણે કોણ મોટા તેમને અધિકાર આપનારા? શું અન્યજ્ઞે આપણે બારણે આવેલા બીખારી કે કુતરા છે કે તેમના તન્ન આપણે એક ટુકડો ફેંટી પોતાને કૃતકૃત્ય માનીએ? ભાઈને ભાઈ તરીકે પહેલાં ઓળખીએ, પછી બીજી વાત.

અન્યજ્ઞે આવવાથી બીજા તમામ વિદ્યાર્થીઓ શાળા છોડી જાય અને એકલા અન્યજ્ઞેને આપણે ભણાવીએ તોપણ

અસ્પૃશ્યતાનિવારણમાં આપણે આપણો પૂરતો ફાળો આપ્યો છે અને આપણે પૂરેપૂરી ફત્તેહ મેળવી છે એ વિષે મને સ્વપ્ને પણ શંકા ન આવે. આ વસ્તુઓ ચર્મચક્ષુથી જોવાની નથી હોતી. માણસ આત્મપ્રતિષ્ઠા ભૂલી ગયો છે, સ્વમાન ભૂલી ગયો છે, સામાજિક પ્રતિષ્ઠા—સામાજિક માનને જ પ્રતિષ્ઠા સમજી બેઠો છે. તેથી જ મહાયશ મળ્યો હોય ત્યારે તેને વિનાશ સમજી તેનાથી દૂર નાસે છે.

તમારા સાતમા પ્રશ્નનો જવાબ તમે જ વધારે સારી રીતે આપી શકો. આજની રાષ્ટ્રીય શાળાઓનો લાભ અનંત્યજ્ઞે લેતા નથી તેનાં કારણો અનેક છે. એક કારણ મેં કાગળની શરૂઆતમાં આપ્યું છે. કેટલીક શાળાઓનાં બારણાં અનંત્યજ્ઞે માટે નામનાં ખુલાં હોય છે. મોટેથી કહે આવો આવો, અને આવે તેના ઉપર ડોળા કાઢે, તો એક બે હજાર વર્ષથી દબાએલી કોમ અંદર કેમ આવે? અનંત્યજ્ઞેને માટે અમારાં બારણાં ખુલાં છે એમ નિખાલસ દિલે રાષ્ટ્રીય શાળા કહે એટલું જ બસ છે એમ વિદ્યાર્થીનું કહેવું છે અને તે યોગ્ય છે. કોઈ પણ નિયામક સંસ્થા આથી વધારે માગવા ઇચ્છે તોપણ માગી ન શકે. પણ આપણાં હાડકાં હરામ ન હોય તો જરૂર આપણે વખત અને સગવડ શોધી કાઢી અનંત્યજ્ઞેને આપણે ત્યાં આવવામાં ઉત્તેજન આપીએ. ઘરમાં લગનકારજ હોય અને નાનો બાઈ ઘેર ન આવે તો આપણને જેટલું વસમું લાગે છે તેટલું જ અનંત્યજ્ઞે વગર આપણને લાગવું જોઈએ.

અનંત્યજ્ઞે રાષ્ટ્રીય શાળામાં નથી આવતા એનું બીજું પણ એક કારણ હોઈ શકે. આજે રાષ્ટ્રીય શાળાઓમાં પણ જે કેળવણી અપાય છે તે સાચી કેળવણી નથી. તે કૃત્રિમ પ્રતિષ્ઠા

આપનાર કેળવણી હોય છે. તે કેળવણીથી ગરીબ લોકોનું જીવન સુધરે જ છે એમ નથી; તેમને જીવનસાક્ષ્ય મળે જ છે એમ આપણે પણ ન કહી શકીએ ગરીબ લોકો તો છોકરાઓને કેળવણી આપવાથી તેઓ બગડે છે એમ ચોકસ માને છે. લાચાર થઈને જ તેઓ કેળવણી આપે છે ! અન્ત્યજ્ઞેના મનમાં એવો ખ્યાલ હશે એમ હું નથી માનતો, કેમકે તેમને કેળવણીનું દર્શન જ થયું નથી. પછી તેઓ કેળવણી વિષે અભિપ્રાય ક્યાંથી બાંધે ? શાળા બહાર કરે કે અમારાં બારણાં અન્ત્યજ્ઞેને માટે ખુલ્લાં છે; પણ શિક્ષકો, વિદ્યાર્થીઓ અને સ્થવિર અથવા સ્થાવર માબાપો સામાજિક જીવનમાં અસ્પૃશ્યવર્ગથી અસ્પૃષ્ટ રહે, તો અન્ત્યજ્ઞેને કંઈ રીતે વિશ્વાસ એસે કે પોતાના છોકરાઓને પેલી ગાંધી-નિશાળમાં આવકાર છે ?

તમારો છેલ્લો સવાલ બહુ જ મહત્ત્વનો અને રસમય છે. તમારા સવાલ પાછળ સાચો જ કિસ્સો હોય તો તે દયાજનક છે, અને જો કાલ્પનિક હોય તો એવો કિસ્સો ઉપજાવવા માટે તમારા ચાતુર્યને ધન્યવાદ ધટે છે.

તમારા સવાલનો નિર્ણયપૂર્વક જવાબ આપવાને હું અસમર્થ છું. હું પોતે એવી સ્થિતિમાં હોઉં તો શું કંઈ એ કહેવું પણ સહેલું નથી. તમે જાણો જ છો કે હિન્દુસ્તાનના દખાએલા એવા ત્રણ વર્ગો છે એમ હું માનું છું. પહેલો વર્ગ અસ્પૃશ્યોનો, એથી મોટો બીજો મજૂરો ને ગરીબ ખેડૂતોનો; અને એથીયે મોટો ત્રીજો સ્ત્રીઓનો. હિન્દુ સંસારમાં સ્ત્રીની દશા નિરાધાર જેવી છે. આજે સ્ત્રી કુટુંબમાં જોહુકમી ચલાવતી હોય તો તેનું કારણ સ્ત્રીપ્રતિષ્ઠા નથી પણ પુરુષોની વેવલાઈ છે. આદર્શ હિન્દુ સમાજમાં સ્ત્રી કે પુરુષ કોઈ કોઈનાં આશ્રિત ન હોય.

અન્ને સહકારી, સહધર્મચારી અને એકરૂપ હોય. અજ્ઞાની સ્ત્રીનો પતિ ત્યાગ કરે તો તેમાં બેવડો ગુલમ છે. સ્ત્રી પોતાના અજ્ઞાનને માટે જોખમદાર નથી.

એક રીતે લાગે છે કે ‘તરતમાં જ પરણેલી’ સ્ત્રી અને તેનાં સગાંવહાલાં બેવકૂફ અને જાફી હોય, કોઈ રીતે માને જ નહિ, કોઈ કાળે એકનાં બે થાય જ નહિ એવી ખાતરી હોય, અને તે ઉપરાંત અધીરાધથી પતિત્યાગ કરવાનો જ આગ્રહ રખાતો હોય તો તેમને તેમ કરતાં રોકવામાં માલ નથી. આપણે ત્યાગ ન કરીએ, પણ ત્યાગની ધમકીને વશ પણ ન થઈએ. દરેક જણ પોતાના ધર્મ ઉપર મક્કમ રહે એ જ યોગ્ય છે. આપણે પણ શા માટે ધર્મબ્રાજ થઈએ?

વરસ છ મહિનાની અંદર સ્ત્રીને સમજાવી શકીએ એવી ખારે આશા હોય તો તેટલી પણ ધીરજ ન રાખવી એમ કોણ કહી શકે? વરસ બે વરસની ધીરજથી સ્ત્રીનો અને અન્યજ્ઞોનો ઉદ્ધાર કરવાની શક્તિ આપણામાં આવી જતી હોય તો તે એક મોટો લ્હાવો જ ગણાય. મુખ્ય સવાલ એ છે કે આપણે આપણી દીક્ષા (મીશન) કઈ ગણી છે? અન્યજ્ઞોદ્ધાર કે સ્ત્રીઓનો ઉદ્ધાર? મામા ફડકેને હું કહું કે તમે તમારી સ્ત્રીના ત્યાગ કરીને પણ અન્યજ્ઞોના કાર્યમાં ઝંપલાવો. (સદ્માએ મામાસાહેબ પરણેલા નથી.) અને ચંદુલાલ દવેને હું કહું કે તમે છો અન્યજ્ઞોનું કામ કેરે મૂકો. તમારા કાર્યમાં અને આચરણમાં અન્યજ્ઞોને અસ્પૃશ્ય માનો નહિ એટલે બસ.

દુઃખ સાથે એક વસ્તુ અહીં નોંધવી પડે છે કે કેટલાક લોકો વાસનાવશ થઈને અમુક પગલું ભરવા માગે છે અને તત્ત્વ-નિષ્ઠા આગળ કરી પોતાનો બચાવ કરવા માગે છે. અન્યજ્ઞ-

શાળાનો ત્યાગ કરવો હોય ત્યારે સહધર્મચારિણીનો સવાલ આગળ કરે અને અજ્ઞાન સ્ત્રીથી કંટાળ્યા હોય ત્યારે અનંત્ય શાળાનું ઓઢું આગળ કરે ! અજ્ઞાન સ્ત્રીનો ત્યાગ કરનાર વીર અનંત્યજસેવક જો ફરી પરણે નહિ અને સ્ત્રીદાક્ષિણ્ય બતાવી સ્ત્રીઓની સોબત શોધે નહિ તો હું માનું કે હા, એનો આપભોગ સાચો હતો. જાહેર જીવન અને જાહેર પ્રતિષ્ઠા વિષે વધારે ધનંતેજરી રાખવી અને ખાનગી એટલે કે કૌટુંબિક કર્તવ્ય વિષે બેદરકાર રહેવું એ વૃત્તિ સારી કે શુદ્ધ છે જ એમ નથી, જો કે આજના જમાનામાં જાહેર કર્તવ્ય જેવી વસ્તુ છે એ જ લોકો પૂરેપૂરું માનતા નથી ત્યારે જાહેર જીવનના ઉત્સાહમાં કૌટુંબિક કર્તવ્યમાં થએલું સ્ખલન ઘણીવાર દરગુજર કરવામાં આવે છે, અને એ બુલાઈ જાય છે કે 'પોતાનું કુટુંબ એ જાહેરનો જ એક અંશ છે. આખું કુટુંબ સ્વેચ્છાપૂર્વક આત્મસમર્પણ કરે એના જેવી પવિત્ર વસ્તુ તો ખીજ છે જ નહિ. મુખ્ય વાત એ છે કે કોઈ પણ પગલું ભરતી વખતે પોતાનું અંતર તપાસવું જોઈએ અને નક્કી કરવું જોઈએ કે કયા હેતુથી આપણે પ્રેરાયા છીએ.

લિ०

કાકા કાલેલકરના

સપ્રેમ વંદેમાતરમ્

(નવજીવન, તા. ૧૩-૭-૨૪)

૨

દાડિયો મજૂર સવારથી સાંજ સુધી મહેનત કરે છે ત્યારે તેને રોજ મળે છે. બિચારો તમે કહો તે કામ ખાનતકારે કરે છે. પણ ફોજનો સિપાઈ તો સવારમાં એકવાર પરીક કરી

કે છૂટો. આખો દિવસ પછી મોજમાં રહે છે. પેટ ભરીને ખાય છે, આખો ભરીને ઊંઘે છે અને વધારામાં રોક્ષ મારે છે. આ ફરક શા માટે? સમાજમાં સૈનિકની પ્રતિષ્ઠા છે તેટલી મજૂરની નથી. તેનું કારણ શું?

આ ભેદ કારણ વગરનો નથી. મજૂર કહેલું કામ કરવા તૈયાર હોય છે, પણ હાથે કરીને જોખમ વહોરવા તૈયાર નથી હોતો; જ્યારે સૈનિક પ્રસંગ પડ્યે હસતે મોઢે પોતાનું શ્વિર આપવા તૈયાર હોય છે. હું મરી જઈશ ત્યારે મારાં બેરાંછોકરાંનું શું થશે એની ચિન્તા તે મનમાં કરતો નથી. તે સાચો ક્ષત્રિય હોઈ આસ્તિક હોય છે. ઈશ્વર ઉપર તેને શ્રદ્ધા છે. સમાજ ઉપર પણ તેને શ્રદ્ધા છે. સ્વદેશને માટે, સ્વધર્મને માટે મરી શીટવા ઉપરાંત પણ કંઈ ચિન્તા કરવાની હોય છે એ ખ્યાલ જ તેના મગજમાં નથી હોતો. તેને જાગીર કે ગરાસ મળે છે ત્યારે પણ તે જાણે છે કે આ તો ઘરની રાંડીરાંડ વિધવાઓ અને અપંગ બાઈઓ કે ડોસાઓ માટે છે. ‘જન ધર, જન તપ્ત’ એ જ મર્દ ક્ષત્રિયનું બિરદા હોય છે. તેથી જ ક્ષત્રિય આટલો પૂજ્ય છે.

વેપારીઓ પેટને માટે કમાય છે. વકીલો પોતાની રાજી શોધે છે. સરકારી નોકરો પોતાનું મહેનતાણું લે છે. દેશસેવાનું વ્રત લેનાર આપણે પણ ભૂખ્યે પેટે કામ કરી શકતા નથી. ગુજરાતને માટે આપણે આપણી જૂની બચત વાપરતા હોઈએ, સગાંવહાલાં પર આધાર રાખતા હોઈએ, કોઈ મિત્ર પાસેથી મદદ લેતા હોઈએ, અથવા કોઈ સંસ્થા પાસેથી નિયમસર પગાર લેતા હોઈએ, પણ આખરે આપણો બોલો સમાજ ઉપર જ છે. પછી બીજા વચ્ચે ને આપણી વચ્ચે ફરક શો? ફરક એટલો જ કે આપણે ગમે તે જાણે સર્વસ્વ હોમવા માટે તૈયાર

રહેવાનું હોય છે. ખીજા વ્યવહારની દૃષ્ટિ રાખે, પણ આપણે તે તત્ત્વને વક્ષાદાર રહીએ. એટલી ક્ષાત્રવૃત્તિ જેનામાં હોય તે જ દેશસેવક. નફાખોરીનો ધંધો કરવા ખાતર જે આપણે નિશાળ ખોલી હોય તો જરૂર તેમાં અનંત્યજ્ઞ આવ્યે આપણે કરીએ, કેટલા છોકરા જશે, કેટલા રહેશે એનો વિચાર કરીએ; ‘આ કમળખત અનંત્યજ્ઞે આપણે ત્યાં ન આવે તો ઠીક’ એવું મનમાં કહીએ. પણ જે આપણે સાચા દેશસેવક હોઈએ, સાચા કેળવણીકાર હોઈએ તો કસોટીને પ્રસંગે સત્ત્વ ન જ ખોઈ બેસીએ. યુદ્ધના પ્રસંગને સાચા રંજપૂતો ઉત્સવ ગણી વધાવી લે છે. આપણે પણ કસોટીના પ્રસંગને આપણું ચારિત્ર ખીલવવાના સુઅવસર તરીકે વધાવી લઈએ. જે સિદ્ધાન્તો, જે તત્ત્વોની આપણે હિમાયત કરતા આવ્યા છીએ તે સાચે જ આપણાં છે એ સિદ્ધ કરવાની વિરલ તક કાણ વધાવી ન લે? ખોલ્યા તેટલું કરી બતાવવાની સંધિ ન મળે તો જીવન અલૂણું ન થાય ?

કેટલાક શિક્ષકો કહે છે, ‘સમાજ તૈયાર થાય ત્યાં સૂધી રાહ જુઓ. ઉતાવળે આંખા ન પાકે.’ વાત સાચી છે. સમાજ તૈયાર થાય સૂધી રાહ જોવી જોઈએ. પણ કોણે? મોટા ભાઈએ કે નાના ભાઈએ? ઘરમાં ખાવાનું ઓછું હોય ત્યારે આપણે નાના ભાઈને પ્રથમ જમારીએ છીએ. ત્યારપછી મોટા ભાઈનો વારો. આપણે અનંત્યજ્ઞને ભણાવવાનું આજે શરૂ કરી દઈએ અને અનંત્યજ્ઞે સાથે બેસીને ભણવામાં પાપ નથી, માનહાનિ નથી, બેઆબરૂ નથી, એવું જ્યારે ખીજા કોમને સૂઝે ત્યારે તેઓ પણ આપણી પાસે આવીને ભણે. ત્યાં સૂધી એટલે સમાજ આવી રીતે તૈયાર થાય ત્યાં સૂધી ધીરજપૂર્વક રાહ જોઈએ ને થાથ તેટલું કામ ચલાવ્યે જઈએ. ઉતાવળે આંખા નહિ જ પાકે.

સરસ્વતીને બારણે તિરસ્કૃત, પદ્મલિત, પછાત, ભૂખ્યાં અન્યજ્ઞ બાળકો આવે અને તેમને કોઇ પણ બહાને જે કાઢી મૂકે તે શું સાચો કેળવણીકાર કહેવાય? ગરીબમાં ગરીબ, પછાતમાં પછાત, અજ્ઞાનમાં અજ્ઞાન એવાઓને જે ન અપનાવે તે કેળવણીકાર શાનો? આવી રીતે સત્ત્વબ્રહ્મ—ચારિત્રબ્રહ્મ થયા પ્રછી પોતાને કેળવણીકાર તરીકે તે ક્યે મ્હોડે ઝોળખાવે? કેળવણીકારનો ધધો સહેલો નથી. અજ્ઞાન સામે, અન્યાય સામે, અનાચાર સામે ધીમું પણ પ્રખર યુદ્ધ ચલાવવું એ જ કેળવણીકારની દીક્ષા છે, એ જ એનો સ્વધર્મ છે. સાચો કેળવણીકાર સમાજનો આશ્રિત નથી હોતો પણ સમાજનો અગ્રેસર વિચારક હોય છે, આચારવીર હોય છે. જ્યારે આખો સમાજ ક્રોધથી, જુસ્સાથી, વેરભાવથી ભભૂકી ઉઠ્યો હોય ત્યારે પણ જે અન્યજ્ઞને પડખે હિંમતપૂર્વક ઉભો રહે અને પ્રસંગ પડ્યે અભિમન્યુની પેઠે ગારદ થઇ જાય તે જ સાચો કેળવણીકાર છે. ચોપડીઓ વાંચીવાંચીને જેની પીઠમાં ખૂંધ નીકળી છે, જેની આંખોના ગોખલા થઈ ગયા છે તે કંઈ સાચો કેળવણીકાર નથી.

ધારો કે ડહાપણ વાપરીને યુક્તિથી અન્યજ્ઞને આપણે આવતા અટકાવીએ અને ભરચક વર્ગોવાળી નિશાળ ચલાવીએ તોયે તેથી સમાજનું કેટલું હિત થવાનું હતું? આજે દેશમાં હજારો શાળાઓ છે, તેમાં એકાદ વધી તોયે શું ને ઘટી તોયે શું? પણ જો અન્યજ્ઞને કારણે એકાદ શાળા તૂટી જાય તો તેથી તે શાળાનું અને તે ચલાવનાર અધ્યાપકોનું આખું જીવન સરળ થવાનું. સરળતા હમેશાં જીવવામાં જ નથી હોતી; મરીને પણ કેટલીકવાર સરળ થવાય છે. દૂરદેશી માણસ ધર્મની

દષ્ટિએ, કિન્નતિની દષ્ટિએ લાભહાનિનો વિચાર કરી પ્રસંગ પડ્યે જીવવાને પણ તૈયાર હોય છે, પ્રસંગ પડ્યે મરવાને પણ તૈયાર હોય છે. મરીને પણ પોતાનો લાભ સાધનાર વાણિયાની વાર્તા આપણે ક્યાં સાંભળી નથી? અન્યજ્ઞેને કારણે મરી જવાનું જો કોઈ નિશાળના ભાગ્યમાં હોય તો તેની સ્થિતિ સાચે જ અદેખાઈ કરવા જેવી છે. આજે અન્યજ્ઞે પૂછી રહ્યા છે, અમારે માટે તમે શું કરવા તૈયાર છો? મરીને ચિરંજીવ થએલી એક નિશાળ એ જ એનો સચોટ જવાબ થશે; હિન્દુ ધર્મ હજી જીવવાન છે, તેજસ્વી છે એનો એ પૂરાવો થશે; અને સ્વરાજ્ય સૌને માટે છે એ એક ક્ષણમાં સિદ્ધ થઈ જશે. આખી જિંદગીના પૈતરાંથી જે કામ થતું નથી તે એક શુભ ક્ષણના વીરકર્મથી સિદ્ધ થાય છે.

(નવજીવન, તા. ૨૦-૭-૨૪)

અગત્યની દષ્ટિ

રાષ્ટ્રીય શિક્ષણનો સવાલ એટલે સાડાસાત લાખ ગામડામાં રહેતાં ગરીબ માઆપોના છોકરાછોકરીઓના ભણતરનો સવાલ. આપણે જાણીએ છીએ કે આ દેશની એંશી ટકા વસ્તીને પેટપૂરતું ખાવાનું મળતું નથી. ટાઢથી પોતાનું રક્ષણ કરવાને જોઈતાં કપડાં પાસે નહિ હોવાથી તેઓ કિંમતી ખાતર—ઘાસ અને છાણુ—ખાળી નાંખે છે. મંદવાડમાં દવાપાણીને માટેના પૈસાને અભાવે અને એક દિવસનો પણ આરામ ભોગવવાની જોગવાઈને અભાવે માંદા રહ્યા રહ્યા જ મહેનત કર્યા કરે છે. એવા લોકોના છોકરાછોકરીઓને કેળવવા હોય તો ખર્ચનો અને વખતનો વિચાર કરવો જોઈએ. જાતજાતનું જ્ઞાન અને માહિતી આપનાર ચોપડીઓનો રાફડો શાડી આપણે તેમને કેળવી શકવાના નથી. સંગીન જ્ઞાન આપનારી થોડામાં થોડી ચોપડીઓથી કામ ચલાવવું જોઈએ, અને વધારાની માહિતી શિક્ષકે પોતે પાઠ્ય પુસ્તકના પાઠો સાથે આપવી જોઈએ.

ખર્ચનો સવાલ ન હોય તોપણ જ્ઞાનના મુખ્ય સાધન તરીકે અંથવાંચનને ન જ મૂકાય. બધી ઇન્દ્રિયો કેળવી જાગૃત રાખી તેમની મારફતે નિરીક્ષણ દ્વારા જ જ્ઞાન પ્રાપ્ત કરેલું હોવું જોઈએ. અંથવાંચન ઉપર જ બધો આધાર રાખવાથી સ્વતંત્ર બુદ્ધિ ખીલી નથી અને વિવેચક શક્તિ પણ પાંગળી થાય છે.

ચોપડીઓના જેમ જેમ આપણે ખર્ચ વધારીએ તેમ તેમ પ્રજા-કેળવણી વધારે ને વધારે સંકુચિત થાય છે, એ કેળવણીકારે હમેશાં ધ્યાનમાં રાખવું જોઈએ. આપણી પાસે જે કેળવણીનું ધ્યેય અને કેળવણીની દિશા ચોક્કસ હોય, તો ઓછામાં ઓછી ચોપડી-થી સંગીન કેળવણી આપી શકાય. દર વર્ષે ચોપડી બદલાવવાની ન હોવાથી પ્રાથમિક શિક્ષકોને પોતાની ભણાવવાની કળા ખીલવની સહેલી પડે. શિક્ષકોના અનુભવને પરિણામે ચોપડીઓમાં રહેજસાજ ફેરફાર કરવો પડે એ વાત જુદી. ચોપડીઓ નહાની હોય તો ખંતીલા વિદ્યાર્થીઓ આખી ચોપડી પોતાને હાથે સુંદર અક્ષરોમાં લખી પણ કાઢી શકે. જેમ જેમ ભણતા જઈએ તેમ તેમ ચોપડી લખતા જઈએ એ પદ્ધતિમાં કેટલો ભારે લાભ રહેશે છે એ તો સાચા શિક્ષકો સારી રીતે જાણે છે.

હાલમાં ઘણી ચોપડીઓમાં એટલી બધી વિગતો આપવામાં આવે છે અને તે એવી રીતે લખવામાં આવે છે કે વિદ્યાર્થીઓને શિક્ષકોની ગરજ જ ન રહે; અને પરિણામે કેળવણી ખર્ચાળ થાય છે એ એક નુકસાન અને યાંત્રિક થાય છે એ બીજું અને મોટું નુકસાન.

ગુરુ-શિષ્યના પ્રત્યક્ષ સંબંધથી અપાતી કેળવણીમાં વિદ્યાર્થીના સંસ્કાર અને લાયકાત પ્રમાણે કેળવણીની પદ્ધતિ બદલી શકાય છે. આવી કેળવણી તે જ સાચી કેળવણી.

વણા સારા સારા કેળવણીકારો એ સિદ્ધાન્ત ઉપર આવ્યા છે કે રાષ્ટ્રીય એકતા દૃઢ કરવી હોય તો કેળવણી દ્વારા ઉછરતી પ્રજા ઉપર ચોક્કસ અને એકરૂપ સંસ્કારો નાખવા જોઈએ. જો કેળવણીમાં અવ્યવસ્થા અને નૈતિક અરાજક ફેલાય તો સમાજ સુસંગઠિત થવાનો નથી. માણસને રોજ રોજ નવું નવું સૂઝે છે માટે વર્ષે વર્ષે પાઠ્ય પુસ્તકોમાં ફેરફાર થવો જોઈએ એ ખ્યાલ ભૂલભરેલો છે. મનુષ્યનું મન રોજ કાંઈ પણ નવું નવું શોધે છે. નવું નવું માણસને પ્રીતિકર હોય છે એ ખરું પણ તેમાં પ્રગતિ રહેલી છે એમ માનવું ભૂલભરેલું છે. હમેશાં કાંઈ ને કાંઈ ફેરફાર શોધ્યાં જ કરવા એમાં કેળવણીનો મુખ્ય ઉદ્દેશ ભૂલાઈ જાય છે અને સંસ્કારોનું ગાંભીર્ય ઓછું થતું જાય છે.

એશક શિક્ષકોને માટે વિવિધ સામગ્રીની જરૂર છે. સંગીન કેળવણી કંઈ રીતે અપાય, વિદ્યાર્થીનું ચિત્ત કેવી રીતે પરખાય, તેને જ્ઞાન કંઈ રીતે અપાય એ વિષે શિક્ષકોમાં દિવસરાત ચિંતન ચાલવું જોઈએ. શિક્ષકો હમેશાં અનુભવની આપણે કરે એ જરૂરનું છે, તેટલા માટે શિક્ષકોનાં સંમેલનો ભરાય, વિચાર અને અનુભવનો વિનિમય થાય એવું એક માસિક ચાલે અને તે દરેક રાષ્ટ્રીય શિક્ષકને મફત મળે એવી ગોઠવણ થવી જોઈએ.

ડુંકામાં, જો રાષ્ટ્રીય સાહિત્ય, અને ખાસ કરીને રાષ્ટ્રીય કેળવણીનું સાહિત્ય વીર્યવાન અને ઓજસ્વી રાખવું હોય તો સાહિત્યમાં અહ્મદીય દાખલ કરવું જોઈએ. ઉચ્છૃંખલ વિચારોના અને કલ્પનાઓના કુવારા છોડવાથી અને સાહિત્યના વિલાસ કરવાથી વાંચન વધે, પણ સંસ્કારિતા વધે નહિ. સંસ્કારિતા વધે તો પણ પુરુષાર્થ વધે નહિ.

(નવજીવન, તા. ૨૪-૩-૨૪)

ઈતિહાસનું શિક્ષણ

આઈશ્રી—

પાઠ્ય પુસ્તકનો આધાર રાખવાથી આવતી અગવડોનો તમારો અનુભવ તમે જણાવ્યો છે. પાઠ્ય પુસ્તક વગર ચલાવવાથી કેળવણીમાં કેટલા દોષો પેસી જાય છે એનો અનુભવ મને ખૂબ છે. તેથી પાઠ્ય પુસ્તકોની મદદનો સવાલ પ્રથમ હાથમાં લઈએ. હું જોઉં છું કે પાઠ્ય પુસ્તકોનો આદર્શ દિવસે દિવસે બધે જ બગડતો જાય છે. પાઠ્ય પુસ્તક લખનારા પોતાની શિક્ષક તરીકેની બધી કળા અક્ષરસ્થ કરી પાઠ્ય પુસ્તકોને શિક્ષકના અવેજી તરીકે રજૂ કરે છે. તેથી પાઠ્ય પુસ્તકો આકર્ષક પણ વાચાળ અને ખર્ચાળ થાય છે. પાઠ્ય પુસ્તક વિદ્યાર્થીના હાથમાં સોંપી શિક્ષકો ટપાલીની પેઠે ઉભા રહે તો તેઓ શિક્ષક તરીકે શું કામ કરવાનાં? દરેક શિક્ષકની શીખવવાની કળા જુદી હોય છે, હોવી જોઈએ; અને વિષય પરત્વે, વિદ્યાર્થી પરત્વે, તેમજ પ્રસંગ પરત્વે જુદી જુદી પદ્ધતિ અને નવી નવી કળા શિક્ષકે વાપરવી જોઈએ. હોલનાં પાઠ્ય પુસ્તકો આમાં અત્યંત અંતરાયરૂપ નીવડે છે. પાઠ્ય પુસ્તકો એટલું

અધું બકી નાખે છે કે શિક્ષકને પાઠ્ય પુસ્તકની ખૂબી સમજાવવા ઉપરાંત અને અધરા શબ્દ અને વાક્યનો અર્થ કરવા ઉપરાંત કશું કામ રહેતું જ નથી. પાઠ્ય પુસ્તક અંગ્રેજી હોય તો—તે ભૂગોળનું હોય કે ઇતિહાસનું, સાયન્સનું હોય કે હાઇજીનનું, રીડર હોય કે મેન્યુઅલ—વાક્યોનો અર્થ કરવો એ જ શિક્ષકનો મુખ્ય ધંધો. ગણિતમાં પણ ઘણીવાર એ જ દશા. રીત અને દાખલાઓનો અર્થ કરવા પાછળ જ ઘણો વખત જાય છે. આ રીતે અંગ્રેજી ભાષા ખૂબ કેળવાતી હશે, પણ શિક્ષક માર્યો જાય છે.

ખીજી બાજુ, પાઠ્ય પુસ્તક જ્યાં ન હોય ત્યાં શિક્ષક ઘણીવાર તૈયારી વગર ગમે તેમ ઠોકચે જાય છે. માહિતી ચોક્કસ ન હોય ત્યારે ગોળગોળ વિધાનો કરી ભાષાચાતુર્યથી વિદ્યાર્થીઓને આંજી નાંખે છે. વર્ગમાં વ્યાખ્યાન સાંભળતાં વિદ્યાર્થીઓને ખૂબ રસ પડે છે. વિદ્યાર્થીઓ બહુશ્રુત પણ થાય છે. પણ કેળવણીનો મુખ્ય ઉદ્દેશ જે ચોક્કસાઇ, તે વિદ્યાર્થીઓમાં કેળવાતી જ નથી. કેટલાક વિદ્યાર્થીઓ શિક્ષકની આ ચતુરાઇ શીખી લે છે અને તે કળામાં પ્રવીણ થાય છે. પણ ઘણાખરા વિદ્યાર્થીઓ મૂંઝાઇ જાય છે, પ્રશ્નના જવાબ દેવામાં અર્થનો અનર્થ કરે છે, અને આત્મવિશ્વાસ ખોઇ બેસે છે. મોટી મોટી ચોપડીઓ વાંચવા જેટલી ધીરજ વિદ્યાર્થીઓમાં હોતી નથી; પછી ચોરીથી વિદ્યાર્થીઓ ગમે તેવાં પાઠ્ય પુસ્તકો ખાનગી રીતે ગોખી કાઢે છે. પરીક્ષાપરાયણ વિદ્યાર્થીઓ તો આવી શાળાઓ છોડીને નાસી જ જાય છે.

શિક્ષક કસાએકો હોય તો પાઠ્ય પુસ્તક વગર ચલાવવું જ સર્વોત્તમ પદ્ધતિ છે. સાચી પદ્ધતિ એ શ્રૌત પદ્ધતિ છે.

જે જ્ઞાન આપણે કુદરત પાસેથી લેતા નથી, ગુરુ પાસેથી લઈએ છીએ તે બધું શ્રૌત હોવું જોઈએ. એટલે તેમાં આંખનો ઉપયોગ કરી બીજાં વાંચવાનાં હોય નહિ, પણ કાન વડે ગુરુમુખથી સ્વતંત્ર જ્ઞાનગંગાનું પાન કરવાનું હોય. શિષ્યમાં પહેલેથી આવી ટેવ પડી હોય તો જ્ઞાનદાન એ પવિત્ર અને મહત્વની ક્રિયા થઈ જાય છે. વિદ્યાર્થી એકાગ્ર થઈને શ્રવણ કરે, એનું મનન અને નિદિધ્યાસન કરે; અને પોતાનું ‘અધીત’ તેજસ્વી કરી બતાવે. ઉપનિષતકાળ અને સૂત્રકાળના વિદ્યાર્થીઓ આ કોટિના હતા. એ પદ્ધતિ ફરી દાખલ કરવી અશક્ય કે અઘરી નથી. પણ વિદ્યાદાન અને ગ્રહણમાં સ્વમાનની સંપૂર્ણ વૃત્તિ હોવી જોઈએ. પરીક્ષા, પદવી, અને પ્રતિષ્ઠાના ત્રિવિધ બંધનમાંથી વિદ્યા મુક્ત હોય તો જ એ વાત સંભવે. ગાંધીજીએ અક્ષર-પરિચય પહેલાં જ જ્ઞાનદાન શરૂ થવું જોઈએ એમ જે લખ્યું છે તેનું રહસ્ય આ જ છે.

પાઠ્ય પુસ્તકો અલ્પાક્ષર, નિશ્ચિતાર્થ, સર્વાંગસૂચક અને ઉદ્દેશોધક હોવાં જોઈએ. વિનયકુમાર સરકારે યુરોપીઅન ઇતિહાસ માટે એ જાતની કેટલીક ચોપડીઓ ખાનગી પ્રકાશનને માટે તૈયાર કરેલી મેં જોઈ હતી. ભાંડારકરની ચોપડીઓ પણ એ જ દૃષ્ટિએ હું સારી ગણું છું. આપણા જૂના સૂત્રગ્રંથો સર્વોત્તમ શ્રૌતપદ્ધતિને અંગે જ તૈયાર થયેલાં પાઠ્ય પુસ્તકો છે. અધ્યયનનો ક્રમ, વિષયના સિદ્ધાંતો અને આવશ્યક પરિભાષા આ પાઠ્ય પુસ્તકોમાંથી મળે છે. અધ્યાપકોને આ સૂત્રો બરાબર બંધનરૂપ હોય છે. અધ્યાપક આમતેમ જઈ જ ન શકે. જાય તો ફરી મુખ્ય રસ્તે આવ્યે જ છૂટકો. વિદ્યાર્થીઓને આ સૂત્રો જ્ઞાનના નકશારૂપ અને સ્વાધ્યાયમાં સ્મૃતિપોષક નીવડે છે.

આ શ્રૌતપદ્ધતિ ગુરુપરંપરા અખંડિત રહે તો જ બરાબર ચાલવાની. પરંપરા ખંડિત થાય તો પ્રતિભાવાન અધ્યાપક જ તેને ફરી સજીવન કરી શકે. પણ પદ્ધતિ તો એ જ ઉત્તમ. ઘણી સંસ્કૃત પાઠશાળાઓમાં આજકાલ જે પદ્ધતિ ચાલે છે તેની હિમાયત હું નથી કરતો. તે તો મૂળ શ્રૌતપદ્ધતિનું બુદ્ધિ-વિહીન અને જિજ્ઞાસામારક અનુકરણ જ છે.

આપણે વાચાળ પાઠ્ય પુસ્તકો રચી કેળવણી ખરચાળ અને અનિશ્ચિત કરી મૂકી છે અને વિચારક્ષેત્રમાં સંસ્કારી સ્વાતંત્ર્ય રાખવાને બદલે વેપારની પેઠે સ્વૈચ્છાર દાખલ કર્યો છે. આ રસ્તે આપણો સંઘ કાશીએ પહોંચવાનો નથી. ખરચાળ કેળવણી દેશમાં સાર્વત્રિક થઈ જ ન શકે. પછાત રાષ્ટ્રો ઉપર કામુ મેળવી. દુનિયાનાં બજારો કબજે કરી, દેશદેશાન્તરેન ચૂસી પૈસો પેદા કરીએ ત્યારે જ પત્તો ખાય.

આપણી રાષ્ટ્રીય શાળાઓમાં શિક્ષકો જો એક બે વરસ મહેનત લઈને એક જ વિષય ભણાવે તો ઉપર વર્ણવેલી પદ્ધતિનાં પાઠ્ય પુસ્તકો સહેજે તૈયાર થઈ જાય. આ પાઠ્ય પુસ્તકો છાપવાની ઉતાવળ તો ન જ હોવી જોઈએ. આઠ દશ વર્ષ સુધી એક ને એક પાઠ્ય પુસ્તક વર્ધમાન અનુભવથી ઘૂંટાય તો પછી તે પ્રચાર્યોગ્ય થાય. બધા જ વિષયોમાં સૂત્રો ન ચાલે, કંઈક વિગતવાર લખવું જ પડે, પણ વિસ્તૃત વિગત તો મોટી ચોપડીઓમાં હોય જ છે. તે કયાં મળી શકે એનો ઉલ્લેખ પાઠ્ય પુસ્તકોમાં આવે એટલે બસ. શિષ્ટમાન્ય ચોપડીઓમાંથી સરસ સરસ રકરાઓ તો આપણે છોકરાઓને એકબેવાર વાંચી સંભળાવીએ છીએ.

પણુ ઘણીવાર આપણે મને કમને પ્રચલિત પાઠ્ય પુસ્તકો વાપરવાં પડે છે. તે વખતે શિક્ષકે છૂટથી પાઠ્ય પુસ્તક ઉપર છોકરાઓ આગળ ટીકા કરવી જોઈએ, જેથી જ્યારે જ્યારે છોકરો પાઠ્ય પુસ્તક ફરી વાંચે ત્યારે આપણી ટીકા પણ તેના ધ્યાનમાં આવે. એક અંગ્રેજ પ્રિન્સિપાલ વિષે એમ સાંભળ્યું હતું કે એને પસંદ ન હોય એવા વિચારવાળા ચોપડી તે પાઠ્ય પુસ્તક તરીકે રાખતો, જેથી તેને ખંડનસુખ પણ મળે અને વિદ્યાર્થીઓને વિવેચકપદ્ધતિ પણ ભણાવાય. એ કહેતો, પાઠ્ય પુસ્તક તો બોલવાની ચળ પેદા કરવાનું સાધન છે. પાઠ્ય પુસ્તકનાં કમ અથવા ગોઠવણ કઠંગાં હોય ત્યારે મંજવણ થાય ખરી. તે સ્થિતિમાં ચોપડીને કમે એકવાર ઉતાવળે વિષય સમજાવી દેઈએ અને બીજીવાર પ્રકરણોની નવેસર ગોઠવણ કરી આપણી પોતાની ઢબે ભણાવીએ. સત્રને અંતે આપણી પોતાની દૃષ્ટિ, આપણા વિષયની રચના, તેના વિભાગ, તારતમ્ય વગેરે બધાંને એક નકશો તૈયાર કરી વિદ્યાર્થીઓને સમજાવીએ તો તેની અસર કાયમ રહે છે. માત્ર આવો નકશો છાપવો ન જોઈએ. વિષય બરાબર ભણાવ્યા પછી જ વિદ્યાર્થી આગળ તે રજૂ કરીએ. વધુ અનુભવે તેમાં ફેરફાર પણ કરવો પડે.

હવે ઉન્મેષપદ્ધતિ વિષે. ઉન્મેષપદ્ધતિ એ અત્યંત નાણુક પદ્ધતિ છે. અસાધારણ કળા વિના તે સફળ ન થાય. વિષયનો ઉન્મેષ બતાવવા માટે, બાલમાનસનો અને ખાસ કરીને તેના રસનો ઉન્મેષ પ્રથમ જાણવો જોઈએ. રસવિકાસનો કમ જે ન જાણે, ન શોધે તે શિક્ષક કોઈ કાળે સફળ શિક્ષક થઈ ન શકે. નાનાં છોકરાઓમાં અતિથિ રસ હોતો જ નથી. સામાજિક પ્રયત્ન, સામાજિક ઘટનાઓ અને તેમનો કાર્ય-

કારણસંબંધ તેઓ સમજી શકતા નથી, સમજાવીએ તો તેમાં રસ લઇ શકતા નથી. તેમને વ્યક્તિગત જીવન અને તેની અંદર આવતા માનવી વિકારો અને અહ્ભુત ઘટનાઓ જ આકર્ષક લાગે છે. એટલે ઐતિહાસિક પુરુષોનું ઐતિહાસિક કાર્ય અથવા ઐતિહાસિક મહત્ત્વ નાના છોકરાઓ આગળ રજૂ કરીએ એ વ્યર્થ છે. રામાયણની વાર્તા ઇતિહાસભૂગોળથી પર છે તેથી જ તે આખાલટ્ટકોને એટલી રસમય થઇ છે. રામની મુસાફરી, રાવણનું સૈન્ય, તે વખતની રાજકીય પરિસ્થિતિ અને રામરાવણ યુદ્ધની રાષ્ટ્રીય અસર એ બધું કથાકારે દાખી દીધું છે અને તે મહાયુદ્ધમાંથી તરી આવતા પાંચ દશ પુરુષોનાં વ્યક્તિગત જીવનનું, તેમના કેવળ માનવી વિકારોનું ચિત્રરૂપન જ કથામાં મુખ્ય કરી બતાવ્યું છે.

આગળ જતાં ઇતિહાસમાં કામ આવે એવી, ઐતિહાસિક વ્યક્તિઓનું ચારિત્ર્ય ખીલી નીકળે એવી સામાન્ય ઘટનાઓ તેમના જીવનમાંથી કાઢી બતાવીએ એટલે ઇતિહાસશિક્ષણનો પાયો નંખાયો. ઐતિહાસિક વાર્તાઓમાં મુખ્યત્વે તો વાર્તાપણું હોવું જોઇએ. ‘પ્રથમ સ્કૂલ ઘટના, પછી વિગતો’ એટલો ઉન્મેષ બસ નથી. પણ રસવિકાસક્રમ ધ્યાનમાં રાખી ઇતિહાસ લખવો જોઇએ. છોકરાઓને જેમ વાર્તા કહેતી વખતે પહેલાં પશુપક્ષીઓની વાર્તા કહીએ છીએ, ત્યારપછી અહ્ભુત રસની, ત્યારપછી મુસાફરીની, ત્યારપછી શાસ્ત્રીય શોધખોળની, ત્યારપછી શીલપરાક્રમની, ત્યારપછી ભાવનાના ઉત્કર્ષની, ત્યારપછી જીવનના ગૂંચવણબરેલા સવાલોના ઉકેલની, અને સૌથી છેલ્લી આધ્યાત્મિક રહસ્યવાદની, અથવા અતિ-ચાદની; તે જ પ્રમાણે ઉન્મેષપદ્ધતિમાં પણ સ્કૂલસૂક્ષ્મના ક્રમ

ઉપરાંત ઉપરના જેવો રસક્રમ પણ હોવો જોઈએ. રસક્રમને અનુસાર ઉન્મેષપદ્ધતિ ચલાવીએ તો તે સરળ નીવડવા જ જોઈએ. આપણને દુનિયાનો ને કુદરતનો પરિચય ઉન્મેષપદ્ધતિથી નથી થતો ? શરૂઆત તો ઉન્મેષપદ્ધતિથી કરીએ એ જ સાઈ છે. આ રીતે પાંચો મજબૂત થયા પછી યુગક્રમે વિગતવાર ઇતિહાસ બણાય. યુગક્રમમાં પ્રાચીન કાળથી શરૂ કરી આજ સુધી આવવું એ એક ક્રમ, અને નિકટવર્તી કાળની વિગતો જાણી તેનાં કારણો અને પૂર્વસ્થિતિ શોધતાં શોધતાં પ્રાચીન કાળ સુધી જવું એ બીજો ક્રમ. કારણનો વિકાસ ખતાવી કાર્યનું દર્શન કરાવવું એ એક પદ્ધતિ. બીજી પદ્ધતિ કાર્યનું બીજા શોધતાં શોધતાં મૂળ કારણ સુધી જવું. સુઝાતથી અરપષ્ટ-જ્ઞાત અને અરપષ્ટજ્ઞાતથી અજ્ઞાત એ ક્રમ આજકાલ પ્રતિષ્ઠિત થવા લાગ્યો છે. અને તેથી વર્તમાનકાળને પાછળ હઠાવતાં હઠાવતાં ભૂતકાળ સુધી જવાની પદ્ધતિ ઘણા પસંદ કરે છે. મને હજી સૃષ્ટિક્રમનું પુનરાવર્તન કરવાની જ પદ્ધતિ પસંદ પડે છે, જોકે આ બાબતમાં ખાસ આગ્રહ ધરવા જેવું કશું નથી.

તમે લખો છો કે પ્રાચીન કાળના ઐતિહાસિક પુરુષોના જીવનમાં વિદ્યાર્થીઓ જેટલો રસ લે છે તેટલો હાલના આગેવાનોના જીવનમાં નથી લેતા. વાત સાવ સાચી છે. એનું કારણ એ નથી કે આજે પૂરતી વિગતો મળતી નથી. જૂના ઐતિહાસિક પુરુષો વીર હોય છે. આજના ઐતિહાસિક પુરુષો આગેવાન હોય છે. જૂના પુરુષોનું વ્યક્તિગત વીરકર્મ નોંધાયું છે. આજે મહાપુરુષોની આગેવાની જ નોંધાય છે. બુદ્ધનું ચરિત્ર તપાસો અને લેનીનનું તપાસો, એટલે ૧૨૬ ધ્યાનમાં આવશે. બાળકોને તેમજ મુઘ્ધ જનતાને વીરકર્મ આકર્ષે છે.

હવે ત્રીજી વાત. હિંદુસ્તાનમાં તો પ્રાન્તના ઇતિહાસથી શરૂઆત કરવી એ હું સમજી શકતો જ નથી. હિંદુસ્તાનના નકશામાં જેમ આખા હિંદુસ્તાનના નકશાનો અર્થ છે, પણ યુક્ત પ્રાંત, અજમેર અથવા બિહાર, અથવા સરહદપ્રાંત, એટલાનો જ નકશો દોર્યો હોય તો જેમ અર્થશૂન્ય દેખાય છે, અસંબદ્ધ દેખાય છે, અને તેમાં આકાંક્ષા અતૃપ્ત જ રહી જાય છે, તે જ પ્રમાણે પ્રાંતના ઇતિહાસનું છે. હિંદુસ્તાનના ઇતિહાસ વગર ગુજરાતના ઇતિહાસનું વ્યક્તિત્વ સ્પષ્ટ થતું જ નથી. નાટકમાંથી વચ્ચું જ એકાદ દૃશ્ય વાંચી નાંખવું અથવા એક મોટી ઈમારતમાંથી નજીકનો એક પથરો જ તપાસવા બેસવું, એના જેવું પ્રાંતીય ઇતિહાસનું એવું અધ્યયન થાય છે.

હિંદુસ્તાનના ઇતિહાસ વગર જેમ ગુજરાતનો ઇતિહાસ સંદર્ભશૂન્ય થઈ જાય છે, તેમ યુરોપની તે વખતની રાજકીય સ્થિતિ જાણ્યા વગર વારકો ડી ગામાથી વૉરન હેસ્ટિંગ્સ સુધીનો ઇતિહાસ સંદર્ભશૂન્ય થઈ જાય છે. મુસલમાની રિયાસત શરૂ થઈ અને આ રાદ્દને વિશાળ દૃષ્ટિ કેળવવી પડી. યુરોપીય રિયાસત શરૂ થઈ અને ફરીવાર આ ગાફેલ રાદ્દને દૃષ્ટિક્ષેત્ર વિસ્તારવું પડ્યું, અને જીવનતત્ત્વની નવેસર સમીક્ષા કરવી પડી.

વળી, આપણી સામાજિક કેળવણીમાં હિંદુસ્તાનના ઇતિહાસ પછી અથવા એની સાથે એકલા ઈંગ્લંડનો જ ઇતિહાસ આવે છે, એ કેટલે દરજ્જે યોગ્ય છે એ તમારો સવાલ બરાબર છે. મુંબઈની ચાલીમાં રહેનાર ચકલાચકલી જેમ માને છે કે બસ દુનિયામાં અમે બે જ જણાં છીએ, તેવી જ રીતે હિંદનો અને ઈંગ્લંડનો ઇતિહાસ આપણે બણીએ છીએ. એચ. જી. વેલ્સે ‘આઉટલાઈન્સ ઓફ હિસ્ટરી’ લખી

છે એ ઢબની, પણ પ્રમાણમાં નાની ચોપડી લખવી અશક્ય તો નથી જ. પણ એવી ચોપડી જ્યાં સુધી આપણે તૈયાર કરી નથી ત્યાં સુધી આપણી સમિતિઓ અને પરિષદો જૂનો ચીલો છોડવા તૈયાર થવાની જ નથી. ગ્રીક, રોમન, યહુદી, ઇસ્લામી, ચીની અને હિન્દી પ્રજાઓએ દુનિયાના ઇતિહાસ પર ભારેમાં ભારે અસર કરી છે. એમના ઇતિહાસની રૂપરેખા સામાન્ય કેળવણીમાં વિદ્યાર્થીઓને જરૂર મળવી જોઈએ. એને માટે પણ પાઠ્ય પુસ્તકો ક્યાં છે ! પાઠ્ય પુસ્તકો તૈયાર ન હોય ત્યાં સુધી અભ્યાસક્રમમાં ફેરફાર થાય નહિ અને અભ્યાસક્રમમાં ફેરફાર નહિ ત્યાં સુધી પાઠ્ય પુસ્તકો તૈયાર થાય નહિ એવો અન્યોન્યાશ્રય જ્યાં સુધી છે ત્યાં સુધી હિત્સાહી વ્યક્તિઓએ જ કૂંડી ફેડવી જોઈએ.

ઇતિહાસના અધ્યાપકે મરાઠી, બંગાળી તેમજ હિન્દી એ ત્રણ ભાષાઓ જાણ્યે જ છૂટકો. આ ત્રણે ભાષાઓમાં કેટલીક સારી સારી ચોપડીઓ તૈયાર થઈ છે. બધાનું ભાષાંતર કાણ કરવા જાય ? હિંદુસ્તાનની બે ત્રણ ભાષાઓની આવડતની અપેક્ષા રાષ્ટ્રીય શિક્ષક પાસેથી જરૂર રાખી શકાય. બીજા પ્રાંતની ભાષામાં લખતાં બોલતાં ન આવડે તોપણ તે ભાષાની મહત્ત્વની ચોપડીઓ શું કહે છે એટલું જાણવા જેટલી તૈયારી સહેજસાજ મહેનતથી પણ થઈ શકે છે.

લિ०

કાકા કાલેલકરના

વહેમાતરમ્

(નવજીવન કેળવણી અંક તા. ૨૩-૧૧-૨૪)

ભૂગોળના શિક્ષકોને

ભૂગોળનું શિક્ષણ કેમ અપાય તેની ચર્ચા કરતાં પહેલાં આજના શિક્ષણક્રમમાં ભૂગોળ એ વિષયને કયું સ્થાન છે, કેટલું મહત્ત્વ છે, એ વિષય શીખવવાનો ઉદ્દેશ શો છે, શો હોઈ શકે, અને ભૂગોળના શિક્ષકની તૈયારી કેટલી હોવી જોઈએ એ બધું જાણવું જોઈએ.

ભૂગોળના શિક્ષક પાસે વિવિધ પ્રકારની માહિતી હોવી જોઈએ. જે કામનાં બાળકોને તે બધાવવા માગે છે તે કામનો જીવનરસ થામાં રહેલો છે એ તેણે પ્રથમ જાણવું જોઈએ.

આજે આપણી પાસે દેશી ભાષામાં તેમજ અંગ્રેજી ભાષામાં ભૂગોળની જે ચોપડીઓ છે તે મોટે ભાગે તે વિષયનાં હાડપિંજર જ ગણાય. એ હાડપિંજરમાં માંસમજ્જા વગેરે ભરી દઈ તેનું હૃદય પુષ્ટ અને શરીર રૂપાળું બનાવવાને બીજી સામગ્રીની તૈયારી નોંધ્યો. સૌથી પહેલી વસ્તુ તે પ્રવાસવર્ણનો. પ્રવાસવર્ણનો એ ભૌગોલિક જિજ્ઞાસાનું પ્રથમ ફળ છે, અને તેથી તેમાંથી જ આપણા વિષયને સંપૂર્ણ પોષણ મળી શકે છે. પ્રવાસવર્ણનો સાથે ભૂગોળશિક્ષકને છાપાંઓમાં શું શું આવે છે એનો પણ પૂરેપૂરો પરિચય હોવો જોઈએ. આપણાં દેશી છાપાં કાં તો લોકોના રાજદારી અભિપ્રાય કેળવવાના એકમાત્ર ઉદ્દેશને વળગી રહે છે, અથવા તો આસપાસનાં છાપાંઓમાંથી સહેજે મળતી અને ક્ષણિક રસની ખબરો આપે છે. આખી દુનિયામાં શી શી પ્રવૃત્તિઓ ચાલી રહી છે, માણસ આગળ કઈ કઈ મુરકેલીઓ ઉભી છે, કઈ કઈ દિશામાં તેનો પુરુષાર્થ પ્રગટ થાય છે, જાતિઓ વચ્ચે કેવો સંબંધ બંધાતો જાય છે, મહાપ્રજ્ઞોનો સંકોચ અથવા વિસ્તાર કઈ રીતે થતો ચાલે છે અને તેને અંગે રાષ્ટ્રોના અસ્તોદય ક્યાં ક્યાં દેખાય છે એ બધું ભૂગોળશિક્ષકે જાણવું જોઈએ. ગિબનની ‘A New Map of Asia’, ‘A New Map of Europe’, ‘A New Map of Africa’ જેવી નવી નવી ચોપડીઓ સાથે શિક્ષકોનો પૂરેપૂરો પરિચય હોવો જોઈએ. આ ચોપડીઓનાં નામ પરથી તેમના સ્વરૂપની કલ્પના ન આવે. દાખલા તરીકે ‘A New Map of Asia’ એ ચોપડીમાં યુરોપીઅન લોકોએ સત્તાને અર્થે અને વેપારને અર્થે એશિયાના દરેક દેશમાં ફેટલો અને કેવો પગપેસારો કર્યો છે અને તે કઈ રીતે કર્યો છે એનું વર્ણન છે. રિચના

‘World Politics’ જેવા ગ્રંથ સાથે પણ શિક્ષકને થોડો ધણો પરિચય હોવો જોઈએ.

આજકાલની નવી નવી નકશાપોથીઓમાં ધર્મવિસ્તાર, જાતિવિસ્તાર, લોકસંખ્યાનો વિસ્તાર, પવનના પ્રવાહ, વરસાદનું પ્રમાણ, વેપારના માર્ગ, સ્થાનિક ઉપજ તેમજ કારખાનાં, દરેક દેશની ભૂસ્તરસ્થિતિ અને જમીનનો ધાટ એ બધી માહિતી આપેલી હોય છે. પણ તેનું મહત્ત્વ શું છે, તેનો શો ઉપયોગ છે, તે દ્વારા કંઈ કંઈ જિજ્ઞાસા તૃપ્ત થાય છે તેનો ખ્યાલ નથી થતો વિદ્યાર્થીઓને કે નથી થતો શિક્ષકોને.

આપણાં શહેરોમાં જ શું, ગામડાંઓમાં પણ જે વસ્તુઓ હમેશ વાપરવામાં આવે છે તે આપણે ત્યાં ક્યાંથી આવે છે, કેમ આવે છે, કેણુ આણે છે તેનો ખ્યાલ આપણા ભૂગોળ-શિક્ષકને હોવો જોઈએ.

ખાસ કરીને હિંદુસ્તાન જેવા દેશમાં, જ્યાં આપણો આધાર એક માત્ર મેધરાજ પર છે ત્યાં તો meteorology અથવા વાયુમંડલવિદ્યાનું જ્ઞાન લગભગ દરેક ખેડુતને હોવું જોઈએ. ખેડુતોને આ વિદ્યાનું મહત્ત્વ જણાય છે, પણ તે વિદ્યા કઈ રીતે કેળવવી એ તેમને કોઈ બતાવતું નથી. બિચારા ખેડુતોનો વેદ એટલે ભડલીવાક્ય અને પંચાંગમાં આપેલી ઉઠાંગ માહિતી. એના બદલામાં ભૂગોળ ભણાવનાર કોઈ પટેલ શિક્ષક આ શાસ્ત્રનો તાત્ત્વિક અને સ્થાનિક અભ્યાસ કરી વરસોવરસ વર્તારો કાઢી આપે તો તે પોતાના વિષયનું મહત્ત્વ સપ્રયોગ સાબીત કરી આપશે.

સ્વદેશની ભૂગોળ તો ચોપડીઓ કરતાં પ્રત્યક્ષ મુસાફરીમાંથી મેળવેલી હોય એ જ ઠીક. આપણે ધારીએ છીએ તેટલું એ કામ અધરું કે ખર્ચાળ નથી.

આપણી રજાઓનાં દિવસોનો અને આપણી ઓળખાણોનો પૂરેા ઉપયોગ કરીએ તો થોડા જ સમયમાં આપણી લાયકાત કેટલીયે વધેલી હશે. ઘણા શિક્ષકોનો આ પ્રત્યક્ષ અનુભવ છે. મુસાફરી દ્વારા મળેલું જ્ઞાન જીવતું હોય છે, પચાવેલું હોય છે, અને તેથી આવેા શિક્ષક પોતાનો વિષય પણ પરિપક્વ અને જીવતો કરી શકે છે.

મુસાફરીમાં પણ શિક્ષક પાસે નિરીક્ષણપરીક્ષણની દૃષ્ટિ હોય તો જ તેનો તે પૂરતો લાભ લઈ શકે. સમાજશાસ્ત્રીની દૃષ્ટિ એની પાસે હોવી જોઈએ. ધર્મસંસ્થાનો તે વિદ્યાર્થી હોવો જોઈએ. કલારસિકતા પણ થોડીક કેળવેલી હોવી જોઈએ. લોક-માનસ નિહાળવાની ઊંડી તેમજ વિનોદી વૃત્તિ હોય તો તો વધારે ઠીક. જાતિનું શાસ્ત્ર એ તો આપણો હિંદુઓનો ખાસ વિષય. પછાત કામો અને ભટકતી જાતિઓ વિષે આપણે બહુ ઓછું જાણીએ છીએ. તેમના લગ્નવિધિ, તેમના ધર્મસંપ્રદાયો, તેમનું અર્થશાસ્ત્ર એ બધાં ઘણું અંશે જુદાં હોય છે, તેનું પણ અવલોકન થવું જોઈએ. સ્થાનિક ઇતિહાસ, સ્થાનિક દંત-કથાઓ, સ્થાનિક હુન્નરકેદોગ વગેરે બધું જોવાલાયક હોય છે.

આ બધી દિશામાં દૃષ્ટિ જાગૃત રાખી માણસ મુસાફરી કરે અને સાથે સાથે અનાજ, વનસ્પતિ, કારીગરી વગેરેના નમૂનાઓ ભેગા કરતો જાય તો શિક્ષક પોતાના વિષયને દર વર્ષે અવનવું રૂપ આપી શકે, અને તેના શિષ્યો પણ સમર્થ પુરુષો થઈ જાય.

આ પદ્ધતિએ ભૂગોળના સૂત્રમાં બધા જ વિષયોના મણિ પરાંવી દેવા, એની સામે કેટલાક કેળવણીકારો વાંધો ઉઠાવે છે. તેમનો વાંધો યોગ્ય ગણીએ તોપણ આપણા દેશમાં અને આપણી

ભાષામાં તે વાંધાને હજી સ્થાન નથી. વિભક્ત કુટુંબપદ્ધતિમાં માનનાર માણસ પણ જેમ નાનાં છોકરાંએને ઘરમાંથી કાઢી મૂકતા નથી તેમ આ બધા વિષયોની બાહ્યદશામાં આ બધા વિષયો ભૂગોળ જેવી ખંતીલી મા સાથે જ રહે એ ફીક છે.

આપણા ધાર્મિક લોકો પોતાના સિદ્ધાંત દઢ કરવા માટે અને ગૂઢ ચિંતન માટે સ્વાધ્યાયની પ્રથા પાળે છે. ખીજા વિદ્વાનો પણ પોતાના વિષયની ઉપસ્થિતિને અર્થે નિત્ય વાચન રાખે છે. ભૂગોળના શિક્ષકે પણ એ જ ઉદ્દેશથી અથવા વિનોદને ખાતર નકશાપોથીઓ હમેશાં જોયા કરવી. નકશાપોથીનું ધ્યાન જ જેટલું ઊંડું થાય તેટલી શિક્ષકની શક્તિ વધે.

સહભાગ્યે પૃથ્વીનો આકાર ગોળ છે એટલું તો બધા શિક્ષકો જાણે છે અને કબૂલ પણ રાખે છે. પણ આજકાલ નકશાઓ કેમ તૈયાર થાય છે, દરેક નકશાની ખૂબી શી છે અને અપરિહાર્ય ખામી શી છે એ શિક્ષકો નથી જાણતા. અક્ષાંશ રેખાંશ કઈ રીતે ગણાય છે, એનો ઉદ્દેશ શો છે, એનો ઉપયોગ શો છે એટલું જ તેઓ જાણે એ ખસ નથી. પૂર્વપશ્ચિમ ગોળાર્ધવાળા નકશામાં સગવડ અગવડ કઈ છે, દિશાઓ વિકૃત કઈ રીતે થાય છે એ પણ તેમણે જાણવું જોઈએ. મરકેટર પદ્ધતિના નકશામાં દિશાઓ અગવડ કેમ જળવાય છે પણ દેશોના ક્ષેત્રફળનું પ્રમાણ એકરૂપ નથી રહેતું, ઉત્તર દક્ષિણ તરફ વધતું જાય છે, એ તેમણે જાણવું જોઈએ અને તેનું કારણ પણ સમજવું જોઈએ. ખલાસીઓ અને વિમાનયાત્રીઓ મરકેટરવાળો નકશો જ કેમ વધારે પસંદ કરે છે એ પણ તેમણે જાણી લેવું જોઈએ.

આખી દુનિયાના કેળવણીકારોને થઈ ગયું જ છે કે ભૂગોળની ઉપેક્ષા આપણે ઘણા દિવસ સુધી કરી છે અને તેની આપણને સજ્જ પણ થઈ ચૂકી છે. પણ હિંદુસ્તાન વિષે આ વાત જોટલી સાચી છે તેટલી ખીજા કોઈ પણ દેશ વિષે નહિ હોય. આફ્રિકન લોકો અથવા પોલીનેશિયાના ટાપુમાં વસતા મૂળ વતનીઓ પોતાના જંગલીપણાની પાછળ પોતાનો બચાવ કરી શકે છે, પણ હિંદી કોમ જેવી સંસ્કારી જાતિ હજારો વરસ સુધી દૂર દૂર દેશના લોકોના પગ તળે કચરાઈ જતી છતી ભૂગોળનું મહત્ત્વ જાણતી નથી એ વસ્તુ દૈવના અજ્ઞયબધરમાં (મ્યુઝિયમ) પણ એક અનેરો નમૂનો છે. ઊંડી ગુફામાં પ્રકાશનું જે સ્થાન છે તે જ સ્થાન કેળવણીમાં ભૂગોળનું છે. ભૂગોળવિદ્યા આપણને વર્તમાનકાલનું દર્શન કરાવે છે, દુનિયાની સમસ્ત મહાપ્રજ્ઞઓ સાથે આપણો સંબંધ જોડી દે છે, કૃપમંડુકવૃત્તિનો અંત આણે છે, દૃષ્ટિ વિશાળ કરે છે, વહેમો દૂર કરે છે, અને આપણી જૂની મૂડી નવી દૃષ્ટિએ પારખવાની શક્તિ આપે છે. કોઈ પણ પ્રજાને યથાર્થ રૂપે આત્મપરિચય કરાવવા માટે ભૂગોળવિદ્યા જોટલું સરસ સાધન ખીજું એકે નથી. લક્ષ્મી બધી ધમાલનું પ્રયોજન જેમ પરણનાર દંપતી છે તેમ બધી વિદ્યાનું મૂળ પ્રયોજન અને અંતિમ સમાધાન જીવનસાક્ષ્ય છે. એ જીવનસાક્ષ્યનું યથાર્થ દર્શન ભૂગોળવિદ્યામાં જ આપણને મળે છે. ભૂગોળવિદ્યા એ વેપારનું મંડાણ છે, રાજકારણીની આંખ છે અને કલ્પનાઓ અને આદર્શોના વહાણનું લંગર છે. જે કેળવણીમાં ભૂગોળવિદ્યાની પ્રતિષ્ઠા નથી તે કેળવણી આધુનિક કે અધતન કહેવાય નહિ.

(શ્રીદક્ષિણામૂર્તિ, કાર્તિક ૧૯૮૧)

શિક્ષાની પ્રથા

નિશાળોમાં શિક્ષા વગર ચલાવાય કે નહિ એ સવાલ ઘણો મહત્વનો છે. અધા દેશોમાં એની ચર્ચા પણ ખૂબ થઈ છે. નિશાળોમાંથી શિક્ષાનું તત્ત્વ કાઢી નાંખવા તરફ અધે જ વલણ છે. છતાં ઘણે ઠેકાણે શિક્ષકો કહે છે, કંઈક શિક્ષા રાખ્યા વગર ચાલે એમ નથી. વિદ્યાર્થીઓ વર્ગનો વિષય સમજે નહિ તો તેને મારીને સમજાવવો, મારવાથી ખુદી સતેજ થાય છે, ધ્યાન એકાગ્ર થાય છે, એમ માનનારા શિક્ષકો હવે રહ્યા નથી. વિદ્યાર્થી પાઠ તરફ ધ્યાન ન આપતો હોય તો શિક્ષકે વર્ગનું વાતાવરણ ફેરવવું જોઈએ, પોતાનો વિષય વધારે રસિક બનાવવો જોઈએ, અને જરૂર પડે તો વિષય બદલવો કે મુક્તવી રાખવો જોઈએ, એ ફરજ શિક્ષકો હવે સ્વીકારતા થયા છે. માણસમાત્રનું મન ચંચળ હોય છે, સ્વચ્છંદી હોય છે, મનસ્વી તો હોય જ છે. એવા મનને એકાગ્ર કરવા માટે શો ઉપાય થોજવો એ માણસ આગળનો મોટામાં મોટો સવાલ છે. બાળકોનું મન તો બહુ જ ચંચળ હોય છે. પક્ષીઓ જેમ એક ડાળ પરથી બીજી ડાળ પર કૂદે છે તેમ બાલમાનસ કૂદવામાં જ આનંદ માને છે. તેથી ચંચળ વૃત્તિવાળા છોકરા-ઓને વિહંગબુદ્ધિ (Bird-witted) પણ કહે છે. એવી બુદ્ધિને એકાગ્ર કેમ કરવી એ કેળવણીનો મોટો સવાલ છે.

આ સવાલનો પૂરતો ઉકેલ નહિ આવવાથી અને એ દિશામાં થએલા અનેક નિષ્ફળ અને અત્યાચારી પ્રયત્નો જોઈ કવિશ્રી રવીન્દ્રનાથ ઠાકુરે જાહેર કર્યું છે કે ‘એકાગ્ર કરવાનો પ્રયત્ન મિથ્યા છે, અનિષ્ટ છે. મન અનન્ત દિશામાં દોડે એ જ કુદરતને પસંદ છે. એ જ કેળવણીનું સરસ સાધન છે.’ પણ કવિવરના આવા ચુકાદા સાંભળીને શિક્ષકો બાળકોની ચિત્તવૃત્તિ એકાગ્ર કરવાનો પ્રયત્ન થોડો જ છોડવાના હતા? પણ બધાએ એટલું તો કબૂલ રાખ્યું છે કે મારીને કે બીજી સજ્જ કરીને બાળકોનું મન એકાગ્ર કરવું એ પ્રયત્ન મિથ્યા છે, ઘાતકી છે. એવા પ્રયત્નથી એટલે કે બીકનો માર્યો વિદ્યાથ વર્ગના વિષય તરફ ધ્યાન આપતો હશે, પણ બીકણ બનાવેલી બુદ્ધિ વિષયના હાઈ સુધી તો પહોંચી ન જ શકે. મારથી બુદ્ધિ અથવા અવધાન વિકૃત થાય છે, મસાલા ખાઈખાઈને બગડેલી હોજરીની પેટે ઠોઠ થાય છે, અને મારને લીધે બધી જ શુભ ભાવનાઓ સંકુચિત થાય છે અથવા વિકૃત થાય છે. આપણે સમજી શકીએ એથી વધારે ખરાબ અસર બાળમન ઉપર થઈ જાય છે. અનેક જાતની કુટેવો, રોગો અને વ્યસનો વિદ્યાર્થીઓમાં પેસી જાય છે. બહાદુરી કેળવાતી જ નથી. કૂરતા અને બેપરવાઈ માત્ર કેળવાય છે. માર, બીક, પજવણી, જુલમ, બેદરકારી, કૂરતા એ જ જિંદગીનો નિયમ છે એવી માન્યતા બાળકના મનમાં પેસી જાય છે, અને એ સિદ્ધાન્તો ઉપર જ તે પોતાની જીવનની શિલસુશી ઘડી કાઢે છે. સાસુની પજવણીમાં ઉછરેલી વહુ જેમ પોતે સાસુ થાય ત્યારે વઢકણી સાસુ બની જાય છે તેમ મારના વાતાવરણમાં ઉછરેલો છોકરો મોટો થાય ત્યારે ઘણીવાર દુનિયા પર ભર્યા જ કરે છે.

દેશમાં જે બીકણપણું અને ગુલામી ફેલાય છે તેનો કંઈક હિસ્સો નિશાળોમાં મરાતા મારને આભારી છે એ વિષે શંકા નથી.

માર મારીને અથવા શરીરનું અને મનનું અપમાન કરીને બુદ્ધિ એકાગ્ર કે સતેજ કરવાનો પ્રયત્ન જંગલી છે, નામદાંધને છે, એટલું તો લોકો અને શિક્ષકો સમજતા થયા છે એમ કહી શકાય. પણ બુદ્ધિની એકાગ્રતા એ સમજનો એકમાત્ર ઉદ્દેશ નથી હોતો. છોકરાંઓ કહ્યું માને નહિ ત્યારે જ શિક્ષકો મોટે ભાગે ચીડાઈને પોતાની પ્રતિષ્ઠા જાળવવા ખાતર માર મારે છે. શાળા એ મહેતાજીનું રાજ્ય. ત્યાં તેની આણુ ન વર્તતી હોય તો ત્યાં તેનાથી કેમ રહ્યું જાય? જે જંગલી ઝનુનથી સરકારો પ્રજાને દબાવે છે અથવા પશુપાળ પશુઓને વશ રાખે છે તે જ ઝનુનથી શિક્ષકો પણ વિદ્યાર્થીઓ પર દોર ચલાવે છે. આવી સ્થિતિમાં શિક્ષકો જો જરા પણ વિચાર કરે તો જોશે કે વિદ્યાર્થીઓને સમજતી બીકથી આજ્ઞાકિત રાખવા એમાં આપણી નબળાઈ, નાલાયકી અને નિષ્ફળતા જ છે. પ્રેમ અને આદરથી છોકરાઓ પર જે પ્રભુત્વ મેળવવું જોઈએ તે બીક બતાવીને મેળવવા જતાં શિક્ષકની પદવી અપમાનિત થાય છે એ તેઓ જોતા નથી.

પણ આ દોષ એકલા શિક્ષકોનો નથી. સમાજમાં બધે જ તે દોષ છે. સરકારો બીક બતાવીને પ્રજાને આજ્ઞાધારક બતાવે છે. કોર્ટો બીક બતાવીને પોતાનું સ્વમાન જાળવે છે. પતિઓ અને સાસુઓ વહુને બીક બતાવી વહુની વફાદારી મેળવવા મથે છે ત્યાં શિક્ષકો જ પાછી પાની કરે? તેમને પણ હુકમત તો જોઈએને!

આ દિશામાં પણ સમાજ કરતાં શિક્ષકવર્ગ કંઈક મુઘય છે અને બીકથી કેળવાતી વક્ષાદારી જતી કરવા તૈયાર થયો છે શિક્ષકનું પોતાનું સંસ્કારી અને નિયમબદ્ધ જીવન, વિદ્યાર્થીઓ પ્રત્યેના તેનો વેવલાઈરહિત શુદ્ધ પ્રેમ, વિદ્યાર્થીના જ હિતને વિચાર કરવાની નિર્મળ વૃત્તિ, અને કયે વખતે શું કહેવું કે સમજવાની વ્યવહારકુશળતા, એટલા ગુણો જ્યાં હોય તે તોફાની વિદ્યાર્થીઓ પણ શિક્ષકની ઇચ્છા જાણવાને ઈતેજ હોય છે અને તે અમલમાં મૂકવાનો ઉત્સાહ ધરાવે છે. અરસ્તે મેળવેલું પ્રભુત્વ એ જ શિક્ષણનો પરમ આનંદ હોય છે એમાં જ તેની શક્તિ રહેલી છે, અને એ જ રીતે તે સમાજ નેતા બને છે.

કેટલાક શિક્ષકો કહે છે, 'હા, શિક્ષક પ્રભાવશાળી હો તો આ બધું બની શકે. પણ બધા શિક્ષકો કંઈ એવા નથી હોતા. બીજાઓએ તો સજ્જનો આધાર લીધે જ છૂટકો. શિક્ષક પ્રભાવશાળી ન હોય ત્યારે શું કરવું એ સવાલ સ્વતઃ છે. પણ શિક્ષકે એટલું તો જાણવું જોઈએ કે સજ્જનો આધાર લીધે પણ છૂટકો તો નથી જ. પ્રભાવનો અભાવ એ એ દોષ. એમાં સજ્જ કરવાની નિષ્ફળ અને ઘાતકી વૃત્તિનો દો ઉમેરીએ એટલે દોષ બેવડો થયો. દોષમાં દોષ ઉમેરવાથી ગુણ પેદા નથી થતો. હું વિદ્યાર્થીઓ પર પ્રભાવ ન પાડી શકું તે એને માટે મારે ખમવું જોઈએ. વિદ્યાર્થીઓ ખમે એ ન્યાય ક્યાંનો? મારા અનેક સ્વાભાવિક દોષો વિદ્યાર્થીઓ દરગુજ કરે છે એ શું ઓછું છે?

ચીડાઈને મારવું અથવા પ્રભાવ પાડવા ખાતર મારવું એમાં ન્યાય નથી, વિદ્યાર્થીઓનું બહુ નથી, એ પણ હાં

શિક્ષકો સમજતા થયા છે. શિક્ષકો હવે એટલો તો વિચાર કરે છે કે મારા પ્રભાવથી જો વર્ગમાં વ્યવસ્થા રાખી ન શકું તો વ્યવસ્થા વગર જ ચલાવીશ, પણ વિદ્યાર્થીઓને મારીશ તો નહિ જ. અહીં એક સવાલ ઊઠે છે. કાંઈ અસાધારણ તોફાની છોકરો આખા વર્ગને હેરાન કરતો હોય તો વર્ગનું નુકસાન થવા દેવું? હરગીજ નહિ એવા છોકરાને વર્ગ બહાર કાઢવો એ જ યોગ્ય છે. શિક્ષકો પૂછે; ‘ત્યારે એ સજા થઈ કે નહિ? ના એ સજા નથી. છોકરાને વર્ગ બહાર કાઢી આપણે વર્ગને રક્ષણ આપીએ છીએ. વર્ગના નિયમને નહિ અનુસરવાથી વર્ગનો લાભ લેવાનો હક પેલા છોકરાએ ખોયો છે. એને વર્ગ બહાર કાઢવો એ વ્યવસ્થા છે, સજા નથી. ઘણાખરા લોકો આ ભેદ જાણતા નથી, તેથી ‘સરકાર નહિ હોય તો અરાજકતા થશે, સજા નહિ હોય તો શાળા નહિ ચાલે, બીક નહિ હોય તો છોકરાઓ વંદી જશે,’ એવા એવા ઉદ્દગારો સાંભળવામાં આવે છે. સરકાર વગર સમાજ ચાલી શકે, વ્યવસ્થા વગર ન ચાલે.

છોકરાઓ જ્યારે એક જ ભૂલ ફરીફરીને કરતા હોય, અતિશય પ્રમાદી થયા હોય ત્યારે તેમની યાદદાસ્તને મદદ તરીકે તેમની કબૂલાત મેળવી સજા કરાય કે નહિ એવો સવાલ શિક્ષકો પૂછે છે. લાગલાગટ આઠ દિવસ સુધી ચોપડી લાવતાં ભૂલનાર છોકરાને હું કહું, ‘જોજો, મેં તને આઠ દિવસ સુધી ધીરજ રાખીને ક્ષમા કરી. તારી ભૂલવાની ટેવ જતી નથી. હવે તું જ કહે તને શી સજા કરે કે જોથી આવતી કાલે તું ન ભૂલે?’ અને પછી છોકરો જવાબ આપે, ‘હા, હવે સાચે જ હું સજાને લાગક થયો છું. મને તમે ત્રણ સોટી મારો.’

અને પછી હું સળ કંઈ તો કંઈ વાંધો ખરો ? વાંધો એટલો જ છે કે આ બધું વાતાવરણ કૃત્રિમ છે. સ્મરણશક્તિ સુધારવાના કે કેળવવાના શાસ્ત્રમાં ક્યાંયે લખ્યું નથી કે સોટી મારવાથી સ્મરણશક્તિ વધે છે. છોકરાને તરત જ ચોપડી આણુવા ઘેર મોકલી શકાય તો મોકલવો, અથવા બીજા જે યોગ્ય ઉપાયો હોય તે ચોજવા. પણ તે ઉપાય કે ઇલાજ તરીકે, સળ તરીકે નહિ. છોકરો માંદો પડે એટલે આપણે તેને ભૂખ્યો રાખીએ છીએ અથવા કિવનાઇન આપીએ છીએ તે તેની સળ તરીકે નહિ પણ દવા તરીકે. દોષ અને સળ વચ્ચે કાર્યકારણસંબંધ નથી હોતો. જોગ અને દવા, દોષ અને તેનો ઇલાજ એ રીતે બે વચ્ચે કાર્યકારણસંબંધ હોય છે. ડોઠની બેઠજીતી માટે સળ કરનાર ન્યાયાધીશ વિકારવશ હોય છે. પોતાના હકનો આગ્રહ રાખનાર, પ્રજાને દબાવી દેનાર સરકાર વિકારવશ હોય છે, સળ કરનાર શિક્ષક વિકારવશ હોય છે. નાસ્તિકોને બાળી નાખનાર (અ)ધર્મચુરો વિકારવશ હોય છે સળ પાછળ વિકાર હોય છે. સળથી રોગ મટતો નથી, દોષ દૂર થતો નથી. વૈદ દવા આપે છે, કુદરત કાર્યકારણસંબંધનો અમલ કરે છે, કર્મનું ફળ મળે છે, એમાં સળ નથી હોતી. એમાં સ્વાભાવિક ઇલાજ હોય છે. એ ઇલાજ કરનાર વિકારવશ નથી હોતો, દયામય હોય છે; દયામય નહિ તો તટસ્થ તો હોય જ છે.

શિક્ષક એ અત્યંત કુશળ કારીગર હોવો જોઈએ. કુંભાર માટીમાં કામ કરે છે, સુતાર લાકડામાં કામ કરે છે, લુહાર લોઢાનું કામ કરે છે, સોની સોના પર કામ કરે છે, બ્યારે શિક્ષકને જીવતાં જગતાં કુખ્યાં બાળકો સાથે કામ કરવાનું હોય

છે. અમર આત્મા, સાર્વભૌમ મન અને તારાઓ કરતાં પણ વિવિધ એવી વૃત્તિઓ સાથે એનું કામ હોય છે. બાળકોની શારીરિક, માનસિક, સામાજિક બધી સ્થિતિ સમજીને એને ચઢાવવાનું કામ શિક્ષકનું છે. બાલ્યકાળથી પુખ્ત યૌવન સુધીના જીવનનો તેને વિશાળ અને ઊંડો અનુભવ હોવો જોઈએ. સળ કરવી સહેલી છે, તેટલી જ તે નિર્થક પણ છે. ઇલાજ કરવો એટલો સહેલો નથી, પણ સાચી કેળવણીનો રસ્તો એ જ દિશામાં છે. એટલે શિક્ષકના ધધામાં વિદ્યાર્થીઓને સળ કરવાના કયા કયા પ્રસંગો આવે છે અને તે તે પ્રસંગે સળને બદલે કયા કયા ઇલાજો અખત્યાર કરવા જેવા છે એ તપાસવું જોઈએ. (નવજીવન કેળવણી અંક, તા. ૨૩-૧૧-૨૪)

શબ્દશાસ્ત્ર

કેટલાક શબ્દો ઊંડા હોય છે, કેટલાક છીછરા હોય છે; કેટલાક પુષ્ટ હોય છે, કેટલાક સૂકલકડી હોય છે; કેટલાક બાવળના કાંટા જેવા અણીદાર હોય છે, કેટલાક નર્મદાના પથરા જેવા ગોળમટોળ હોય છે; કેટલાક સહ્યાદ્રિના પથરા જેવા વજ્રપ્રાય હોય છે, અને કેટલાક પોરબંદરી પથ્થર જેવા પોચાપોચા હોય છે—તપાસવા હાથમાં લેા કે ભાંગીને ભૂકો. કેટલાક વિચારને સ્પષ્ટ કરે છે અને કેટલાક જાણીજ્ઞેષ્ઠને વિચારને અસ્પષ્ટ રાખનાર હોય છે. મુત્સદ્દી લોકો આ છેવટના શબ્દોને ખસુસ કરીને પોતાની સેવામાં રોકે છે. કેટલાક શબ્દો છટકી જવામાં મદદગાર થાય છે, જ્યારે કેટલાક શબ્દો છટકી જનારને ખૂણામાં પકડી બાંધી દે છે. શબ્દો પરથી તે શબ્દો વાપરનાર માણસનો સ્વભાવ, દાનત, વૃત્તિ અને સંસ્કૃતિ જણાય છે. કેટલાક શબ્દો ધરડા ગંભીર હોય છે, અને કેટલાક છોકરવાદી હોય છે. કેટલાક શબ્દો ખાનદાન અને કેટલાક લેભાગુ હોય છે. આપણા સાહિત્યકારો જો શબ્દોની ગતિવ્યવસ્થા નક્કી કરે તો કેવું સાફ? નાતજાતના ઝગડામાં પ્રવીણ આપણા લોકો આ વ્યવસ્થા બહુ ઝીણવટથી અને કાબેલિયતથી કરી શકે એમ છે.

ના સંસ્કારો જેમ સુધરે છે ને ખગડે છે તેમ ભાષાનું છે. છાપાંઓમાં જ્યારે પક્ષાપક્ષી વધે છે અને સાઈ લખવા જેવું લેખકોને કશું સૂઝતું નથી ત્યારે તીખા, ને અણીદાર શબ્દોનું જ સામ્રાજ્ય વર્તે છે. જ્યારે નતમુખ થાય છે ત્યારે સજ્જન અને પુખ્ત શબ્દો દે છે. જ્યારે દેશ ઉપર પરરાજ્ય આવે છે ત્યારે ધરના શબ્દો અપમાનિત થઈ જીર્ણ સાહિત્યમાં ભરાઈ જાય ખુશામતખોર ને ચઢાડ શબ્દો આખું ક્ષેત્ર વ્યાપી નાંખે જ્ય સાથે માનમરતબા અને ઈલકાખના શબ્દો જ છે એમ નહિ, પણ ભાષાની રૂઢિ અને શબ્દપ્રયોગો લાય છે.

માનમાં જેમ થાકેલા ધરડા લોકો મરી જાય છે અને યુવાન લોકો તેમનું સ્થાન લે છે તેમ ભાષામાં પણ થાય તે સ્વાભાવિક અને ઇષ્ટ પણ છે. કેટલાક શબ્દો લઈ ફરીવાર નવી જિંદગી શરૂ કરે છે. આપણા 'ક', 'કુલપતિ', 'આચાર્ય', 'સ્નાતક', 'સત્ર', 'મહામાત્ર', 'વિનીત', વગેરે શબ્દો આ પ્રકારના છે. કેટલાક પારકા માન્ય કરી આપણામાં આવીને બેસે છે. 'દૃષ્ટિબિન્દુ', 'સખત પગલાં', 'સદાને માટે', એ બધા બાહ્ય. કેટલાક શબ્દો અજાણી ગુફાની પેઠે ધણું વરસાદ ગએલા હોય છે, અને કેટલાક શબ્દો અશોકના પેઠે જમીન તળે દટાઈ ગએલા હોય છે. જૂના સાહિત્યના એને ધણીવાર એવા શબ્દો જડી આવે છે કે જે વિચારોને વ્યક્ત કરવામાં અનેક પ્રસંગે ખૂબ મદદગાર સાહિત્યને તળિયે ડૂબી ગએલા એવા શબ્દો ખોળી

કાઠી 'સાબરમતી'માં તેમને તરતા કરવા એ વિદ્યાર્થીઓનું કામ છે.

*

*

*

જ્યારે આપણા લોકો અનેક વિષયો પર પોતાની ભાષામાં જ વિચાર કરી શકતા હતા અને ગમે તેટલા સૂક્ષ્મ વિચાર બતાવવા માટે અને સૂક્ષ્મ ભેદ સ્પષ્ટ કરવા માટે એમને અર્થવાહી અને ચોક્કસ શબ્દો જડતા હતા ત્યારે આપણી ભાષાઓની પ્રતિષ્ઠા જીતી જ હતી. તે વખતના શબ્દોનો અર્થ બહુ જ વ્યવસ્થિત અને ચોક્કસ રહેતો. દરેક શબ્દની વ્યાખ્યા થઈ શકતી, અને એ સમાનાર્થક શબ્દો વચ્ચે છટાભેદ પણ આપણે જાણતા. 'નૃપતિ', 'છત્રપતિ', 'રાજા', 'મહારાજા', વગેરે શબ્દોનો અર્થ જીતો જીતો થતો. 'સ્થલ' અને 'સ્થલી' વચ્ચે ભેદ ગણાતો. 'નદીમાતૃકદેશ' અને 'દેવમાતૃકદેશ' એવા જમીનના ભેદ પ્રખ્યાત હતા. આપણા ઉગતા શબ્દશાસ્ત્રીઓ આવા શબ્દોની શોધખોળ કરે અને આપણા લોકોને આપણા દેશની અને સમાજની પરિસ્થિતિને અનુકૂળ એવી ઢાળે વિચાર કરતા કરે એ અત્યંત આવશ્યક છે.

(સાબરમતી, વસંત-ગ્રીષ્મ સંવત ૧૯૮૦)

વિદ્વાન કે બહુશ્રુત ?

કેળવણીનો આદર્શ શા છે ? સામાજિક પ્રતિષ્ઠાનું અને પૈસાદાર થવાનું એક સાધન એટલો જ કેળવણીનો અર્થ આજે લોકોના મનમાં છે, પછી દંભી લોકો બલે તેને કબૂલ ન રાખે. ધનાય વિદ્યા એ આદર્શ ન્યારથી રૂઢ થયો ત્યારથી વિદ્યાની દુર્દશા શરૂ થઈ છે. જીવનસાધક્ય શામાં રહેલું છે એ ખતાવવું એ વિદ્યાનું મુખ્ય કામ છે. સમાજને કયે રસ્તે દોરવો એનો ખ્યાલ સમર્થ માણસને આવે એટલા માટે વિદ્યાની જરૂર છે. વિદ્યાની પરંપરા ટકાવતાં આવડે પણ વિદ્યાનું એક અંગ છે. વિદ્યાના આ આદર્શનો વિચાર કરતાં જૂના એ શબ્દ યાદ આવે છે: ‘વિદ્વાન’ અને ‘બહુશ્રુત’. આ બે શબ્દથી ભિન્ન ભિન્ન પ્રકારની કેળવણી સૂચિત થાય છે. વિદ્વાન માણસ પોતાના વિષયનું સાંગોપાંગ એટલે કે અંગઉપાંગસહિત અને સશસ્ત્ર એટલે કે ચોકસ જ્ઞાન ધરાવે છે. વિદ્વાન માણસ પોતાના વિષયનો ઉદ્દેશ, અન્ય વિષયો સાથેનો એનો સંબંધ, એના વિભાગ, એનો પાયો, એનો ઇતિહાસ, એની શાખાઓ, અધું સપ્રમાણ જાણે છે. વિદ્વાન માણસ પોતાના જ્ઞાનનો લાભ ખીજીને આપી શકે છે, જિજ્ઞાસુ અને ખંતીલા વિદ્યાર્થીને પોતાના જેવો જ વિદ્વાન બનાવી શકે છે, પોતાના વિષયની દીર્ઘકાળ ઉપાસના કરીને તે વિષયને નવી દબે ખીલવી પણ શકે છે, અને પોતાના વિષયની જીવન ઉપર શી શી અસર થઈ શકે

છે એનો પણ એને સ્પષ્ટ ખ્યાલ હોય છે. વિદ્યાપ્રાપ્તિ, વિદ્યાવૃદ્ધિ અને વિદ્યાપ્રચાર એ તેનો ત્રિવિધ ઉદ્દેશ હોય છે, અને વિદ્યાવિનિયોગ એ તેનું સમાધાન હોય છે.

‘બહુશ્રુત’ એ જુદી જ કાઠિનો માણસ હોય છે. સંસ્કારી જીવન એ જ તેનું સાધ્ય હોય છે. વિદ્યાને તે સંસ્કારી જીવનનું એક સાધનમાત્ર ગણે છે. તે વિદ્યાનોને સેવે છે, વિદ્યાનોનો સત્સંગ ખોળે છે; પણ દરેક વિદ્યાનો વિદ્યાન પોતાની વિદ્યાની મહત્તા જોટલી બતાવે છે તેટલી સ્વીકારવા તે તૈયાર નથી હોતો. પણ તેને પોતાના જીવન વિષેની જે કલ્પના હોય તેને મધ્યમાં રાખી તેની કસોટીએ બધા વિષયોને તપાસી તેમને આસપાસ નજીક યા દૂર ગોઠવી દે છે. આલંકારિક ભાષામાં કહીએ તો બહુશ્રુત માણસ પોતાની ઢબે સર્વ વિદ્યાઓનો એક દરબાર ગોઠવે છે. એ દરબારમાં સંસ્કારી જીવન રાજગાદી પર બિરાજે છે અને તેની માન્યતાના પ્રમાણમાં બધા વિષયો સામંતમંડળમાં પોતપોતાનું સ્થાન લે છે. વિદ્યાન વિદ્યાનો ઉપાસક હોય છે, જ્યારે બહુશ્રુત વિદ્યાનો ભોક્તા હોય છે. બહુશ્રુત એટલે અનેક વિદ્યા તે તે વિદ્યાના વિદ્યાનને મુખેથી ધ્યાનપૂર્વક અને રસપૂર્વક સાંભળી તેની અંદર અમુક હદ સુધી પ્રવેશ પામેલો ગૃહસ્થ. અશોક, વિક્રમ, અકબર એ બધા બહુશ્રુત રાજાઓ હતા. બહુશ્રુત માણસ વિદ્યાનો સરસમાં સરસ ઉપયોગ કરી શકે છે, પણ વિદ્યાવૃદ્ધિ કે વિદ્યાપ્રચાર કરવાની શક્તિ તેનામાં આવતી નથી. વિદ્યાન તો મહેનતથી જ થવાય છે. બહુશ્રુત થવું એ એક જાતનો વિલાસ પણ ગણાય. માણસ સારી રીતે બહુશ્રુત હોય તો તેને સદ્વિલાસ મળીએ. વિદ્યાવૃદ્ધિની દૃષ્ટિએ બહુશ્રુતની વિદ્યા વધ્યા જેવી હોય છે.

બહુશ્રુત હમેશાં સમાજસેવક હોય છે જ એમ નથી. નિજરંજન એ જ એનો ઉદ્દેશ હોઈ શકે છે; અને તે પણ અમુક હદ સુધી જ, કેમકે વિદ્યાવિલાસ કરનાર માણસ ભોગક્ષીણ થવાનો જ.

*

*

*

હાલની આપણી કૌલેજોની કેળવણી પાછળ વિદ્યાનો આદર્શ આછો છે; બહુશ્રુતતા એ જ મુખ્ય આદર્શ છે. એને લીધે કંઈક વ્યાપક દૃષ્ટિ કેળવાય છે, અમુક હદ સુધી રસિકતા પણ કેળવાય છે, અને સ્થૂળ ભોગને ઠેકાણે પ્રતિષ્ઠિત ભોગ ભોગવવાની લાલસા અને શક્તિ પણ પ્રાપ્ત થાય છે. વિદ્યાન થવા જેટલું રજ જેમનામાં નથી એવા ધનવાન જીવાનોએ એવી જ કેળવણી લેવી જોઈએ. વ્યવહારકુશળ આચાર્યોએ ધનવાન છોકરાઓને એ જ દિશામાં દોરવા જોઈએ, જેથી તેઓ પોતાના દ્રવ્યનો વિનિયોગ આછામાં આછી ખરાબ રીતે કરે અને ભોગવિલાસમાં પણ કંઈક ઉચ્ચ સંસ્કાર સાચવે. પણ દેશના ઉદ્ધારને અર્થે સમાજની શુદ્ધ સેવાને માટે આટલી અથવા એકલી બહુશ્રુતતા બસ નથી. તેને માટે દિવ્ય દૃષ્ટિ જોઈએ છે, ઉચ્ચ દીક્ષા જોઈએ છે, પ્રાણપૂર્ણ સંકલ્પ જોઈએ છે. અશોક રાજમાં એ બધી વસ્તુઓ હતી અને તેથી જ તે પોતાને અને પોતાની પ્રજાને વિધાતાને વેગે આટલે જાંચે ચઢાવી શક્યો.

*

*

*

જૂના વખતના વિદ્યાનો પોતપોતાના વિષયમાં એટલા તો પ્રવીણ અને મશગુલ રહેતા કે જાણે તેઓ એક જ વિષય જાણે છે એમ લોકોને લાગતું; અને તેથી જૂની કેળવણી એકાંગી રહેતી એવો એક સર્વસાધારણ ખ્યાલ બંધાઈ ગયો.

છે. પણ એ વાત સાચી નથી. દરેક સાચા વિદ્વાનને પોતાના વિષયને મધ્યમાં રાખી એને લગતા બધા વિષયોનું સાફ અને ઊંડું જ્ઞાન મેળવવું પડતું. આપણા પુરાણકારો અને કાલિદાસ કે માધ જેવા કવિઓ અનેક વિષયોમાં કેટલા પારંગત હતા એની શોધ કર્યા પછી ખાતરી થાય છે કે આપણા મોટા મોટા વિદ્વાનોમાં દરેકની વિદ્યાનું કેન્દ્ર જુદું જુદું રહેતું, પણ એનો પરિધિ જ્ઞાનના સમસ્ત ક્ષેત્ર જેટલો વ્યાપક રહેતો. આપણી વિદ્યાપીઠમાં આપણે બિન્ન બિન્ન વિષયોનાં બિન્ન બિન્ન મંદિરો સ્થાપી બ્રહ્મચર્યને છાજે એવા વિદ્વાનો આદર્શ રાખેલો છે. બહુશ્રુતતાને સ્થાન છે, પણ વિદ્યાવિલાસનો સન્તોષ આપણે વિદ્યાર્થીઓ આગળ રાખતા નથી, અને આપણા કુલપતિએ સા વિદ્યા યા વિમુક્તયે એ આદર્શ આપણે માટે પસંદ કરી આપણને દિવ્ય દષ્ટિ અને ઉચ્ચ દીક્ષા આપેલી છે. આપણું જીવન એ ઉચ્ચ આદર્શને અનુરૂપ કરવાનો આપણે પ્રયત્ન કરીએ.

(સામરમતી, વસંત-શ્રીષ્ઠ, સંવત ૧૯૮૦)

જીવનકલા*

સહભાગ્યે મને કળાનું ભાન બહુ મોડું થયું. નાનપણમાં કે મોટપણમાં ભણતરને મેં મારા જીવનવિકાસમાં આડે આવવા દીધું જ નથી. એટલે છેક બાળપણથી કુદરતની ગોદમાં જ રમ્યો છું ને ઉછર્યો છું. મુસાફરી એ મારો નાનપણનો આનન્દ. અને તે મુસાફરી પણ પાર્સીલની પેટે રેલવેના ડબ્બામાં બેસીને કરેલી નહિ, પણ બળદગાડી સાથે મજલ દર મજલ કરેલી. છોકરાઓ કે મોટાઓ સાથે હું ઝાઝો ભળતો નહિ, પણ પશુ-પક્ષી અને જાડપાન સાથે જ વધારે દોસ્તી બાંધેલી. ડુંગરાઓમાં વહેતાં ઝરણાંને કાંઠે બેસીબેસીને અર્થવિહીન વાતો કરતાં પણ શીખેલો. થોડા જ દિવસમાં મેં જોયું કે શાળાના ઘણાખરા વિદ્યાર્થીઓએ અરુણોદયની શોભા જોએલી જ ન હતી. મોડી રાતે ચન્દ્રમા જ્યારે આથમે છે ત્યારે તે કેવો મજાનો તાંસળો જોવો દેખાય છે એનો તો તેમને ખ્યાલ જ ક્યાંથી હોય? એક વખત અમે સાવંતવાડીને રસ્તે મુસાફરી કરતા હતા. ચન્દ્ર

* સુરત ખાતે ઉજવાયેલા 'યુવક સમાહ'ને અંગે મોકલેલો નિબંધ

આથમવા આવ્યો હતો. રાતના બેનો સુમાર હશે. હું ગાડીમાં સૂતો સૂતો ચન્દ્રને જોતો હતો. ચન્દ્ર છેક ક્ષિતિજ પાસે આવ્યો અને તેના પર લાલ કળાશ છવાઈ. આખી કુદરત પણ ભારે ગમગીનીમાં પડી હોય એવી દેખાવા લાગી. કુદરતમાં સૌંદર્ય સાથે ભાવનાઓ પણ હોય છે એની છાપ તે દિવસે દસ વરસના બાળકદય પર પહેલવહેલી પડી. છતાં કળાનું જ્ઞાન જાગ્યું ન હતું. ઘરમાં તેમજ મંદિરોમાં ધાર્મિક સંસ્કારો, વિધિઓ, તહેવારોની આયોજનાઓ અને કિત્તવોની અસર નાનપણથી જ થતી હતી. ત્રણ ત્રણ કલાક સૂઈ ઘરમાં દેવપૂજા કરવાનો મારો આગ્રહ હોવાથી મૂર્તિઓની નવી નવી રચના, રંગરંગનાં કૂલો અને દુર્વા, તુલસી અને ગિલ્વદલની નવી નવી શોભા જોવાની ટેવ અને આનંદ એની સાથે જ મળતાં. દરેક પ્રાંતનાં વાસણો જુદાં, પોશાક જુદો, રિવાજો જુદા અને ઘરની બાંધણી પણ જુદી, એ જોઈને તેના ભેદ અને સામ્ય તરફ આપોઆપ ધ્યાન ખેંચાતું. દેશી રાજ્યોની રાજધાનીઓ પણ ફરીફરી જોવાની તક મળતી હોવાથી દરબારી ઠાઠ, ગાયન અને નાચ, રાજમહેલો અને ત્યાંનો વિવેક, એ બધું નિહાળવા મળતું. અને તરંગી મન અનેક રીતે એનો વિચાર કરી કલ્પનાઓ બાંધતું.

છતાં કલાનું જ્ઞાન આવ્યું ન હતું. કલારસિકતા મુગ્ધ જ રહી હતી. તેથી તેના શુભ સંસ્કારો મળતા છતાં તેના ઉન્માદનો સ્પર્શ સરખો પંજુ થયો ન હતો. તેથી આજે પણ હું માનું છું કે બાળકોને ભક્તિપૂત કલાનું વાતાવરણ જરૂર મળવું જોઈએ, પણ જ્ઞાનપૂર્વક કલાનું સેવન તો તેમને માટે ઠીક નથી જ.

કેળવણી પૂરી કર્યા પછી જ્યારે હું જીવનનાં અંગ-પ્રત્યંગોનું મનન અને વિવેચન કરવા લાગ્યો ત્યારે જ કલાનું

જ્ઞાન પહેલી વાર થયું, એનું મહત્ત્વ સમજાયું, મોજશોખ અને વિલાસમાં પડેલા લોકોનું જીવન કેટલું હીન, નિંદ્ય, અને છીછરું અને દંભી હોય છે એનું જ્ઞાન એના પહેલાં જ થયેલું હોવાથી સાચી કલાનું સ્વરૂપ સમજતાં મને વાર ન લાગી. આટલી તૈયારી પછી કલા પરના પ્રામાણિક ગ્રંથો વાંચતાં મુસ્કેલી ન નડી, અને શંકાકુશંકાઓનું તોફાન પણ મગજમાં ન ઊઠ્યું.

કલાનું વિવેચન શરૂ કરું તેના પહેલાં જ ઉપરના અનુભવનો સાર કહી દઉં કે જીવનની પૂર્વદશામાં પ્રથમ સદ્ગુણો કેળવવા જોઈએ, દૃઢ કરવા જોઈએ, સદાચારની મહત્તા અને દુરાચારની હીનતા હૃદય પર શિલાલેખની પેઠે કાતરેલી હોવી જોઈએ. અને આટલું થાય ત્યાર પછી જ કલાની દીક્ષા લેવાની તૈયારી થઈ ગણાય. યૌવન જેમ ચારે પુરુષાર્થનો ઉત્તમ કાળ છે તેમ અનન્ત પ્રમાણેનું ઉગમસ્થાન પણ એ જ કાળ છે. યૌવન પાસે બધું હોય છે, માત્ર એક સુકાન નથી હોતું. એ સુકાન જો ધર્મસંસ્કારો અને સદાચાર પાસેથી ન મળે તો કલા પાસેથી મળવાનું નથી જ. ધર્મ એકવાર જીવનમાં પ્રતિષ્ઠિત થયો એટલે માણસમાં સર્વ શક્તિ આવી ગઈ. ધર્મ-વીર્યથી માણસ ગમે તે ક્ષેત્રમાં કે વિષયમાં ઊડાણમાં ઉતરી શકે છે અને તે તે ક્ષેત્રનું ચથાર્ય રહસ્ય કળી શકે છે. જીવનસમસ્તમાં દરેક વસ્તુનું શું શું સ્થાન, પ્રયોજન અને વિનિયોગ છે તે તે નિર્મળ દૃષ્ટિથી નક્કી કરી શકે છે.

*

*

*

ધર્મના એટલે કે શ્રદ્ધાયુક્ત સદાચારના પાયા પર રચાયેલી કળા રસંગભીર હોય છે, પ્રાણુપોષક હોય છે, અને

અનંતવીર્ય હોય છે. કળા ઉપર રચાએલા સદાચારમાં ધણીવાર ઉપરઉપરનો ઠાલો વિવેક જ હોય છે. જેમ સડેલા રૂળ પર પાતળો રંગીન કાગળ બાંધીને તેને દેખાવડો કરવાનો પ્રયત્ન થાય છે તેમ અસંસ્કારી અને અસંયત જીવન ઉપર નાગરિકતાનો ઓપ ચઢાવી જીવન સદાચારી બતાવી શકાય છે. કળાથી કેળવાએલો સદાચાર એ તો હલકી ધાતુ પર ચઢાવેલો ઢોળ જ ગણવો. ધર્મ જ્યારથી અપ્રતિષ્ઠિત થયો છે ત્યારથી સુધારો એ તો રક્ત એક જાતનું ‘વેનીર’ થયું છે. વેનીર એટલે હલકા લાકડાની વસ્તુ પર સીસમ કે મોહાગની જેવા લાકડાનો ચઢાવેલો પોપડો. માંસાહાર સદાચારથી વિરુદ્ધ છે એમ જો આપણે માનતા હોઈએ તો તેનું કારણ આપણી પાસે ધર્મમાંથી મળવું જોઈએ, કળામાંથી નહિ. માંસાહારમાં કૌર્ય છે, પાપ છે, હૃદયધર્મનો દ્રોહ છે, એ ભાવનાથી કરેલો માંસાહારનો ત્યાગ સ્થિર હોય છે, બલપ્રદ હોય છે. કેટલાક કળાકારો અને કવિઓ કહે છે, ‘અમે માંસાહાર નથી કરતા એનું કારણ એ છે કે માંસાહાર વિશ્રી છે. માંસાહાર અમારી સૌંદર્યની કલ્પનાને આઘાત પહોંચાડે છે. માટે અમે નિરામિષભોજી છીએ.’ એવા લોકોના નિરામિષભોજનમાં વ્રતની દૃઢતા નથી હોતી. કોક દિવસ માંસ પણ ખાઈ જાય. એકલી કળાના હિમાયતીઓ કળાનું સેવન કરી જાણે, પૂજન ન કરી શકે. પૂજન એ વૃત્તિ જ ધર્મમાંથી આવે છે. સ્વાર્થ અને અહંકાર માર્યા વગર પૂજન સંભવતું જ નથી.

જીવન વિષેની કલ્પના જ્યાં સુધી શુદ્ધ થઈ નથી ત્યાં સુધી કલા શી, ચીજ છે એનો ખ્યાલ જ આપણને આવવાનો નથી. પશુની પેઠે માણસમાં પણ બોમ્બલ્સ રહેલી છે,

સ્વામિત્વબુદ્ધિ રહેલી છે, આળસ રહેલું છે, ઢાળ ઉતરવાનો આનંદ રહેલો છે. માણસ બુદ્ધિમાન પ્રાણી રહ્યો, એટલે આ બધી વસ્તીઓને સુવ્યવસ્થિત રૂપ તો આપી શકે છે, શબ્દભળ પાથરીને પશુજીવનને પણ રસમય અથવા યથાર્થ બતાવી શકે છે. ભોગપ્રધાન જીવન રસમય કે યથાર્થ ન થઈ શકે એ અનુભવ તો મોટો થવાનો. અને એકના અનુભવથી મળતું મરતનું ડહાપણ લેવાની ખીજાઓ ન્યાં સુધી ના પાડે છે ત્યાં સુધી ભોગની ફિલસુફી અને તેના પર રચાએલું સૌંદર્યશાસ્ત્ર ચાલ્યાં જ કરવાનાં.

જીવનની સફળતા શામાં રહેલી છે, ક્યું જીવન ગાળવાથી આપણે નિષ્પ્રાણ ન થઈએ, હીન ન થઈએ, વિનાશના યાત્રી ન થઈએ, એ પ્રથમ નક્કી કરવું જોઈએ, અને પછી એવા મંગલ જીવનને અનુકૂળ એવી કળા ખીલવવી જોઈએ. ધાન્દ્ર્યોનું પોતપોતાના વિષય તરફ આકર્ષણ સ્વાભાવિક છે જ. એ આકર્ષણને જો કાંઈ કલાવૃત્તિ માને, એને જ જો કાંઈ રસિકતા સમજી લે તો તેણે આપઘાત કર્યો છે અને કલાનું અપમાન કર્યું છે. કલાનો આનંદ વિષયાતીત હોવો જોઈએ.

*

*

*

કેટલાક વૈસગી ભોટો ઈન્દ્રિયો પર પરિપૂર્ણ અવિશ્વાસ રાખે છે. તેઓ કહે છે, ‘ઈન્દ્રિયોને છૂટી મૂકો એટલે તેઓ તેમના વિષયો તરફ દોડવાની જ. અને વિષયોનું સેવન એ જ આધ્યાત્મિક મરણ છે એ વિષે ના કોણ પાડી શકે? ઈન્દ્રિયોની પ્રવૃત્તિ શુભ નથી જ, તે એકદમ બંધ થતી નથી, એકદમ બંધ કરવા જઈએ તો બલવાન ઈન્દ્રિયગ્રામ કંઈક વિકૃતિ જ ઉભી કરે છે. મારે યુક્તિપ્રયુક્તિથી, કુનેસથી પણ

દઢતાથી ઇન્દ્રિયોને વિષયપરાડ્-મુખ કરવી એ જ આપણો પુરુષાર્થ છે.’

કલાના ઉપાસકની દૃષ્ટિ આથી કંઈક જુદી છે. તેઓ પણ કહે છે, ‘ ઇન્દ્રિયોને વિષયસેવન માટે છૂટી મૂકીએ તો જ્ઞેતજ્ઞેતામાં તેઓ જીવનની બધી સુંદરતા વેડફી નાંખવાની. વિષયસેવનમાં સુંદરતા નથી જ. સુંદરતા, કાવ્ય અથવા કળા એ ઇન્દ્રિયાતીત વસ્તુ છે. એનો આનંદ એ સાચું જ્ઞેતાં ઇન્દ્રિયનિરપેક્ષ છે માટે જ શુદ્ધ સાત્ત્વિક છે. એ આનંદ સેવવામાં ઇન્દ્રિયોની મદદ લઈ શકાય છે એટલું જ અમારું કહેવું છે. ઇન્દ્રિયોની બધી જ પ્રવૃત્તિ અધઃપાતને મદદગાર થાય છે એમ નથી. હૃદયની અમુક શુદ્ધિ પછી એ જ ઇન્દ્રિયો પાસેથી સૌંદર્યનું આકલન કરાવી શકાય છે. એક જ યુવતી તરફ જેમ પતિ અને પિતા ભિન્ન ભિન્ન દૃષ્ટિએ જોઈ શકે છે તેમ વિષયા માણસ અને કલાપૂજક બે ભિન્ન ભિન્ન દૃષ્ટિથી એક જ વસ્તુ તરફ જોઈ શકે છે. પિતાની દૃષ્ટિની નિર્મળતા દુર્લભ છે એ અમને કબૂલ છે. આજના કલારસિકને નામે ઓળખાતા ઘણાખરા લોકો વિષયા કે વિલાસી હોય છે એ પણ અમને કબૂલ છે. અમારી નાતમાં આ ગૌર લોકોની સંખ્યા જ વધી પડી છે એ અમે જાણીએ છીએ. જ્ઞાનશુદ્ધિનો પ્રયત્ન અમે કરીએ, બધા જ કરે, પણ એ નાતનો નાશ કેમ કરાય ?’

સાચા કલાપૂજકો જાણે છે કે કલાપૂજનમાં બધી જ ઇન્દ્રિયો સરખી લાયકાત ધરાવતી નથી. સ્પર્શેન્દ્રિય અને સ્વાદેન્દ્રિય એટલી બધી ઉન્માદકારી અને અસંયત હોય છે કે કલાપૂજનમાં તેમની મદદ લેવાય જ નહિ. ગંધ એ પણ સ્પર્શમુખ જ છે, એટલે ગંધગ્રાહી ઇન્દ્રિયને પણ કલાપૂજનમાંનું

શંકારૂપદ જ છે. બાકી રહી એ જ્ઞાનેન્દ્રિયો : શ્રવણ
યન. એ બેની વિલાસિતા અટકાવી એમને કલાગૃહની
માપી શકાય છે, ભોગપરાઈ મુખ કરી સૌંદર્યપૂજક કરી
કે.

પણ કલાનો સાચો આનંદ શબ્દ કે રૂપના આસ્વાદમાં
લા નિર્દોષ સૃષ્ટિનિર્માણ કરવામાં જ આનંદ માને છે.
કાથ અને કંઠની મદદથી જ કલાની ઉપાસના સરસમાં
થઈ શકે છે. ગળામાંથી સ્વર્ગીય સંગીત કાઢવાનો આનંદ
કલાનો મુખ્ય આનંદ છે. પણ કાન જ્યાં સુધી તે
નહિ, શ્રવણ દ્વારા સંગીતની અનુરંજક શક્તિનું અને
ઉદ્દીપિત કરવાનું સામર્થ્ય તપાસાય નહિ ત્યાં સુધી
તો આનંદ મળી જ ન શકે. સંગીતનો આનંદ અંતે
પર તો છે, પણ શ્રવણ અને કંઠની મદદથી જ તે
થઈ શકે છે.

*

*

*

આનું જોતાં દરેક ઇન્દ્રિય મારફતે કલાનો આનંદ મળી
મ છે. પણ તે ઓળખવાની શક્તિ હોવી જોઈએ. કેટલીક
સંપૂર્ણ સંયમ જ કરવામાં એક અસાધારણ અને
આનંદ મેળવી શકાય છે. મનુષ્યજાતિએ તે આનંદનો
બહુ ઓછો કર્યો છે એ મનુષ્યજાતિનું દુર્દૈવ છે. જે
ખુબલી થઈ છે તે માણસ ખજવાળના વિષયસુખને
નંદ માને છે; પણ નીરોગી માણસ તો શુદ્ધ આરોગ્યાનંદ
કરે છે. શિયાળાના દિવસોમાં તબિયત બહુ સારી
થ અને સવારે વહેલા ટાઢે પાણીએ નહાયા હોય
આખા શરીરના રોમેરોમમાંથી જે આનંદ સ્ફુરે છે, જે

ઉત્સાહ ઝરે છે તે જતો કરી શું આપણે ખજવાળનું સુખ પસંદ કરીશું ? બ્રહ્મચર્યનો આનંદ એ આરોગ્યાનંદ કરતાં હજારગણો અદ્ભુત અને ઉન્નત હોય છે. તેના અનુભવી બહુ ઓછા હોય છે એ કંઈ બ્રહ્મચર્યનો દોષ નથી.

પાલખીમાં કે મેનામાં બેસીને ફરવામાં પણ આનંદ છે, અને સામે પવન સૂસવતો હોય તે વખતે ટેકરી પર ચઢવામાં પણ આનંદ છે. આળસમાં પણ આનંદ છે અને ઉદ્યોગમાં પણ આનંદ છે. પણ એ બેમાંથી પ્રાણપ્રદ કયો છે અને પ્રાણનાશક કયો છે એ ઓળખીને જ પસંદગી કરવાની રહી. એ રીતે વિચાર કરનાર માણસ કળા અને મજૂરીનો વિરોધ કદપે જ નહિ. જીવનરસને જ ચૂસી નાંખે એવી વીસમી સદીની મજૂરી એ સાચી મજૂરી નથી. કળાને નામે વિલાસિતા વધારનાર પૈસાદાર લોકોએ જ એ જીવલેણ મજૂરી ઉત્પન્ન કરી છે એ વાત આપણે ક્ષણ પણ ભૂલીએ નહિ. અમેરિકન સ્ત્રીઓની ટોપીઓ શણગારાય એટલા માટે દુનિયાનાં પક્ષી મારવાનો ધંધો શરૂ થયો એમાં શું કળાને પોપણ મળે છે ? લૉડ્ કર્ઝને હિન્દુસ્તાનનું નુકસાન ગમે તેટલું કર્યું હોય, પણ હિન્દુસ્તાનનાં મોર કે બીજાં પક્ષીઓનાં પીંછાં પરદેશ મોકલવાની એણે જે બધી કરી તે તેણે એક સાચે જ સુંદર કામ કર્યું છે. દરેક પ્રામાણિક મજૂરીમાં— જીવનપોષક મજૂરીમાં કળાનો શુદ્ધ આનંદ રહેલો છે. જે વસ્તુ નિર્માણ કરતી વખતે પદેપદે અને ક્ષણેક્ષણે અવધાનની આવશ્યકતા છે તેની અંદર કળા રહેલી જ છે. રેટિયો ફેરવતી વખતે દરેક ક્ષણે સૂતરની સુંદરતા તરફ મારે ધ્યાન આપવું પડે છે, એટલું જ નહિ પણ સૂતરની સુંદરતાનો મારો

આદર્શ ક્ષણેક્ષણે ચલતો જ જાય છે. બેદરકારીથી કાંતેલું સૂતર આપણી બેદરકારીનું એવું તો સ્મારક બની જાય છે કે જેટલીવાર તેના પર નજર પડે તેટલીવાર મનમાં ગ્લાનિ જ ઉપજે છે. જ્યાં જ્યાં અવધાનની આવશ્યકતા છે ત્યાં ત્યાં કળાને સ્થાન છે. જે જે ક્રિયા સ્વાયત્ત છે તે તે ક્રિયા કળાને અવકાશ આપે છે આવો સર્વસામાન્ય સિદ્ધાંત આપણે નિર્ભયપણે બાંધી શકીએ છીએ.

કળાનો આનંદ શાંત હોય છે, સ્થાયી હોય છે. જેમાં વિલાસિતા છે તેમાં કલાન્તિ, ગ્લાનિ અને વિષાદ હમેશાં આવવાનાં જ. તેથી જ આપણે કહી શકીએ કે લાલિત્ય અને લાલસા બે પરસ્પર ભિન્ન વસ્તુ છે.

*

*

*

એક બંગાળી ભાઈએ મારી પાસે એવી તકરાર કરી હતી કે કળાને નામે તમે લોકોએ દેશનો પુરુષાર્થ ઓછો હણ્યો નથી. યુવાવસ્થામાં જ્યારે વિદ્યાર્થીઓનું જીવન અમર્યાદ મહત્વાકાંક્ષાથી સ્ફુરતું હોવું જોઈએ, જ્યારે આખી દુનિયાનું દુઃખ હું એકલે હાથે દૂર કરીશ એવાં સ્વપ્નાં તેના મનમાં આવવાં જોઈએ, કીર્તિની લાલસા એ એક જ દોષ તેનામાં દેખાવો જોઈએ, કષ્ટ સહન કરવાં એ જ હૃદયને સંતોષે એવો તેનો આનંદ હોવો જોઈએ, એવે વખતે આજના યુવકો કળાને નામે નબળું જીવન ગણતા થયા છે, પરાયું દુઃખ જોઈને પીગળવાને બદલે પોતાના દુઃખનો વિચાર કરીને જ પીગળતા થયા છે, અને આંસુ વહેવડાવવામાં અને સ્ત્રીઓની પ્રશંસા કરવામાં જ પુરુષાર્થ માની બેઠા છે. આ નરવીરોને દુનિયામાં દૂર કરવા જેવું એક જ દુઃખ દેખાય છે, અને તે યુવતીઓના

વૈધવ્યનું. એ ભાઈની આખી ટીકા અહીં ન ટાંકું, કેમકે અતિશયોક્તિભરી ટીકા પોતાના ઉદ્દેશને જ હણે છે. પણ એટલું તો દરેક વિચારવાન માણસે કબૂલ કર્યે જ છૂટકો કે સદાચાર અને પુરુષાર્થ વચ્ચે જેમ વિરોધ ન હોવો જોઈએ તેમ કળા વચ્ચે અને એ ઉભય વચ્ચે પણ વિરોધ ન જ હોવો જોઈએ. કળા જો સાચી વસ્તુ હોય તો તે જીવનના સંગીતરૂપ હોવી જોઈએ. જીવનનાં બધાં જ અંગપ્રત્યંગો વચ્ચે જ્યારે સંગતિ સધાય ત્યારે જ જીવનમાં સંગીત રેલાય.

*

*

*

માટે જ સદાચાર એ સર્વશ્રેષ્ઠ કળા છે. સદાચારમાં જ કળાયુક્ત જીવન છે. રૂપની ઉપાસના કરતાં પ્રેમની ઉપાસના એ જ શ્રેષ્ઠ છે. લયલા ને મજનુંની વાર્તા રૂઠું કરનાર સૂઝી કલાકારોએ મજનુંને સુદામાનો ખીન્ને અવતાર કલ્પીને અને લયલાને કૃષ્ણરાત્રિનું કુસુમ કલ્પીને એ જ વસ્તુ બહાર કરી છે કે ઉચ્ચ કળા રૂપની પણ ઉપાસના ન કરે. ઘરના દિવાન-ખાનામાં હરણાનું માથું અથવા શીંગડાનું પ્રદર્શન કરનાર માણસ સૌંદર્યનો ઉપાસક બલે ગણાય, પણ એનું જીવન કળાશૂન્ય છે એમાં કંઈ શક છે ખરો? પછી શત્રુની ખોપરી ભેગી કરનાર તિબેટન લોકોને તમે જંગલી કેમ કહો? શિકારી જીવન ગાળનાર રાષ્ટ્રો પાસેથી કળાના પાઠ શીખવા બેઠા પછી કળા ને વિકળાનો સંકર થાય તો તેમાં નવાઈ શી? હરણાના માથાથી દિવાનખાનાને શોભાવનાર આધુનિક રસિક માણસ અને જીતેલા લોકોનાં માથાં કાદવમાં ખોસી તેના મિનારો રચનાર કાંઈ તૈમુર લંગ વચ્ચે જાતિનો ભેદ નથી. નાના ખાળકોના હાથ તોડી તોડી ફૂલપાત્રોમાં ખેસાડી દિવાન-

ખાનાને શોભાવનાર માણસને જો તમે નરપશુ રાક્ષસ કહો તો પ્રેમધર્મને ભૂલી જઈ કળા ખીલવવા માગનાર માણસને તમારે તે જ નામ આપવું જોઈએ.

કળા ધર્મનું સ્થાન ન લઈ શકે, પણ ધર્મથી તે વિરોધી ન જ થવી જોઈએ. કળા એ સત્ય સુધી પહોંચી ન શકે, પણ કળાએ સત્યનો દ્રોહ તો ન જ કરવો જોઈએ. કળામાં સંપૂર્ણ પુરુષાર્થ સમાએલો ન હોય, પણ કળા એ પુરુષાર્થની વિદ્વાતકે તો ન જ હોવી જોઈએ. સમાજોપયોગી દરેક મજૂરીમાં કળા જેવા જેટલી દૃષ્ટિ આપણી પાસે ન હોય તોપણ કળા મજૂરીનો તિરસ્કાર તો ન જ કરે, મજૂરીનું જીવન વિષમ તો ન જ બનાવે. મજૂરીનો દ્રોહ કરી જો જીવન પણ ન ટકી શકે, તો કળા ક્યાં સુધી ટકવાની હતી ?

*

*

*

કોઈ કહેશે, કળાને આટલાં બંધનોમાં જકડ્યા પછી કળાને ક્ષેત્ર કેટલું રહેશે ? જવાબ એ છે કે આ કળાનાં બંધનો નથી પણ સંરક્ષક બાંધઓ છે. તેમના સહવાસમાં જ કળા ખીલી શકે છે. તેમની મદદ ન હોય તો કળાનું નામ ધારણ કરનાર કળાની નિત્યવૈરિણી વિકળા જોતજોતામાં કળાને ગૂંચળાવી મારે. બાંધઓના સહવાસમાં જ બહેન જીવનવ્યાપી ક્ષેત્રમાં વિહાર કરી શકશે. બાંધઓ બહેનનું ક્ષેત્ર સંકુચિત નથી કરતા, પણ સંપૂર્ણ ક્ષેત્રનો તેને અધિકાર આપે છે.

લોકસંગીતનું ક્ષેત્ર*

લોકસંગીત સંગૃહીત કરવાનો આ પહેલવહેલો અને નાનકડો પ્રયત્ન છે; પણ એક વિશાળ ક્ષેત્રની આ શરૂઆત છે. ખહાડ ચઢીને શિખર ઉપર પહોંચ્યા પછી જેમ પેલી પારની મોટી દુનિયા નજરે પડે છે, તેમ આ પ્રયત્ન એક જૂની સૃષ્ટિનું નવીન દર્શન કરાવશે. હાલની હીલચાલને અંગે આખા દેશમાં અને તે જ પ્રમાણે ગુજરાતમાં જે અસ્થિતા જાગૃત થઈ છે તે વિવિધ ક્ષેત્રોમાં આત્મપરિચય કરવાનો પ્રયત્ન કરી રહી છે. ઇતિહાસની પરંપરા, સામાજિક જીવન, ધાર્મિક વિચાર, સાહિત્ય, કળા, સંગીત, વગેરે દરેક ભૂમિભાગમાં ગુજરાતની વિશિષ્ટતા શી છે, ભારતવર્ષની સંસ્કૃતિમાં ગુજરાતનો ફાળો કયો છે, ભવિષ્યની સૃષ્ટિમાં ગુજરાત શો ભાગ ભજવી શકે, વગેરે અનેક પ્રશ્નો ગુજરાતના હૃદયમાં સ્પુરી રહ્યા છે. ગુજરાતની સંસ્કૃતિ જેવી કંઈક વસ્તુ છે, હોવી જોઈએ, હશે જ, એવા એવા વિચારો અને આકાંક્ષાઓ હૃદયમાં ઉત્પન્ન થાય છે. પણ તે ક્યાં છે અને ક્યાં જડી શકે છે એની પીછાણુ હળુ પૂરેપૂરી થઈ નથી. પ્રસ્તુત જેવા પ્રયત્નો એ દિશામાં ખૂબ મદદગાર થશે એવો વિશ્વાસ છે.

લોકસાહિત્ય સંગૃહીત કરવાના, આપણા જાહેરજીવનના દરબારમાં લોકસાહિત્યને સ્થાન આપવાના પ્રયત્નો થવા લાગ્યા છે. લોકસાહિત્યની ઉત્પત્તિ, તેનું વૈશિષ્ટ્ય, તેના ગુણદોષ, તેનાં વૃદ્ધિક્ષય વગેરે મીમાંસા કરવાની ઇચ્છા અંકુરિત થયેલી દેખાય છે. હવે લોકસંગીતનું અધ્યયન કરવાનો, તેની કદર કરવાનો સમય આવી પહોંચ્યો છે. જીવનકલહ અને હરીફાઈનું ઝેરી વાતાવરણ જ્યાં પહોંચ્યું નથી ત્યાં આજે પણ લોકસંગીતનો જન્મનો ગયો નથી. સ્વાભાવિક રીતે જ ત્યાં તે ફૂલી રહ્યું છે. પણ જન્મનો જ એવો આવ્યો છે કે સમાજનાં અમીર અને ગરીબ, શહેરી અને ગ્રામીણ, કેળવાયેલા અને અભણ, એવા કકડા પડી ગયા છે. તેથી અભણ ગણાતા વર્ગને નવા સંસ્કારો મળતા નથી, અને પોતાને સુશિક્ષિત માનનાર વર્ગને આપણા રાષ્ટ્રીય જીવનના જૂના વારસાથી વંચિત રહેવું પડે છે. એટલે સહેજ નવી હાથે જૂના સંસ્કારો અને જૂનો વારસો સજીવન અને સતેજ કરવાની જરૂર જણાય છે.

આ પુસ્તકમાં લોકકાવ્ય એકત્રિત કરવાનો વિચાર નથી જ. લોકસંગીત એ જ એનો મુખ્ય વિષય છે. પણ લોકસંગીતને લોકકાવ્યથી જુદું પાડવું લગભગ અશક્ય છે. લોકકાવ્યની વિશિષ્ટ ભાષા, તે ભાષાની નિર્વ્યાજતા, તાલખદ્ધતા અને અલ્પાક્ષરતા, એની અંદર પણ સંગીતનું સૂક્ષ્મ અને અસ્પષ્ટ તત્ત્વ રહેલું છે જ. તેથી લોકકાવ્યના ભાવપૂર્ણ, કાવ્યમય અને લોકપ્રિય નમૂનાઓ લઈને તેનું સંગીત કેવું છે એનું જ અહીં દર્શન કરાવ્યું છે.

મેક્સિકો, પેરુ, ઇજિપ્ત, અથવા મધ્ય એશિયાની પ્રાચીન સંસ્કૃતિ જેમ મરી ગઈ છે તેમ હિંદુસ્તાનની સંસ્કૃતિ મરી

ગદ નથી. તે આજે પણ જીવે છે. એટલે આજે પણ નવાં નવાં લોકગીતો રચાય છે અને લોકસંગીતના ઢાળમાં ગવાય છે.

લોકસંગીત એટલે જૂનું જ સંગીત એવો અર્થ નથી. સમાજહૃદયની નિર્વ્યાજતા, લોકહૃદયની સરલતા અને મૌલિકતા જેની અંદરથી વ્યક્ત થાય, સંસ્કારી હોવા છતાં જેની મુગ્ધતા કાયમ રહે, તે જ લોકસંગીત, તે જ લોકકાવ્ય. માત્ર લોકસંગીત કે લોકકાવ્યની કસોટી કાળે કરીને જ થાય છે. શિષ્ટ સાહિત્ય કે શાસ્ત્રીય સંગીતમાં પ્રવીણ લોકોનો નિર્ણય બસ થાય છે; અમુક મંડળે માન્યતા આપી એટલે સાહિત્ય કે સંગીત તરત જ શિષ્ટ ગણાય છે. પણ લોકસંગીતના પરીક્ષકો અસંખ્યાત મુગ્ધ હૃદયો જ છે. નાનાં બાળકો જેમ પોતાની વૃત્તિને જ વફાદાર રહે છે તેમ જનહૃદય પણ પોતાની અભિરુચિને જ વફાદાર રહે છે. એ અભિરુચિ જ્યારે પસંદ કરે ત્યારે જ અમુક સાહિત્ય કે સંગીત ‘લૌકિક’ પદવીએ પહેાંચે છે. સમાજમાં જ્યારે ભારે ક્રાંતિ ચાલતી હોય છે, સંખ્યાબંધ લોકોના હૃદયમાં એક જ પ્રાણવાન પ્રેરણાની ઉર્મિઓ ઉઠે છે, ત્યારે લોકહૃદયમાંથી નવું નવું લોકસંગીત પ્રકટ થાય છે અને કશા આધુનિક સાધન વિના પણ લોકમાન્ય કાવ્યોનો અને રાગોનો દેશવ્યાપી પ્રચાર થાય છે.

આ કસોટી જો સાચી હોય તો લોકસાહિત્યમાં જૂનું અને નવું એવો ભેદ કરવાની જરૂર નથી. જૂનું સાહિત્ય ભગવાન કાળની ચાળણીમાંથી ચળાઇને આવેલું હોય છે અને તેથી તેની ‘લૌકિકતા’ સ્વતઃસિદ્ધ હોય છે. લાંબી વપરાશને લીધે જૂનાને લૌકિક છતાં અલૌકિક આપ આવેલો હોય છે. નવાં લોકગીતો-
[માં તેમ નથી હોતું, છતાં સહૃદય વ્યક્તિ અથવા લોકહૃદય

માં પણ સાચું લોકગીત અથવા લોકરાગ સહેલાઈથી પારખી કે છે.

લોકગીતો વિવિધ હોય છે, અને એ વિવિધતા લોકજીવન-વિવિધતા ઉપર આધાર રાખે છે. ગરબા, રાજિયા, ભજનો, ચામણી વગેરે પ્રકારો આપણા જૂના લોકજીવનનાં અંગોનું યન કરે છે. નવા જીવનના નવા પ્રકારો માટે નવું જ વર્ગી-ણુ થઈ જવાનું. આજનો કાળ સંક્રમણનો છે. આ યુગ-ધિને સમયે આપણી દૃષ્ટિ ઉભયંતઃ હોવી જોઈએ. જૂનામાં શુ અધ્યયન કરીએ, નવાનું પણ સૂચન કરીએ.

જે નિયમ સાહિત્યને માટે તે જ સંગીતને માટે. આપણું વન સમૃદ્ધ થતાં આપણે કાશી, કવાલી, ગઝલ, અભંગ, વગેરે ૧૧ પ્રકારો ગુજરાતી ભાષામાં દાખલ કરેલા છે. તે જ પ્રકારે 'નગણુમનઅધિનાયક,' 'નહિ રખની,' વગેરે ઢાળો પણ જરાતીમાં આવવા લાગ્યા છે.

શાસ્ત્રીય સંગીતનો પ્રચાર પ્રયત્નપૂર્વક થાય છે. શાસ્ત્રીય ગીતમાં ઉચ્ચમાં ઉચ્ચ સંસ્કારિતા હોય છે. રાષ્ટ્રીય આચાર્યોએ ચારપૂર્વક નક્કી કરેલા આદર્શો ધ્યાનમાં રાખી તે રચેલું ય છે. તેમાં દીર્ઘ દૃષ્ટિ અને સૂક્ષ્મ શક્તિ રહેલી હોય છે. કસંગીતનું તેવું નથી. લોકસંગીત પોતાની સ્વાભાવિક મોહરતાને લીધે જ પ્રચાર પામે છે. અત્યંત સંસ્કારી લોકો શુ લોકગીતો પાછળ ગાંડા બની શકે છે. ઉદાનલતા કરતાં દિયાતી વનલતા ઘણીવાર નજરે પડે છે. સંસ્કારી દુષ્યંત મશાવ સાથે ઉછરેલી શકુંતલાને પોતાના કુળની પ્રતિષ્ઠા નાવવા તૈયાર થઈ જાય છે, અને વ્યાસ જેવા રાષ્ટ્રકવિ અને સિદ્ધાસ જેવા રાજકવિ તેનાં વખાણુ કરતાં થાકતા જ નથી.

લોકસંગીતની પણ આવી પ્રતિષ્ઠા છે. શાસ્ત્રીય સંગીતમાં પોતાની શક્તિનું એટલું બધું બાન હોય છે કે ગાવાની ચીજનો શો અર્થ છે, એમાં ક્યો રસ છે, એના વિભાગ કેવા છે, વગેરે બાબતમાં તે બેદરકાર રહી શકે છે, અને ઘણીવાર રહે છે પણ ખરું. લોકસંગીત હૃદયના ઉદ્દગાર સાથે જ વહેતું હોવાથી તે અત્યંત ભાવવાહી હોય છે, અને લોકસંગીત હમેશાં પોતાના લોકકાવ્ય સાથે સમરસ હોય છે. જે ભાવ, વિભાવ કે રસ કાવ્યનો તે જ સંગીતનો, આવી રીતે પરસ્પર પોષકતા સાધેલી હોવાથી લોકકાવ્યની મન્ત્ર જેવી હૃદય પર અસર થાય છે.

આ જ કારણે લોકકાવ્યમાં એકવાર જે ઢાળ નક્કી કરેલો હોય છે તે બદલવાને લોકહૃદય તૈયાર નથી હોતું. જેમ શરીર અને આત્મા જુદાં પડતાં દૂભાય છે, તેમ લોકસંગીત અને લોકકાવ્ય પોતાનો મેળ છોડતાં અકળાય છે. નવા પ્રયોગો કરવા હોય તો નવાં ગીતો લેા, પણ જે ગીતે જે ક્ષેત્ર શોધ્યું તે જ તેનું કાયમનું. આપણી કદપના પ્રમાણે જેમ જન્માંતર કર્યે બીજું ખોળિયું લઈ શકાય છે, તેમ લોકગીતો સ્થાનાન્તર કરી પોતાને માટે નવું સંગીત લેતાં આવ્યાં છે એ વાત જુદી. અને તેમાં પણ ઔચિત્ય તો છે જ. દરેક પ્રદેશ પોતાના સ્વભાવ પ્રમાણે, પોતાની અભિરુચિ પ્રમાણે અને પોતાની પરંપરા પ્રમાણે તે તે ગીતો તરફ જોવાનો.

લોકસંગીતની મોટામાં મોટી વિશિષ્ટતા તે તેની અંદર રહેલો તાલ છે. કાવ્ય, ભાષા, શૈલી અને સંગીતમાં જેટલી ભાવવાહકતા છે તેટલી જ અથવા તેથીયે વધારે ભાવવાહકતા તાલમાં હોય છે એ વાત લોકહૃદયે અનાયાસે ઓળખેલી હોય છે, કારણકે નિર્બ્યાજ લોકહૃદય જ્યારે ભાવાવેશમાં આવે છે

અથવા ઉત્તેજિત થાય છે ત્યારે તે પ્રકટ કરવાને એકલાં બાપા અને સ્વર તેને ખસ નથી થતાં. હાથ, પગ, નેત્ર, વાણી—તુંકમાં કહીએ તો શરીર, મન અને હૃદય બધાં જ નાચવા માંડે છે. તેથી લોકગીતોનો તાલ પોતાની મેળે જ બંધાઈ જાય છે અને તેનો ઉન્માદ ચક્રતાં જ તેમાંથી નૃત્ય પોતાની મેળે પ્રકટી નીકળે છે.

નૃત્ય એટલે એકલી કસરત નથી. કસરત કર્યે માણસ થાકી જાય છે. પણ ભાવનાપ્રવાહમાં જ્યારે તાલબદ્ધ નૃત્ય ચાલે છે ત્યારે શરીરના દરેક અવયવ અને સંધિને ઉત્તેજના મળે છે. નૃત્યની આ વિશેષ ખૂબી અને તેની આ બહુવિધ શક્તિ તરફ ધ્યાન જવાની ખૂબ આવશ્યકતા છે.

સમાજની સ્વાભાવિક સ્થિતિમાં આવા લોકસંગીતનો પ્રચાર પવનના પ્રવાહની પેઠે થાય છે. તેને માટે પ્રયાસ કરવાનો ખ્યાલ જૂના લોકોને હસવા જેવો લાગતો. ગામડાની ડોશીને એની વાત કરે તો તે હસીને કહેશે, ‘એમાં તે વળી શું શીખવા જેવું હશે? અમે ક્યાં આ બધું શીખવા ગયાં હતાં? એ તો બધું પોતાની મેળે જ આવડી જાય છે.’ ‘સાચી છે, ડોશીમા, તમારી વાત સાવ સાચી છે. પણ અમે તેવા રહ્યા નથી. અમે અમારા વારસાથી વિખૂટા પડ્યા છીએ. તમારી અવશેષ રહેલી આવરદા સાથે જ આ જૂનો વારસો પણ નામશેષ થશે એવી બીક અમારા મનમાં પેસી ગઈ છે. તમારી પાસે આવીને આ બધો જૂનો ભંડાર લેનાર બાઈઓ અને બહેનો બહુ ઓછાં છે, નથી જ એમ કહીએ તોપણ ચાલે. એટલે આપઘાત ન થાય એટલા માટે જ આ તમારા સંગીતને અમે અક્ષરદેહ આપવા માગીએ છીએ.’

સંગીતના રક્ષણને માટે સ્વરલેખનપદ્ધતિ પર્યાપ્ત છે કે નહિ એ વિષે ઘણીવાર ચર્ચા થાય છે. પણ યુરોપનો અનુભવ અને આપણો પણ તેથીયે પ્રાચીન અનુભવ સાક્ષી પૂરે છે કે સ્વરલેખનથી સંગીતની રક્ષા થાય છે, એટલું જ નહિ પણ સ્ખલન અને પ્રમાદમાંથી પણ તે આપણને બચાવે છે. એટલા માટે જ અહીં આપેલાં લોકગીતોનું લોકમાન્ય સંગીત યથાતથ સાંભળી તેનું અહીં યથાસ્થિત અંકન કરવામાં આવેલું છે. આજે આથી લોકસંગીતના સંરક્ષણનો એક જ ઉદ્દેશ સરશે, પણ જ્યારે ગુજરાતમાં સંગીતનો રાગ વધશે, ઠેકઠેકાણે સંગીત મંડળો સ્થપાશે, અને સંગીતની સાક્ષરતા વધશે, ત્યારે આ સ્વરલેખનથી સંગીતના પ્રચારનું પણ કામ સહેલાઈથી આ જ કાર્ય દ્વારા થઈ જશે.

ગુજરાતની વિશિષ્ટ સંસ્કૃતિનાં અધ્યયન, ઉપાસના અને પૂજા કરવા માગનાર ગુર્જરીના સુપુત્રોને આ નવીન પ્રયત્ન લાભદાયક અને પ્રેરક નીવેડો એ જ પ્રાર્થના છે.

જીવનનું સંગીત*

માણસમાં જે પોતાની શક્તિ અને અશક્તિ વિષે, ગુણદોષો વિષે ખરાબર ખ્યાલ હોય, અને દુનિયાના વ્યવહારમાં જે તેણે સાચી નમ્રતા કેળવી હોય તો એવો માણસ ગમે તે જાતની ધૃષ્ટતા કરી શકે છે. સંગીત મંડળના વાર્ષિક ઉત્સવને પ્રસંગે પ્રમુખનું સ્થાન સ્વીકારી મેં એવી એક ધૃષ્ટતા કરી છે. અદ્યપણ માણસ જ્યારે ફલાઈ જાય છે ત્યારે પોતાને કેવો સર્વજ્ઞ માને છે એનું વર્ણન ભર્તૃહરિએ કર્યું છે. પણ સંગીતના વિષયમાં હું અદ્યપણ કોટિનો નથી. નરી અજ્ઞતા એ જ મારી મૂડી છે, અને એ મૂડી ઉપર જ હું આજનો વેપાર ખેડવાનો છું.

* રાષ્ટ્રીય સંગીત મંડળ (અમદાવાદ)ના વાર્ષિક ઉત્સવ પ્રસંગે પ્રમુખપદેથી આપેલું ભાષણ

સંગીત વિષે મને કશું જ્ઞાન નથી એ વાત જોટલી સાચી છે તેટલું જ એ પણ સાચું છે કે સંગીત પ્રત્યે મારો પ્રેમ અને પક્ષપાત અસાધારણ છે. બીજા લોકો પ્રથમ સંગીતની કળા હસ્તગત અથવા કંઠગત કરી લે છે અને ત્યાર પછી સંગીતની મીમાંસામાં અને શાસ્ત્રમાં માથું મારે છે. મારો ક્રમ એથી ઉલટો થયો. ૧૯૦૬-૭ માં સાંગલીમાં મારો નવરાશનો વખત હતું પુસ્તકાલયમાં ગાળતો. ત્યાં રા. બ. કૃષ્ણાણ બલ્લાળ દેવલ જોડે મારે ઓળખાણ થઈ. તેમને સંગીતનો અસાધારણ શોખ હતો. પ્રો. પ્લેસરનાના ‘સંગીત વિજ્ઞાન’ સાથે તેમણે મારો પરિચય કરાવ્યો. સંગીતમાં એક સપ્તકમાં ૨૨ શ્રુતિ હોય છે; સંગીતના સુગેય સ્વરોમાં આંદોલનની એક મઝાની શ્રેણી હોય છે; યુરોપીઅન લોકોએ ‘ટેંપરેટ સ્કેલ’ તેમના સંગીતમાં દાખલ કરી પોતાના કાન અને અભિરુચિ બગાડી નાખ્યાં છે; એવી એવી કેટલીયે મહત્વની વાતો હતું તેમની પાસેથી શીખ્યો. વાદી, સંવાદી, વિસંવાદી વગેરે સ્વરોનો સંબંધ પણ હતું સમજી ગયો. અને તે દિવસથી Sounding Box મળે એટલે પ્રયોગ કરવા લાગ્યો, અને સંગીત વિષે માસિકોમાં કે બીજે કયાંય જરાક લખાણ આવે એટલે એમાં પણ જરા ચંચુપાત કરતો. આશ્રમમાં આવ્યા પછી તમારા વિદ્વાન અને ખંતીલા મન્નીનો સમાગમ થયો. મને સંગીતશાસ્ત્રનો શોખ છે એટલી ખબર પડતાં વેંત તેઓ મને ગંધર્વની પેઠે વળગ્યા. ગાવાની બાબતમાં તો તેમને નિરાશ કરતાં મને બહુ વાર ન લાગી, પણ ગણિત, સંસ્કૃત અને સંગીતની પરિભાષા એ ત્રણેનું સહેજસાજ જ્ઞાન મારી પાસે હોવાથી તેમણે મને ઠીક વેડે પકડ્યો. મારાથી બનતું મેં કર્યું,

પણ કાળે કરીને તેમણે જોઈ લીધું કે આ સૂકો ફૂલો પાંપ કરવામાં માલ નથી. પણ તે વખતથી અમારી વચ્ચે જે પ્રેમ-સંબંધ બંધાયો તે સંબંધને લીધે જ તેઓ મને આજે અહીં ખેંચી લાવ્યા છે.

ઉપરની આપવીતી પરથી આપે અનુમાન કર્યું જ હશે કે સંગીતપ્રવીણ કે સંગીતરસિકની દૃષ્ટિએ નહિ, પણ સામાન્ય માણસ અથવા પૃથગ્જનની પેઠે હું પ્રાકૃત વિવેચન જ કરવાનો છું. શાસ્ત્રવેત્તાઓ ગમે તેટલા સર્વશ હોય તોપણ સામાન્ય માણસ તેમના શાસ્ત્ર વિષે કેવા અભિપ્રાય ધરાવે છે તે જાણવા તેઓ ઈતેજ્ઞર હોય જ છે. એ ઈતેજ્ઞરીનો કંઈક અંશે જવાબ આપવાને માટે હું આજે પ્રવૃત્ત થયો છું. હું કેળવણીકાર હોવાનો દાવો કરું છું, અને સૌ કોઈ જાણે છે કે મનુ ભગવાને બ્રહ્મચારીઓ માટે સંગીતનો ચાહે એટલો નિષેધ કર્યો હોય તોપણ આજકાલ સંગીતને કેળવણીનું એક પ્રધાન અંગ ગણવામાં આવે છે. એટલે કેળવણીની દૃષ્ટિએ સંગીતનું વિવેચન કરવું એ મારું ક્ષેત્ર છે જ. અને આજકાલના સંસ્કૃતિના અધ્યયનના યુગમાં આપણા સંગીતમાં આર્ય સંસ્કૃતિ કેટલે દરજ્જે વ્યક્ત થઈ છે તે ભવિષ્યમાં આપણું સંગીત કેવું સ્વરૂપ ધારણ કરશે તથા કેવો ભાગ ભજવશે એનો પણ આપણે વિચાર કરવો જ રહ્યો.

આજે સમાજમાં આપણે શું જોઈએ છીએ ? સામાન્યપણે સંગીતકળા તરફ નરી ઉદાસીનતા. જ્યાં ઉદાસીનતા નથી ત્યાં કેટલાક લોકો સંગીતનો આત્મીયિક વિરોધ કરે છે. બીજા બાબુઓ કેટલાક લોકોનાં જીવનમાં સંગીત સિવાય બીજું કશું આકર્ષક એવું મળે જ નહિ. સંગીતના વિરોધીઓ કહે છે, સંગીતથી

માણસ શોખીન, વિલાસી અને ઉડાઉ થાય છે. સંગીત પાછળ પડેલો માણસ દુનિયાના જરૂરી વ્યવહાર તરફ બેદરકાર થઈ જાય છે. વિદ્યાર્થીઓ તો એકવાર સંગીતમાં પડ્યા એટલે પછી પડ્યા જ; પછી વ્યાકરણ, ગણિત, તર્ક જેવા પ્રખર વિષયોમાં તો જાણે તેમની મતિ ન જ ચાલે પણ સામાન્ય વિષયો પરથી પણ તેમની આસ્થા ઊઠી જાય છે. જેને સંગીતનો શોખ લાગ્યો તેની સવારસાંજ ગોઠિયાઓની બેઠક ચાલવાની જ. ‘ગાને બળને છી મહેશીલ’ આગળ મહત્ત્વનું કાર્ય કશું રહેવાનું જ નહિ. અંગ્રેજોએ લખના સર કયું તોપણ લખનાના નવાબ તો ‘ઔર એક હુમરી’ની જ વાત કરતા હતા. ઔરંગઝેબ બાદશાહે સંગીતનો બહિષ્કાર અમસ્તો કર્યો ન હતો.

સામા પક્ષની દલીલ જ્યારે એક છેડો પકડે છે ત્યારે તે પણ એવી જ આગ્રહી હોય છે. નાદ એ બ્રહ્મ છે, તેની ઉપાસના કરવાથી ચતુર્વિધ પુરુષાર્થ તો શું, પ્રત્યક્ષ મોક્ષ પણ મળી શકે છે. એક નાદબ્રહ્મને સંતુષ્ટ કરીએ એટલે સર્વ દેવતાઓ સંતુષ્ટ થાય છે. ગાનાનંદ અને બ્રહ્માનંદ વચ્ચે ભારે ફરક ન જ હોય. સામવેદના ગાયનથી દેવતાઓ પણ સંતુષ્ટ થાય છે, પછી માણસની શી વાત? વ્યવહારમાં સદ્યઃ ફલતિ ગાંધારી એ અનુભવ છે જ.

આપણે પ્રથમ એ જાણવું જોઈએ કે સંગીત એ કંઈ જીવનસર્વસ્વ નથી. સાથે સાથે એ પણ જાણવું જોઈએ કે સંગીત વગરનું જીવન અનેક રીતે નીરસ અને અધૂરું છે. સંગીત એ અત્યંત જલદ વસ્તુ છે. તેનો ભારેમાં ભારે ઉપયોગ છે. અને તેથી જ તેનો દુરુપયોગ પણ થઈ

શકે છે. સંગીત એ કંઈ અમુક લોકોનો ઇન્કાર નથી અથવા એક અસ્પૃશ્ય વિષય પણ નથી. સંગીત એ મનુષ્યજીવનનું અતિ આવશ્યક અને વિશ્વજનીન અંગ છે. સવારસાંજ કુદરતને ઓલકણી કરનાર પક્ષીઓને સંગીતની જોટલી આવશ્યકતા તેટલી જ મનુષ્યને તેની આવશ્યકતા છે. થાકેલા માણસને અન્ન કે ઊંઘની જોટલી જરૂર છે તેટલી જ સંગીતની પણ જરૂર છે. સૂર્યોદયથી સૂર્યાસ્ત સૂધી કામ કરનાર મજૂરોને પૂછો કે તેમના એક માત્ર વીસામો કયો છે? સવારે ઊઠીને ઘંટી ચલાવનાર ગૃહણીઓ, ગામનો મેલ ધોનાર ધોખીઓ અને ધોખણો, દુનિયાની લાજ ઢાંકનાર વણકરો, ધરની ટીપણી કરનાર મજૂરણો, કોશ્ચ ચલાવનાર દુનિયાના અન્નદાતા ખેડૂતો, માલની લાવજ કરનાર વણજારાઓ, ગાયો ચરાવનાર ગોવાળિયાઓ, દરિયો ખેડનાર ખારવાઓ, બાવાઓ અને ફકીરો, કથાકારો અને માણભંટા, અરે, બીખારીઓ અને પશુઓ પણ સંગીત દ્વારા જ પોતાની ઓળખ રજૂ જિંદગીમાં રસ જોઈ શકે છે ને રેડી શકે છે.

સંગીતની એ અસાધારણ શક્તિ જોઈને એના દુરુપયોગ કરનાર પણ ઓછા નીકળ્યા નથી. સંગીત એક પ્રકારની માનસિક મદિરા બની શકે છે એ જોઈને જ હિંસાકુશળ લોકોએ લડાઈમાં સંગીતને સ્થાન આપ્યું છે. શંખાશ્ચ મેયંશ્ચ પળવાનકગોમુખા : જ્યારે સહસા વાગી ઊઠે છે ત્યારે માણસ બાન ભૂલી જાય છે, રણમત્ત થાય છે, અને ગમે તે કરવા તૈયાર થઈ જાય છે. લશ્કરી બૈંદ એ તો ફોજનો અર્ધો પ્રાણ. સાત્ત્વિક લોકો એ જ સંગીતને ભક્તિભાવ કેળવવા માટે મદદગાર તરીકે વાપરે છે. અને કેટલાક લોકો તો તાલ મૃદંગ વગેરે વાદ્યોનો મહાન્ન

કોલાહલ મચાવી વૃત્તિઓ બહેરી કરી નાખે છે અને આ ઉન્માદને જ આધ્યાત્મિક ઉન્નતિ સમજી લે છે. પૂજા પહેલાં અપ્રીય ખાદ્ય પૂજામાં એકાગ્રતા સાધવાનો પ્રયત્ન જોડેલો પ્રમાદમૂલક છે તેટલો જ આ પ્રયત્ન પણ છે.

સંગીત એ તો ભાવનાની ભાષા છે, જીવનનો ઉદ્દગાર છે. સાચું સંગીત જીવનનું પ્રતિબિંબ જ હોય છે. અને આગળ જઈને તે જીવનનું માર્ગદર્શક પણ બને છે. જીવનમાં નવ રસ ખીસે ત્યારે જ સાહિત્યમાં, કળામાં અને સંગીતમાં નવ રસ ખીલવાના. આખા સમાજનું જીવન જાગૃત હોય તો સંગીત પણ સર્વત્ર જાગૃત રહેવાનું. જીવન જ્યારે મંદ પડે છે, જીવનરૂપી દેવતા ઉપર જ્યારે રાખ બાજે છે ત્યારે સંગીત પણ સમાજમાં અપ્રતિષ્ઠિત થઈ જાય છે. એવે સમયે કેટલાક સંગીતના ઉપાસકો પ્રયત્નપૂર્વક સંગીતનો વારસો ટકાવી રાખવાનો પ્રયાસ કરે છે. ધીમે ધીમે તેનો ધંધાદાર વર્ગ થઈ જાય છે. હરિદાસ પછી તાનસેન આવવાનો જ. એ સ્થિતિ અપરિહાર્ય છે. જૂના વારસાની હિફાજત કરનાર વર્ગ ન હોય તો પ્રમાદી સમાજને બધું જોઈ બેસતાં વાર ન લાગે. સંગીતનો વારસો જાગતો રાખનાર એક સ્વતંત્ર વર્ગ તૈયાર થયો એટલે તે નવરાશ અને યોગક્ષેમની નિશ્ચિંતિ માગવાનો જ. નિશ્ચિંતિ મેળવવાનો તેને હક છે, પણ તેમાં તેને લાભ છે કે નહિ તે જુદો સવાલ છે. મૂળ વગરનાં ગાડ, કાદવ વગરનું ક્રમજ જેમ નિષ્પ્રાણ અને અસત્ય થઈ જાય છે તેમ જીવનયાત્રાના પ્રયાસ વગર જીવન ફહાડે ફહાડે કટાતું જાય છે, સમાજથી અળગું થતું જાય છે, પોતાનો જીવનમંત્ર ભૂલી જાય છે, અને અંતે વિકૃત દશાને પામે છે.

સંગીતના સંરક્ષકો નવરાશ બલે મેળવે, સંગીતના રસિકો આપણે તેમની અદેખાઈ ન કરીએ, તેમને પ્રસન્ન રાખવામાં જ આપણે પ્રસન્ન રહીએ, પણ સંગીતસંરક્ષકોને અત્યંત નમ્રતાપૂર્વક એટલું તો જરૂર સૂચવીએ કે તમારી વિદ્યા—સર્વ વિદ્યાની શ્રેષ્ઠ વિદ્યા એળે ન જાય એટલા માટે જ તમારે જીવનનાં સર્વ અંગો અને ઉપાંગોથી પરિચિત રહેવું જોઈએ. સમાજનો પુરુષાર્થ, સમાજની મૂંઝવણો, સમાજની આકાંક્ષાઓ સમાજનું સાહિત્ય, અને સમાજના આદર્શો સાથે તમારે એકરૂપ થવું જ જોઈએ. તમારામાંના ધણાખરા એકરૂપ થવાની વાત તો એક કોરે રહી, પણ ઉપલા સવાલો સાથે સામાન્ય પરિચય પણ ધરાવતા નથી. ઘણાં વરસ પહેલાં રવીન્દ્રનાથ ઠાકુરને પહેલવહેલો હું મળ્યો તે વખતે તેમણે મને કહેલું, ‘મારે એક મહારાષ્ટ્રી ગાયકની જરૂર છે. હું ગાયકો તો ગમે તેટલા મેળવી શકું, પણ શાંતિનિકેતનના વાતાવરણમાં બળી શકે અને આશીર્વાદરૂપ નીવડે એવો ગવૈયો તમારા પ્રાંતમાંથી જ સહેલાઈથી મળી શકે.’ આજે મારા મિત્ર ભીમરાવ શાંતિનિકેતનને સંગીતમય બનાવી રહ્યા છે. મહારાષ્ટ્રે સંગીતની હજી ખેંદજની કરી નથી. સારા કુલીન ધરના લોકોએ સંગીતનો વારસો જાળવી રાખ્યો છે, અને તેથી સંગીતને પણ કુલીન સંસ્કારોનો લાભ મળ્યો છે.

સંગીતને નવરાશ જોઈએ છે એ ખ્યાલને લીધે સંગીતાચાર્યો રાજ્યાશ્રય શોધવા લાગ્યા, અને કેમ ન શોધે? સ્વરાજ્યમાં રાજ્યાશ્રય શોધવો એમાં હીલુપત તો નથી જ. અને બ્યારે અજ્ઞાત્રયા ન શોમન્તે પંડિતા ચનિતા લતાઃ એમ કહી પંડિતો અને સાહિત્યાચાર્યો રાજપ્રશસ્તિઓ લખવામાં

મશગુલ થયા ત્યારે સંગીતાચાર્યો તેમનું અનુકરણ કરે તેમાં શી નવાઈ? સંગીતાચાર્યો પણ ગાવા લાગ્યા:

તું વે મોમદસા દરબાર

નિજામદીન સુઝાન ।

ધવલ કલસ પર, બલબલ જૈંયે

તુમ પર જીયે કુરબાન,

નિજામદીન સુઝાન ॥

ઊંચામાં ઊંચા સંગીત અને નરી ખુશામતનો આ એક ઉત્તમ નમૂનો છે.

રાન્યાશ્રયને લીધે ઉચ્ચ સંગીત પ્રભુભોગ્ય થએલું હતું એ . ખરું, પણ તે જમાનામાં પૈસાદાર અને ગરીબ વચ્ચે આજના જેવો અસહકાર જામ્યો ન હતો. રાન્યના ગવૈયાઓ મંદિરમાં જઈ રોજ ગાતા, યાત્રાઓમાં પણ જતા, ગરીબોની વચ્ચે રહી ગરીબોને પણ કંઈક તાલીમ આપતા, અને સમાજના જીવનમાં સંગીત રેલાવતા. આપણા લોકોનું જીવન જ સંગીતમય છે. બાળક જન્મે ત્યારે સંગીત, જનોઈ ધારણ કરે ત્યારે સંગીત, પરણે ત્યારે સંગીત. કેટલીક કેમોમાં તો માણસ દુનિયામાંથી વિદાય લે ત્યારે પણ સંગીત સાથે જ. આપણી લગભગ બધી જ ધાર્મિક ક્રિયાઓ સંગીત વગર અધૂરી રહે છે. (આપણા સાર્વજનિક સંગીતમાં કેટલોક કલ્પકંઠોર ભાગ પેસી ગયો છે તે કાઠી નાખવાની જરૂર છે એ પણ અહીં કહી દઉં.)

રાન્યાશ્રયનો જમાનો જઈ હવે લોકાશ્રયનો જમાનો આવ્યો છે. લોકાશ્રય એટલે મધ્યમ વર્ગનો આશ્રય. આ આશ્રયમાં કલાધર ઘણે ભાગે સ્વતન્ત્ર રહી શકે છે અને

સ્વાભિમાન કેળવી શકે છે. પણ આ લોકાશ્રય પશ્ચિમની ઢળનું અનુકરણ કરે તો સમાજને માટે તે આશીર્વાદરૂપ ન જ નીવડે. રાજ્યાશ્રયના જૂના જમાનામાં ગરીબોનો બહિષ્કાર નહોતો. ધર્મસંસ્થાઓ સંગીતને ગરીબો આગળ પણ પીરસવાનું કામ કરતી. આજના નાસ્તિક જમાનામાં જે ટિકિટના પૈસા આપે એ જ સંગીત સાંભળે એવી દશા જે થઈ જાય તો ગરીબોને જીવનના આ એકમાત્ર સમાધાનથી વંચિત રહેવું પડે. લોકાશ્રય પર આધાર રાખી સંગીતનો ઉદ્ધાર કરનાર પંડિત વિષ્ણુ દિગંબર જ્યારે હરદ્વારમાં આવી ગંગાને કિનારે ગંગામયાને પોતાનું સંગીત સંભળાવતા ત્યારે મને ખૂબ આનન્દ થતો, કેમકે એ બહાને આમપ્રજ્ઞને તેમના સંગીતનો લાભ મળતો. જે દિવસે ગરીબ લોકો સંગીતથી સાવ વંચિત રહેશે તે દિવસે તેઓ સેતાન બની જ જવાના. આપણું જૂનું બોળું જીવન તૂટતું જાય છે અને જીવનકલહમાં માણસની ઘણીખરી સદ્વૃત્તિઓ મારી જાય છે. એવે પ્રસંગે તો સંગીતની આવશ્યકતા ખાસ કરીને વધારે છે. હજારો ને લાખો મજૂરોને એકત્ર કરનાર મીલ-માલિકોને હું જરૂર કહું કે તમારા આશ્રિતોને તમે શુદ્ધ સંગીત સંભળાવવાની ગોઠવણ કરો; પછી તે લોકસંગીત હોય કે શાસ્ત્રીય સંગીત. તેમની ભજનમંડળાઓને તમારા કમળમાં લીધા વગર ઉત્તેજન આપો. સંગીતામૃતનો પ્રવાહ ચાલશે એટલે શરાબ અને ઝગડા કંઈક તો ઓછા થશે જ.

સાચું જોતાં સંગીત એ ગરીબોનો જન્મસિદ્ધ હક છે. શાસ્ત્રીય સંગીત ધડાયું એના પહેલાં લોકસંગીતનો ઉગમ છે, અને તે બોળા પ્રજામાંથી જ થયો છે. પ્રજા મોટે ભાગે પોતાનો એ હક ખોધ બેઠી એ તેના ગુન્હો છે—અથવા ગુન્હો કેમ

કહેવાય ? તેમના જીવન પર તેમનો પોતાનો કાબૂ ક્યાં છે કે તેમનો ગુન્હો ગણીએ ? પણ તેમનું દુર્દૈવ તો ખરું જ. લોક-સંગીત એ શુદ્ધ સોનું છે. તેને ટીપીટીપીને અને ઓપ ચઢાવીને શાસ્ત્રીય સંગીતનાં ધરણાં બનાવ્યાં છે. સદ્ભાગ્યે ગુજરાતે તેનું લોકસંગીત છેક છોડી દીધું નથી. લાલા લજપતરાયે તેમના અમેરિકાના અનુભવમાં લખ્યું છે કે મહારાષ્ટ્ર અને બંગાળના વિદ્યાર્થીઓમાં જ કંઈક સંગીત દેખાય છે, બાકીના તો સંગીતથી એકદમ અરૂઢ રહે છે. સુશિક્ષિત લોકો વિષે આ ટીકા સાચી છે, જોકે સત્યાગ્રહાશ્રમ અને ગુજરાત વિદ્યાપીઠે તેમજ આ સંગીત મંડળે આ ટીકા ભૂંસી નાખવામાં ગુજરાત પૂરતો સરસ પ્રયત્ન કર્યો છે. આપણી રાષ્ટ્રીય શાળાઓમાં સંગીત એક આવશ્યક—અને હું આશા રાખું છું કે આકર્ષક વિષય થયો છે. ગુજરાતના કવિઓ તેમની ભાવપૂર્ણ કવિતા ગુજરાતના લોકસંગીતના ઢાળમાં લખે છે એ પણ સદ્ભાગ્ય છે.

કાવ્ય અને સંગીત વચ્ચે અત્યંત નિકટ સંબંધ છે એ કહેવાની અહીં જરૂર નથી; જોકે કાવ્ય અને સંગીત બન્ને એક બીજાનાં આશ્રિત નથી. કાવ્ય સ્વતંત્ર રીતે રહી શકે છે. સંગીત પણ કાવ્યની મદદ વગર પોતાની ભાવગમ્ય વાણી બોલી શકે છે. સંગીત એ સ્વતંત્ર ભાષા છે. એનું વ્યાકરણ જુદું હોય છે. એના ભાવ સ્પષ્ટ હોય છે. શબ્દો કરતાં સંગીતના આલાપ વધારે વ્યાપક અને વધારે અસરકારક હોય છે. સંગીતની ભાષા સાર્વભૌમ નહિ કહી શકાય, તોપણ અમુક સમાજના જીવનનો કંઈક પરિચય હોય તો તેની ભાષા જાણ્યા વગર પણ તેના સંગીત દ્વારા તેના ભાવ સમજી શકાય છે. તેથી જ સંગીત-પ્રવીણો ધણીવાર સંગીત પાછળ રહેલા શબ્દ વિષે બેદરકાર રહે

છે. પણ તેમણે એટલું તો જાણવું જોઈએ કે સંગીત આપાનિરપેક્ષ બદલે હોય, પણ કાવ્ય અને સંગીત વચ્ચે વિસંવાદ કોઈ પણ સંસ્કારી રસિક માણસ સહન ન જ કરી શકે. ઘણાખરા ગાયકો એમ માને છે કે જૂની પ્રાચીન 'ચીન્ને'માં શબ્દાંતર પણ ન ચાલે. આને લીધે કેટલીક સર્વોચ્ચ રાગદારી 'ચીન્ને'માં વીરસતા અથવા અશ્લીલ કાવ્ય જડી આવે છે, ને તે સમસમી ઊઠવા છતાં પણ સાંભળવું પડે છે. 'સૈયાં ગુંચ્યા'ના શબ્દો પણ તેમને મન વેદમન્ત્ર બેટલા જ અપૌરુષેય હોય છે; તેમાં ફેરફાર શાય જ કેમ ? આ જડતા તેમણે છોડવી જ જોઈએ.

એક તરફ રોજ કંઈક નવું નવું શોધનાર ચંચળ સમાજ સંગીતમાં ફેરફાર માગે છે અને બીજી તરફ સંગીતમાં કશો ફેરફાર થઈ જ ન શકે, ઋષિઓએ એકવાર જે નક્કી કર્યું તે કર્યું, તેમાં ફેરફાર કરવાનો હક પામર માણસને ક્યાંથી હોય ? એવી વૃત્તિ છે. જૂનું તેટલું સોનું માનનાર લોકોને મન વિલાસી તાનસેન પણ સંગીતમાં એક ઋષિ જ. તાનસેન પછી સંગીતમાં કશો ફેરફાર થઈ જ ન શકે ! સામાજિક સંકરની બીક સંગીતમાં પણ પેડી છે, અને સંગીતને મડદાની સ્થિરતા આવી ગઈ છે. પણ એમાં ગાયક લોકોનો એકલાનો તાંક નથી. અગ્નાની અને સંસ્કારશૂન્ય લોકો સંગીતને નામે ગમે તેવા બેહુદા પ્રકાર ચાલુ કરે ત્યારે જૂનાને જ વળગી રહેવાની ગાયકો પર ફરજ આવી પડે છે. દરેક શાસ્ત્ર અને કળાની જેમ સંગીતમાં પણ નવી નિર્મિતિ શક્ય છે. પણ તે ગમે તે માણસને હાથે ન થઈ શકે. જીવનના ઊંડાણમાં જે ઉતરી શકે, અવિધ્યની આકાંક્ષાઓ જે પોતાના હૃદયમાં અનુભવી શકે, અને

સાથે સાથે જૂનો વારસો જેણે ખરાબર પચાવ્યો હોય તે જ નવી નિર્મિતિ કરી શકે છે. રાષ્ટ્રીય જીવનમાં જ્યારે ભારે પરિવર્તન થાય ત્યારે સંગીતમાં પણ પરિવર્તન થવાનું જ. આ નિયમને અનુસરીને જ ઇસ્લામી સંસ્કૃતિના પરિચય સાથે આપણે ત્યાં હિન્દુસ્તાની સંગીત જન્મ પામ્યું. અંગ્રેજોના આગમન પછી જો આપણા સંગીતમાં નવો ઉમેરો ન થયો હોય તો તેનું કારણ કાં તો આ દેશમાં આવનાર અંગ્રેજોનું જીવન જ સંગીતશૂન્ય છે, અથવા તો તેઓ આપણાથી અતડા રહ્યાં કરે છે એ છે. અમદાવાદ જેવાં શહેરોમાં લગનગાળામાં ગઘેડાની પેઠે ભૂંકનાર ઐંડ એ આપણા જંગલીપણાની નિશાની ગમે એટલી હોય પણ વિલાયતના સંગીતનો નમૂનો તો નથી જ. આપણે એક સંસ્કારી રાષ્ટ્ર છીએ એ સિદ્ધ કરવા આપણા લોકો કે ગોરાઓ ગમે તેટલી ચોપડીઓ લખે તોપણ આપણે ત્યાં વપરાતાં ઐંડ એ એક જ તેની સામે સમર્થ રહ્યો છે. જે લોકો કંઈક સંસ્કારિતાનો દાવો કરતા હોય તેમણે આવાં ઐંડવાળાં સરઘસમાં બળવું એ નામોશીભરેલું છે એમ સમજી તેમ કરવાનો ઇનકાર કરવો જોઈએ. આપણું રથ્યાસંગીત એકદમ સુધારવાની ઘણી જરૂર છે. વીસ પચીસ વરસ પહેલાં સતારા કે પૂના જેવાં શહેરના રસ્તાઓ પર જેવું રથ્યાસંગીત સાંભળવા મળતું તેવું આજે ભાગ્યે જ મળે છે. પૈસા ખરચીને જંગલીપણાનો શિકંકો મેળવવાનો ધંધો આપણા શહેરીઓ હજી પણ છોડે નહિ ?

આપણા સામાજિક જીવનમાં બળી જાય એવું સંગીત— નવુંનવું સંગીત જરૂર નિર્માણ કરી શકીએ. આપણું સાર્વજનિક જીવન અવનવાં સ્વરૂપો ધારણ કરે છે, નવાનવા

સામાજિક આદર્શો અને ભાવો સમાજમાં પ્રગટ થતા ને ફેલાતા જાય છે, અને બધા નવા સંગીતની માગણી કરે છે. આપણી મહાસભા, આપણાં સંમેલનો, આપણી પરિષદો, આપણા આશ્રમો અને નવતર સ્થપાતા ધંધાઓ નવીન સંગીતની માગણી કરે છે.

અમુક રાગમાં અમુક રસ હોય છે, અમુક રાગ અમુક વખતે જ ગવાય, એ આપણા જૂના નિયમો આપણું વૈદગ્ધ્ય અને ઉચ્ચ અભિરુચિ સૂચવે છે. પણ જ્યાં રાગોનાં નામ બદલાયાં છે, સ્વરોમાં શુદ્ધ કોમળાની પરિભાષા બદલાઈ છે ત્યાં જૂતાં શસ્ત્રોનો સમજપૂર્વક અર્થ કરવો જોઈએ. અને તાલભેદ પ્રમાણે રાગોના રસ અને ભાવ બદલાય છે એ આપણે ક્યાં નથી જાણતા? આપણા પૂર્વજોએ આ જે સંગીતનું માનસશાસ્ત્ર અથવા રસપરિપાકની મીમાંસા રચેલી છે તેનો જડતાથી સ્વીકાર કરવાને બદલે આપણે તેનું સમજપૂર્વક અધ્યયન કરીએ, તેમાં નવાનવા પ્રયોગો કરીએ, અને તેમાંથી નવીનવી શક્તિઓ ખીલવી બતાવીએ તો જ કીર્તિશાળી પૂર્વજોના વંશજ તરીકે આપણે શોભીએ. પૂર્વજોની નામના પર આપણે ક્યાં સૂધી નભીશું? જતવાન ધોડાને પોતાના માતૃપિતૃવંશનો નામોચ્ચાર કરવો નથી પડતો.

નવી નિર્મિતિ જ્યારે થાય ત્યારે ખરી, પણ ત્યાં સૂધી આપણે આપણો જૂનો વારસો જેવો ને તેવો જાળવી રાખીએ તોપણ ઘણું કર્યું કહેવાય. ખેપિયો જેમ એક ગામનો કાગળ બીજે ગામ પહોંચાડે છે તે પ્રમાણે જો આપણે આપણો જૂનો વારસો જરા પણ બગાડ્યા વિના નવા જમાનાના હાથમાં સોંપી દઈએ તોપણ તે સામાન્ય સેવા ન ગણાય. આ કામ સંગીતની

પરંપરા જાળવીને તેમજ સંગીતને લિપિબદ્ધ કરીને કરી શકાય. સંગીત લિપિબદ્ધ થાય કે ન થાય એ વિષે શંકા હવે રહી નથી. તમારા મંત્રીએ ગુજરાતના ઉત્તમોત્તમ લોકસંગીતને લિપિબદ્ધ કરી બતાવ્યું છે. હું આશા રાખું છું કે તેમની એ ચોપડી થોડા જ વખતમાં બહાર પડશે. આ વિષયમાં સવાલ એટલો જ છે કે એક જ અંકનલિપિથી ચલાવી લેવું એ ઈષ્ટ છે કે આમપ્રજાને માટે એક સ્થૂલ અંકનપદ્ધતિ, અને તજ્ઞ લોકોને માટે બીજી સૂક્ષ્મ અને સંપૂર્ણ અંકનલિપિ રાખવી ઘટે છે ? બંનેમાં પદ્ધતિ તો એક જ હોય એ વિષે શંકા નથી. આ ક્ષેત્રમાં મને તો ગાંધર્વ મહાવિદ્યાલયની અંકનપદ્ધતિ જ પાયા તરીકે ઉત્તમ જણાઈ છે.

સંગીતનો વારસો ઉછરતી પેઢીને સોંપવો હોય તો તેની પાસેથી સંગીતની કેટલીક કસરત જરૂર કરાવવી જોઈએ. અમુક કસરત વગર અવાજ કેળવાતો નથી, કાન તૈયાર થતા નથી, અને સંગીતનું હાર્દ સમજવાની લાયકાત પણ આવતી નથી. પણ કસરતરૂપ સંગીત અને ભાવવાહી સંગીત હમેશાં જુદું જુદું રાખવું જોઈએ. સંગીતની કસરત અત્યંત આવશ્યક છે, પણ તે પ્રદર્શનયોગ્ય નથી. કુસ્તીબાજ ભોકો કુસ્તીના તંબુમાં દંડબેઠક કરી બતાવતા નથી. આ ભેદ નહિ જાણવાથી કેટલાક ગાયકો ભાવપૂર્ણ ગીત ગાતી વખતે વચમાં જ કસરતમાં ઉતરે છે અને બધું વિરસ કરી નાખે છે. તેમની કસરત પ્રશ્નસનીય તો છે ખરી, પણ ભાવનું ખૂન થાય એ કેમ સહું જાય ? જેમ ગમે તેવા આલાપ લેતા છતાં ગાયકો સમ સાધે છે તેમ રસ પણ જો બરાબર સાધે તો પૃથ્વી ઉપર સ્વર્ગ આવ્યાનો આનન્દ થાય.

ભાવવાહી સંગીતના પણ બે વિભાગ હોય છે. કેટલુંક સંગીત પોતાની સ્વરરચના અને આલાપથી જ હીન વિકારોને ઉદ્દીપિત કરે છે. આ સંગીત અશિષ્ટ હોય છે, જ્યારે બીજું સંગીત વિકારશામક અને શુભ ભાવનાનું પોષક હોય છે. આ ભેદ જાણવાની અને જાળવવાની જરૂર બહુ જ છે. એ દિશામાં પ્રયત્ન કરનાર સુરુચિસંપન્ન વિદગ્ધ લોકો બહુ ઓછા છે. અને આજનો જમાનો તો જીવનમાં તેમજ સાહિત્યમાં સ્વચ્છંદ અને ઉચ્છૃંખલતાને પ્રતિષ્ઠા આપનારો છે. એટલે આ કામ અધર્ષ છે એમાં શંકા નથી.

જીવનના દોષો શિલસુપ્રીમાં ઉતરે છે, સમાજશાસ્ત્રમાં ઉતરે છે, સાહિત્યમાં ઉતરે છે. પછી કળામાં કેમ ન ઉતરે? સાહિત્યમાં જ જુઓ. પ્રથમ રાજરાણીનું, વીર પુરુષોનું અને દેવદેવીઓનું સાહિત્ય લખાતું પ્રજા અને સેના એ તો ચિત્રની પૂરણી રૂપ જ. આજકાલ નવરાશ ભોગવનાર મધ્યમવર્ગ વિષેનું જ સાહિત્ય મોટે ભાગે લખાય છે. નવલકથાનો નાયક મોટે ભાગે કોઈ ડાક્ટર, ઍરિસ્ટર, વકીલ કે જાગીરદાર જ હોય છે. મહાન મહાન વિચારકો પણ ધણીવાર જમાનાના દોષોથી પર રહી શકતા નથી. ઍરિસ્ટોટલ જેવા વિશ્વવ્યાપી બુદ્ધિવાળા શિલસુક્રને પણ ગુલામીની પ્રથા સ્વાભાવિક લાગી. શંકરાચાર્ય જેવા અદ્વૈતવાદી પણ વેદનું ઉચ્ચારણ સાંભળનાર અન્યજને સન્નપાત્ર ગણુતાં. મનુમહારાજને પણ લાગતું, ન સ્ત્રી સ્વાતંત્ર્ય-મર્હતિ । ભક્તકવિ તુલસીદાસે તો ઢોરગમાર સાથે સ્ત્રીને પણ તાડનનો અધિકાર ઉદારતાથી આપી દીધો. સમાજના દોષો સાહિત્યમાં આવવાના જ. રામન અને ગ્રીક કળા પણ આ કારણસર દુષ્ટતાના ચેપથી મુક્ત રહી નથી, કેમકે રામન અને

ઝીક લોકોનું જીવન ચાખખા ખાધને કામ કરનાર ગુલામો પર જ રચાયેલું હતું. ઈજિપ્તની પીરામીડો ગમે તેટલી ભવ્ય હોય, પણ અદ્વૈતજીવી બાદશાહોએ પોતાની પાર્થિવ કાયા શાશ્વત કરવા રચેલાં કબરસ્તાનો જ છે. એક લાખ લોકો વીસ વરસ સૂધી તેમના જીવતા રાજાની કબર આંધવા માટે પરસેવો ઉતારે એ સામાજિક સ્થિતિ કેવી ! અને એ સમાજે પ્રગટ કરેલી કળા આસુરી ન હોય તો આશ્ચર્ય નથી ? વિજયનગરનાં ભવ્ય ખડેરો અને ફૂલના ઢગલા જેવો દેખાતો તાજમહાલ જોઈને આપણે ગમે તેટલા તાજુબ થતા હોઈએ તોપણ તેની પાછળ ગરીબોની હાય રહેલી છે એ જોતાં વેંત જો આપણામાં માણસાઈ હોય તો આપણો બધો રસ ઉતરી જવો જોઈએ. શુદ્ધ સંગીત નિષ્પાપ, તેજસ્વી અને કારુણ્યમય જીવનમાંથી જ સંભવી શકે છે. કેમકે સંગીત એ ભાવનાની નૈસર્ગિક ભાષા છે. જેવું જીવન તેવી ભાવનાઓ. જેવી ભાવનાઓ તેવું સંગીત.

સંગીત એટલે એકલું ગાયન નહિ. ગાયન, વાદન, નર્તન અને હાવભાવ એ બધાંનો સંગીતમાં સમાવેશ થાય છે. આપણે ત્યાં ગાયનવાદનનો પ્રચાર તો ઠીક છે, પણ નર્તન કંઈક દરજ્જે સ્ત્રૈણ ગણાય છે. એનું કારણ મદાની નર્તન ભૂલાયું હોય અથવા લોકોનાં શરીરો નર્તનયોગ્ય રહ્યાં નહિ હોય. નર્તન ગાયન કરતાં વધારે ઉદ્દીપક થવાનો સંભવ છે એ કારણે પણ નર્તન જૂના લોકોમાં અજાણ્યામાંથી થઈ પડ્યું હોય. મંદિરોમાં ઘણીવાર ભક્તો નર્તન કરે છે. ગુજરાતમાં ગોપરાસ, ડાંડિયારાસ, ગરબીઓ વગેરે નર્તનના કેટલાક પ્રકારો રૂઢ છે જ. કેટલીક જગલી ગણાતી પણ નિષ્પાપ જીવન ગાળતી કોમોમાં સ્ત્રીપુરુષોના મિશ્ર રાસ પણ જોવામાં આવે છે.

ગાયન, વાદન, નર્તન એ ત્રણનો મેળ થયો એટલે સંગીત પૂરું થયું એમ નથી. આપણા પૂર્વજોએ રાગરાગણીઓના સ્વરૂપો અને ધ્યાનો કહ્યાં છે. ઋતુ, સમય, ચિત્રકળા, ગંધ, રૂપ, બધી જ વસ્તુના સહકાર સાથેનું સંગીત તેમણે કહ્યું છે. રેખા, વર્ણ અને રૂપ; ગંધ, રસ અને સમય; રચના, ઔચિત્ય અને તારતમ્ય; ન્યાય, કારુણ્ય અને પ્રેમ; આ બધાનો સંગીત સાથે અવિરોધ અથવા સંવાદ ઉભો કર્યા વગર સંગીત સંપૂર્ણ થયું ન ગણાય. જીવનનાં અંગપ્રત્યંગોમાં જ્યાં સૂધી જરા પણ વિસંવાદ રહે ત્યાં સૂધી જીવનવ્યાપી સંગીત સંભળાય જ નહિ. જ્યારે માણસ માણસ વચ્ચે, પશુ માણસ વચ્ચે, વનસ્પતિ અને માણસ વચ્ચે એકતાનો સંગ્રન્ધ બંધાશે, જ્યારે બધાં એકહૃદય થશે ત્યારે જ ચિરઅપેક્ષિત વિશ્વસંગીતનો આરંભ થશે. શુદ્ધ નીતિ, સદાચાર પાવિત્ર્ય એ આ વિશ્વસંગીતનું વ્યાકરણ છે. અહિંસા અને આત્મૌપમ્ય એ એનો અતિમ રસ છે.

પ્રણયપરાજય*

‘ચિત્રાંગદા’નો ગુજરાતી અનુવાદ મેં પહેલવહેલો વાંચ્યો ત્યારે તે આવૃત્તિ ખલાસ પણ થઈ ગઈ હતી. અનુવાદકો સાથેનો મારો પરિચય તે વખતે નવેનવો હતો. એક દિવસ પાંચ છ જણા અમે રવીન્દ્રનાથની આ કામલ કૃતિની ચર્ચા કરતા હતા. કવિનું મૂળ બંગાળી, તેનો જ કરેલો અંગ્રેજી અનુવાદ અને કપાયમધુર શૈક્ષિમાં કરેલો આ ગુજરાતી અનુવાદ ત્રણે અમારી સામે હતાં. ચર્ચાને અન્તે શ્રી. નરહરિભાઈએ મને પૂછ્યું, ‘આની બીજી આવૃત્તિ કાઢીશું, તમે તેને માટે પ્રસ્તાવના લખશો?’ ઉત્સાહમાં મેં હા પાડી. તે વખતે મને ગુજરાતી લખતાંયે આવડતું નહોતું અને સુંદર સુંદર અન્યોને પોતાની પ્રસ્તાવના જોડી દઈ સોંઘી પ્રતિજ્ઞા મેળવવાનો ધંધો પણ શીખ્યો નહોતો. તે વખતના અને આજના વિચારોમાં કેટલુંયે અંતર પડ્યું છે. જમાનો પલટાયો કહું તોપણ ચાલે. પણ મૂળ કરેલો સંકલ્પ કંઈ છોડે? પ્રણયસાહિત્ય આજકાલ ગાડાં ભરીભરીને તૈયાર થાય છે. સંયમ અને સદ્બિરુચિની મર્યાદા

* ‘ચિત્રાંગદા’ની પ્રસ્તાવના

ઓળંગવામાં અહમહમિકા ચાલી રહી છે. ભોગ અને આનંદ વચ્ચેનો ભેદ જાણે ભૂંસાઈ ગયો છે. એવે સમયે પ્રસ્તાવના લખવા બેઠો છું. જે વખતે આખો દેશ સંજીવની વિદ્યા પ્રાપ્ત કરવાને મથી રહ્યો છે, જે વખતે સાચા જીવાને કહી રહ્યા છે, 'સંજીવની વિદ્યા આખા દેશને અર્પણ કરીને તેને નૂતન દેવત્વ આપીએ ત્યારે જ અમારું જીવન સાર્થક થશે; અમારું સુખ તે પહેલાં અમે નથી વિચારવાના;' ત્યારે પ્રણય મોહક વાણીમાં કહે છે, શું વિદ્યાને માટે જ લોકો દુનિયામાં કષ્ટ વેઠે છે? રમણીને માટે કોઈ નરે મહાત્મ્ય કર્યું નથી? હાય, વિદ્યા જ માત્ર દુર્લભ, અને પ્રેમ શું આટલો મુલભ! એક તરફ વિદ્યા—સંજીવની વિદ્યા—સ્વરાજ્યવિદ્યા, અને બીજી તરફ પ્રણય આજ બંને એકે દિવસે સ્વીકારને અર્થે આવ્યાં છે. બેમાંથી જે જોઈએ તે પસંદ કરી લો. પ્રણય પણ સહસ્ત્ર વર્ષની સાધનાનું ધન થઈ શકે છે. રહી જાઓ, રહી જાઓ, એમાં શું જાય છે? યશના ગૌરવમાં સુખ નથી. આ વેલુમતી તીરે બીજી બધું ભૂલી આપણાં વિગ્રહ મુઘ્ધ હૈયાં આ નિર્જન વનચાયા સાથે મેળવી દઈ અભિનવ સ્વર્ગલોક રચીશું. મિત્ર, હવે તું મારી આગળ બંદી થઈ પડ્યો છે. એ બંધન તોડવાનું નથી તારું ગળું. ઈન્દ્ર હવે તારો ઈન્દ્ર નથી.'

આવો વખત પ્રણયમીમાંસાની ચર્ચા કરવાને અનુકૂળ પ્રણય ખરે? પણ પ્રવાહપ્રાપ્ત કાર્ય કર્યું જ છૂટકો.

૧

માણસનો પુરુષાર્થ શો હોવો જોઈએ એ વિષે માંસોએ શમે તેટલો ઉર્ધ્વચાહુ પેકાર કર્યો હોય તોપણ

સનાતન કાળથી માણસે રમણીહૃદયનું સ્વામિત્વ મેળવી ઐહિક અદ્વૈત સાધવામાં જ ધણી વાર પુરુષાર્થ માનેલો છે. વિશ્વ-વિધાતાની આદ્ય પ્રેરણા ફરીફરી દરેક હૃદયમાં પ્રગટે છે અને નવીનવી રીતે સફળ થાય છે. એ પ્રેરણાનું સ્મરણ કરવું, ચિન્તન કરવું, એની મીમાંસા કરવી એ માનવી ચિત્તનો એક આલ્લેખનક વ્યાપાર થઈ પડ્યો છે. તેથી જ સર્વ દેશોમાં અને સર્વ કાળે સમર્થ અને અસમર્થ કવિઓએ આ વિષય પર તેમની શક્તિ અજમાવી છે. ભાષા, રિવાજ અને આદર્શના ભેદને લીધે એક સમાજનું સાહિત્ય બીજો સમાજ સમજી શકતો નથી, પણ પ્રેમની ભાષા સાર્વભૌમ છે. તેથી જ કાલીદાસનું હૃદય ગેટે સમજી શકે છે, અને ગેટેએ કરેલી નાટ્યમીમાંસા રવીન્દ્રનાથ ઉપયોગમાં આણી શકે છે.

કાલિદાસનું ‘શાકુંતલ’ વાંચી ગેટેએ એક જ સુભાષિતમાં નાટકનું હાર્દ અને પોતાનો આનંદ બતાવી દીધાં છે. એ જ હાર્દ હૃદયસ્થ કરી રવીન્દ્રનાથ ઠાકુરે ‘ચિત્રાંગદા’ લખ્યું છે. લાવણ્યવતી રમણીને અલંકારની જરૂર ન હોય એ ન્યાયે કવિએ આ નાટકમાં એ હાર્દનો એકમાત્ર રસ જ રાખેલો છે. વિધિનો પ્રકોપ, વિપ્રલંબની વેદના, સંવિધાનકની અહશ્વૃતતા, પરિસ્થિતિની વિવિધતા, વગેરે કથા સાધનની મદદ લીધી જ નથી. કાલિદાસે ‘શાકુંતલ’ના સાત અંકમાં જે સાધ્યું તે રવીન્દ્રે ‘ચિત્રાંગદા’ના એક જ અંકમાં શોભાવ્યું છે. પાર્શ્વ સૌંદર્યના દર્શનથી આકર્ષણનો ઉદ્ભવ થાય છે. આકર્ષણની પરિણતિ આકંઠ વિષયોપભોગમાં થાય છે. આકંઠ વિષયોપભોગ વિષાદનું સ્વરૂપ પકડે છે. વિષાદમાંથી પ્રેમનું દર્શન થાય છે. પ્રેમ સૌંદર્યનું કવચ બેદી સત્યને જાણવા માટે છે. અને

સૌન્દર્યથી ઉત્પન્ન થએલી ઉત્કંઠા સત્યના સાક્ષાત્કારથી શ્વપી જાય છે.

કવિએ ચિત્રાંગદાને એક નિસર્ગભૂતિ રમણી કલ્પેલી છે. તે નથી જાણતી લજ્જા, જય કે અંતઃપુરવાસ. નથી જાણતી હાવભાવ કે વિલાસચાતુરી. પુરુષવેશે વિહરે છે, રાજકાજ કરે છે. ધનુર્વિદ્યા શીખી છે. માત્ર શીખી નથી નયનકોણેથી મદનનું પુષ્પધનુ ખેંચતાં. ગાઢ વનમાં તે અર્જુનનું દર્શન કરે છે. અર્જુનની અચ્છા આત્મસ્થિત ભૂતિ જોતાં તેને ભાન થાય છે કે એક પુરુષ સામે તે એક સ્ત્રી ઉભી છે. વીર નર સામે વીર રમણી. તે અર્જુન આગળ નિસર્ગસહજ વાત કરે છે. અર્જુન વિરક્ત દશામાં છે. તેણે બ્રહ્મચર્યનું વ્રત લીધું છે. વૈરાગ્યને કામ ચળાવી ન શકે. ખંડિતા નારી સૌન્દર્યની ઉપાસના કરે છે. સૌન્દર્ય આગળ વૈરાગ્ય ક્યાં સૂધી ટકે? સ્વીન્દ્રનાથ વૈરાગ્યના બળને ઝાઝું માન નથી આપતા. તેમની સાધના કઠોરકર્કશ નથી. ફૂલમાંથી રણ પ્રગટે તેમ સહજ ભોગમાંથી શાન્તિ પ્રાપ્ત થાય એવી મધુર સાધના તેઓ સૂચવે છે. વૈરાગ્યમાં દુનિયાનો નિષેધ છે, અનુભવ નથી; અતૃપ્તિ છે, સમાધાન નથી. તેથી અણી પર ઉભા કરેલા શંકુ જેવી તેની સ્થિતિ છે. દરેક ક્ષણે તેને અધઃપાતની બીક હોય જ.

મદન અને વસન્તની મદદથી રૂપરાશિ બનીને રંભા શુકને કે નારાયણને લલચાવવા જાય, બીલડી મહાદેવને લલચાવવા જાય, મેનકા વિશ્વામિત્રને લલચાવવા જાય તેમ આ પર્વતકન્યા અર્જુન આગળ જાય છે. અર્જુન પડે છે. પશુ ચિત્રાંગદા પસ્તાય છે અને શુદ્ધ પ્રેમથી અર્જુનને ચેતવે છે કે 'આ હું નથી, હું નથી. મિથ્યાની ન કરો ઉપાસના.

તમારૂં શૌર્ય, વીર્ય, મહત્ત્વ મિથ્યા વસ્તુને પદે ન ધરો. જાઓ પાછા ફરો.' પણ રૂપહુતાશન બહુકી ઉઠે છે, બળે છે ને બાળે છે.

ચિત્રાંગદા જુઓ છે કે આ બધું શાપરૂપ છે. એની કાયા જ જાણે એની સપત્ની થઈ છે. સાચો પ્રેમ, પ્રેમ કરનારને કે પ્રિય વસ્તુને અપમાનિત ન જ કરે; પછી છેતરે ક્યાંથી? અર્જુન તો મોહાન્ધ છે, પણ ચિત્રાંગદા જાણે છે કે આ માયામાંથી સત્ય પ્રગટ કરવાનું છે. અનિત્ય અને ઉછીના સૌન્દર્યમાંથી સ્થાયી પ્રેમનો સંભવ સાધવાનો છે. એટલે ક્રમે ક્રમે તે અર્જુનને જાગૃત કરે છે. આનન્દચંચલ દિવસો પૂરા થાય તે પહેલાં, હર્ષઅચેતન વર્ષની અવધિ આવે તે પહેલાં અર્જુન અસ્વસ્થ બને છે. તેની મૃગયાવૃત્તિ જાગે છે. ચિત્રાંગદા સમો પારખી અર્જુન આગળ એક નવો આદર્શ મૂકે છે. રાત્રિની ક્રીડાસહચરી દિવસની કાર્યસહચરી થાય, વામ બાહુ સમ દક્ષિણ બાહુની સતત અનુચરી થઈ રહે એ તે આદર્શ. અર્જુન પણ જુઓ છે કે અંગહીન, શબ્દહીન પ્રેમ પ્રતિક્ષણે તેના અંતરમાં પરિતાપ જગવે છે. તે બોલી જોડે છે, 'તેજસ્વિનિ, તારો કંઈક પરિચય મહીંમહીં તારી વાતોમાંથી મને મળે છે. તેના આગળ તારો આ સૌન્દર્યરાશિ મને કેવળ માટીની મૂર્તિ લાગે છે, કાઈ નિપુણ ચિત્રકારે ચિત્રેલી જવનિકા લાગે છે.' અધીરો થઈ તે સત્યને અપટ્ટીક્ષેપ કરી બહાર આવવા વીનવે છે. જૂપજૂની લપાધિરહિત એવા શુદ્ધ સત્યને માટે, અંતરમાં અને બહાર પ્રકાશ પાડતા સત્યને માટે તે તલસે છે. 'ક્યાં છે તે તારૂં સત્ય? આપ મને તે સત્ય. મારામાં જે સત્ય હોય તે તું લે. ખરૂં મિલન તો ત્યારે જ થશે; ચિરકાલીન,

શ્રાંતિહીન.' જે Naked Poverty (શોભાશૂન્યતા) થી ચિત્રાંગદા સરમાતી હતી તેને જ અર્જુન Naked Dignity (અકૃતિમ શોભા) તરીકે ઓળખવા લાગ્યો, તેને માટે તલસવા લાગ્યો. તાપકલિષ્ટ લાવણ્યની પાંખડી આપોઆપ ખરી પડી, અને વીરરમણી પોતાના ખરા ગૌરવમાં પ્રગટ થઇ. યૌવનઉત્સવ સમાપ્ત થયો અને ચિત્રાર્જુનને નૂતન સૌભાગ્ય પ્રાપ્ત થયું.

૨

આપણા સાહિત્યમાં સ્ત્રીઓના અનેક આદર્શો ચિતરેલા છે. સતીથી માંડીને વસંતમેના સૂધી ત્રણે સપ્તકના સૂર સંભળાય છે. સીતા જુદી, દમયંતી જુદી, સાવીત્રી જુદી, દ્રૌપદી જુદી, ઉર્મિલા જુદી, ગાંધારી જુદી, હરિશ્ચંદ્રની તારામતી જુદી, મદાલસા જુદી, અને ચુડાલા જુદી. મંન્યાસી પિતા પાસે વારસો માગવા પોતાના દીકરાને મોકલનાર યશોધરા જુદી. અમૃતત્વની જ ઇચ્છા રાખનાર મૈત્રેયી જુદી. બુદ્ધશિષ્યા નકુલમાતા પણ એક સ્વતંત્ર આદર્શ છે. મંદોદરી, વિદુલા અને નજીકના જમાનામાં આવીએ તો મીરાં, મુક્તાબાઇ, તુલસીદાસની સ્ત્રી, જસવંતસિંગની સ્ત્રી, અને અહલ્યાબાઇ—મમે તેટલા આદર્શો—સ્વતંત્ર અવનવા આદર્શો આપણે ત્યાં પડેલા છે. રવીન્દ્રનાથે મહાભારતમાંથી ચિત્રાંગદાને ઉદ્ધાર કરી એક ગૌરવાન્વિત તેમજ રસિકપ્રિય એવો આદર્શ આપણી આગળ ઉભો કર્યો છે.

ભગવાન ઉમાપતિના મહાવરને પણ વ્યર્થ કરી પ્રભંજનના વંશમાં ચિત્રાંગદા પ્રથમ કન્યા જન્મી. 'તારા વંશમાં કદી કન્યા નહિ જન્મે' એવા અમેઘ દેવવાક્યને પણ અભિભૂત કરી આ અખળાએ જન્મ લીધો. પિતાએ નાનપણથી તેને પુરુષવેશ

આપ્યો, ક્ષાત્રોચિત કેળવણી આપી. પ્રજ્ઞને તો ચિત્રાંગદા માતા અને તિતા બને હતી. સ્નેહમાં રાજમાતા ને શૌર્યમાં યુવરાજ. તે માનતી કે પોતાના જ ભુજંગબળે અન્તુર્નની કીર્તિ ઝાંખી કરીશ, અમોઘ લક્ષ્ય સાધીશ, પુરુષના કપટવેશમાં અન્તુર્ન પાસે યુદ્ધ માગી તેમને મારા વીરત્વને! પરિચય આપીશ. પણ મહાદેવના વરનું જ્યાં કંઈ ચાલ્યું નહિ ત્યાં પુરુષવેશ અને મણિપુરના રાજ્યની મૃગયાશીલતાનું ક્યાં સૂધી ચાલવાનું હતું? અભિમાની ચિત્રાંગદા ખંડિતા થઈને કહે છે, 'આટલા દિવસે મને જણાયું કે સ્ત્રી થઈ પુરુષનું મન ન જીતી શકી તો બધી વિદ્યા વૃથા છે. અબળાના મૃણાવશા ક્રોમળ બાહુ આ કઠિન સખળ બાહુના કરતાં શતગણા બળવાન છે. ધન્ય છે તે મૂર્ખ, મુગ્ધ, ક્ષીણ તનુલતાને, જે બીજાને અવલંબીને રહે છે! ધન્ય છે તે લજ્જળુ અવનતાંગી સામાન્ય લલનાને, જેના બીરુ નેત્રપાત આગળ સમસ્ત વીર્યમળ અને કંઈ કંઈ તપસ્યાનાં તેજ પરાભવ માને છે!' જાણે કલ્પતરુ નીચે બેસી હોય તેમ તેની એ ઇચ્છા સફળ થઈ.

કલ્પના તૃપ્ત ન થાય ત્યાં સૂધી જ તે મીઠી લાગે છે. માયાસ્તાવણ્યના વિજયથી તે પરાજિત થઈ, અને તેણે રમણી-હૃદયનો પવિત્ર વિજય મેળવવાનો નવો મંકલ્પ કર્યો. અન્તુર્નને તે સમજાવે છે કે 'સૌંદર્યપુષ્પને નામ, ધામ, ગોત્ર, ગૃહ, દેહ, વાચા જેવાં સહસ્ત્ર માનવબંધનોમાં બંધાય એમ નથી. તે કેવળ મેધની સુવર્ણપ્રભાસ્પ, કુસુમની ગંધસ્પ, તરંગની લીલાસ્પ હોય છે.' તેમાં સત્ય ન હોય. અન્તુર્ન જ્યારે તે સત્યને ચાહે છે ત્યારે ચિત્રાંગદા કટાક્ષથી કહે છે, 'સ્ત્રી જ્યારે કેવળ સ્ત્રી હોય, કેવળ ધરણીની શોભાસ્પ, કેવળ પ્રકાશસ્પ, કેવળ સ્નેહસ્પ હોય,

અનેક સુમધુર વિભ્રમ અને નાના પ્રકારનાં લાડ કરતી ક્ષણેક્ષણે ઢળે, વળગે, વીંટળાય, હસેરડે, મેવા અને રનેહની શીળી છાંય છાંય સદાય જોઈ રહે તો જ તેનો જન્મ સાર્થક છે. તેને કીર્તિ, વીર્ય, પાંડિત્ય શા ખપનાં છે?... હાય હાય સ્ત્રીના સૌંદર્ય પર આજ એટલી બધી અરુચિ થઈ ગઈ છે કે સ્ત્રીમાં પૌરુષનો સ્વાદ શોધવા નીકળ્યા છો! રાત્રિની ક્રીડાસહચરી દિવસની કાર્યસહચરી થાય, વામ બાહુ સમ દક્ષિણ બાહુની સતત અનુચરી થઈ રહે તો શું તે આપના વીર હૃદયને રચશે?' આખરે અશુભ જ્યારે ચિત્રાંગદા પાસે તેનું બૂપણની ઉપધિરહિત શુદ્ધ સત્ય માગે છે ત્યારે તે પોતાનું બક્ષય, અમર રમણીહૃદય અર્પણ કરે છે અને કહે છે, 'હું ચિત્રાંગદા છું. નથી હું દેવી કે નથી કોઈ સામાન્યા. પૂજા કરી માથે ધરી રાખો. તેવીયે હું નથી, તેમ અવગણના કરી પછી માત્ર તેનું ભરણપોષણ કર્યા કરો. તેમાંનીયે હું નથી. સંકટના પંથમાં મને આપની પાસે રાખો. આપની ગૂઢ ચિંતામાં મને ભાગ લેવા દો. આપના કઠિન વ્રતમાં સહાય થવા મને અનુમતિ આપો. આપના સુખઃદુખની મને સાથી બનાવો. ત્યારે જ આપને મારો પરિચય થશે. આપના જે સંતાનને હું ગર્ભમાં ધારણ કરી રહી છું તેને બાળપણથી જ વીરશિક્ષણ આપી તેને બીજો અશુભ બનાવી એક દિન તેના પિતાને ચરણે ધરીશ ત્યારે જ મને ઓળખી શકશો.'

આટલા જ શબ્દોમાં સહધર્મચારિણીની પ્રતિજ્ઞા તથા કર્તવ્યનો કવિએ અતિ સુંદર ખ્યાલ આપ્યો છે.

આવી રીતે એક અત્યંત નાનકડી વસ્તુમાંથી કવિએ પોતાની પ્રતિભાને બળે બે કાર્યો સાધ્યાં છે: એક ગેરબે

શાકુંતલમાં જોએલા પ્રેમવિકાસના ક્રમનો એક સુંદર નમૂનો બતાવવાનું, અને બીજું સ્ત્રીસ્વાતંત્ર્ય અને સ્ત્રીગૌરવનો એક નૂતન પણ આર્થ આદર્શ નિર્માણ કરવાનું. “ મોહમય હોધ જે પ્રેમ અકૃતાર્થ છે તે જ પ્રેમ મંગલમય થઈ કૃતાર્થ બને છે. સૌંદર્યને સંયત રાખનાર ધર્મભાવના જ અચળ છે. અને પ્રેમનું શાંત, સંયત, કલ્યાણરૂપ જ શ્રેષ્ઠ રૂપ છે. સંયમમાં જ સૌંદર્યની યથાર્થ શ્રી છે. અને ઉચ્છૃંખલતામાં તેની વિકૃતિ થાય છે. પ્રેમ એ જ પ્રેમનું અંતિમ સાર્થક્ય નથી. મંગલ જ પ્રેમનું પરમ લક્ષ્ય છે. પ્રેમ જો વધ્ય હોય, પોતામાં જ સંકીર્ણ થઈ રહે, અને કલ્યાણને જન્મદાન ન દે, તથા મંસારમાં, પુત્રપુત્રીમાં અને અતિથિ તેમ પડપડોશીઓમાં વિચિત્ર સૌભાગ્યરૂપ વ્યાપ્ત ન થાય તો તે સુંદર નથી, સ્થાયી નથી.”

રવીન્દ્રનાથે ચિત્રાંગદાને ચીતરી એ પણ બતાવ્યું છે કે સ્ત્રી કુંડુંબની કે સમાજની ચિંતાઓ માથે લે, પુરુષાર્થમાં પોતાનો ભાગ માગી લે, પોતાનો જીવનવ્યાપાર સ્વેચ્છાએ નિયંત્રિત કરે તોપણ સ્ત્રીનું હૃદય સ્ત્રીહૃદય જ રહેવાનું, બલકે વધારે ઉન્નત અને રમણીય થવાનું. સ્ત્રીસ્વાતંત્ર્યથી સ્ત્રીની કામળતા, ભાવપરાયણતા અને પવિત્રતા ઓછી થવાને બદલે વધારે સત્ય અને સંપૂર્ણ થવાની.

વૈરાગ્ય વિષેની રવીન્દ્રનાથની ફિલસુફી આજના જમાનાને આહે તેટલી મધુર લાગે તોપણ તે મથાર્થ છે એવી પ્રતીતિ નથી થતી. ઐહિક દૃષ્ટિએ જીવન સમૃદ્ધ કરવું હોય, પ્રવૃત્તિનું સમાધાન મેળવવું હોય તો વૈરાગ્યનો રસ્તો કામનો નથી. આં તો ભુક્તિ અને મુક્તિનો સમન્વય યોગનાર તન્ત્રમાર્ગ જ સ્પેષ્ય છે એથી ઉદ્ધતું અમમવિજય, આત્મસાક્ષીકાર અને

અખંડ શાંતિના ભૂખ્યા માણસને સર્વ ધર્મના સાધુઓએ ઉપદેશો દોર્યાનિહીનો—વૈરાગ્યનો માર્ગ જ મહાત્મા કર્યો છૂટકો છે. અપ્રતિમ સૌંદર્ય આગળ જ્યારે વૈરાગ્ય પસંદ થાય છે ત્યારે આત્મા પણ સંકુચિત થાય છે અને વિશ્વમાંગત્યને આધાત પહેંચે છે, એ સનાતન સત્ય મિથ્યા કરી બતાવનાર સાધના હજી લગી તો યોગ્ય નથી.

૩

‘વિદાય-અભિશાપ’ એ કંઈ અપૂર્વ વાતો નથી. ધાવાપૃથિવીના આકર્ષણની પેઠે નારનારીનું આકર્ષણ હમેશનું છે. પણ લજ્જનું પાવિત્ર્ય પણ તેની સાથે હોય જ છે. આત્મગૌરવનો ખ્યાલ કારે મૂકી પુષ્પધન્વાના શરથી અભિભૂત થયાનો એકરાર પ્રથમ દોર કરે (Who shall propose first?), એ પ્રણયશાસ્ત્રમાં એક મોટો મહત્વનો સવાલ હોય છે. યુરોપીઅન આદર્શ કહે છે: ‘સ્ત્રી તો માનિની જ હોય, હમેશાં આત્મસ્થિત હોય. તે જ્ઞાન બૂલે તો તેની પ્રતિષ્ઠા ક્યાં રહી? પુરુષ જ પ્રથમ તેનો અનુનય કરે. શરીરે અબલા, જીવને આશ્રિત, હૃદયે પ્રામણ એવી સ્ત્રીજાતિએ પોતાનું લજ્જનું કવચ અંત લગી સાચવી જ રાખવું જોઈએ. ભક્તની જેમ પુરુષ તેની આરાધના ક્યાં જ કરે. અન્તે ભક્તિથી સંતુષ્ટ થઈ પ્રણયદાન કરે તો તે પ્રસાદરૂપ જ. એમાં જ નારીની પ્રતિષ્ઠા રહેલી છે.’ આ આદર્શ યોગ્ય નથી એમ કોણ કહી શકે? આપણો આદર્શ પણ નારીપ્રતિષ્ઠા પર જ રચાયેલો છે. સ્ત્રી એ પવિત્ર મૂર્તિ. તેના તરફ વાસનાની દૃષ્ટિએ જોવાય જ કેમ? અનુનય, ભક્તિ, આરાધના એ બધું ઠીક છે, પણ સ્ત્રીની અનુકૂળતા વગર તે શુદ્ધ અપમાન જ છે.

સંયમપૂર્વક બધી આરાધના દબાવ્યે જ છૂટકો. પોતાની માત્રતાની ખાતરી થાય નહિ ત્યાં સુધી તે સ્પર્શક્ષમ રત્ન નથી પણ દાહાત્મક અગ્નિ જ છે. પુરુષ સંયમ છોડે તો નારીપૂજના ધર્મમાંથી તે બ્રહ્મ થાય. પુરુષને તો માત્ર માનસિક પૂજ કરવાનો જ અધિકાર. સ્ત્રીનો પ્રેમ ઉપનિષદના આત્માની પેઠે યમેવૈષ વૃણતે તેન લભ્ય : તસ્યૈષ આત્મા વિવૃણતે તનૂં સ્વામ્.

એ વ્યક્તિના સંબંધમાં જ્યારે વરપક્ષ અને ગૌણ પક્ષ, શ્રેષ્ઠ અને કનિષ્ઠ એવો ભેદ હોય છે ત્યારે ગૌણ પક્ષે આત્મ-ગૌરવ સાચવવું એમાં જ ઔચિત્ય રહેલું છે. સ્ત્રીને અબળા ગણી તેને પુરુષના દાક્ષિણ્યની અધિકારી બનાવવામાં તેની પ્રત્યે એક પ્રકારની અનુકંપા હોય છે. આ માન્યતામાં સ્ત્રીઓ પ્રત્યેનો વિવેક સચવાય છે. પણ સ્ત્રીનો પક્ષ ગૌણ છે એ સિદ્ધાંત પર તે ચ્યાએલો હોય છે. બીજી બાજુ સ્ત્રીને પ્રણયપ્રાર્થનાની છૂટ રાખવામાં સ્ત્રીને સ્વતંત્ર અને શક્તિ-રૂપિણી ગણેલી હોય છે. શેક્સપીયરની બુલિયટ એકાંતમાં રેમિથો વિષેની તેની ક્લેકા મોડી જાય છે, અને રેમિથોએ તે સાંભળી છે એમ જાણતાં જ લજ્જાથી સંકુચિત થઈ જાય છે. એથી કલંક, કાલિદાસની શકુંતલા પ્રણયદગ્ધ થઈ તब न जाने हृदयम् વાળો નિર્બાળ શ્લોક પોતાને હાથે લખી દુષ્યંત પર મોકલે છે અને રાજા જ્યારે આતુર થાય છે ત્યારે પૈરવ રક્ષ વિનયમ કાઢી તેને તેની મર્યાદાનું પણ બાન કરાવે છે.

પણ આ બધા વિવેકનો વિચાર સમાજમાં સંસ્કૃતિ અને કૃત્રિમતા આત્મા પછી જ કરવો પડે છે. સમાજની નિસર્ગમુખાવસ્થામાં પ્રકૃતિનું આકર્ષણ અને નીતિનું બંધન એ બે જ વસ્તુ પ્રેરક કે નિશામક હોય છે. ક્યદેવમાનીને

પુરાણપ્રસિદ્ધ સંવાદ એ જમાનાનો એક વિશિષ્ટ નમૂનો છે. મને લાગે છે કે આ સંવાદનું મૂળ છેક ઋગ્વેદમાં આવેલા યમયમી સંવાદમાં છે. મહાભારતકારે અસાધારણ કળા વાપરી દેવયાનીને કચની ગુરુભગિની બનાવેલી છે અને કચને જીવિતદાન જેવા ઉપકાર તળે કચરાએલો બતાવ્યો છે. માનસશાસ્ત્રના ડોક્ટર અબ્યાસીએ જાણે છે કે ઉપકૃત વ્યક્તિ બદ્ધ હોઈ તેનો સ્નેહ સકારણ હોય છે. પણ ઉપકારી વ્યક્તિ ઉપકારની ક્રિયા દારૂ જે સ્નેહ કેળવે છે તે અકારણ, સંકોચરહિત અને શ્રેષ્ઠ હોય છે. વિદાય-અભિશાપમાં દેવયાનીનો આવી રીતે વરપક્ષ છે. અને તેથી પ્રણય પ્રગટ કરવામાં તેને માનદાનિ જેવું કશું જણાતું નથી. દેવયાની એટલી તો નિઃશ્ચીન છે કે માનઅપમાનનો વિચાર સરખો પણ તેના હૃદયને સ્પર્શતો નહિ હોય. છતાં રવીન્દ્રનાથે અત્યંત પ્રોત્સાહક દેવયાનીને મુખે તેનો પ્રણય પ્રગટ કરાવ્યો છે. પ્રથમ આશા, પછી સંયત પરિશ્લેષ, ત્યારપછી આશંકા, પછી નિરાશા, અને અન્તે પ્રેમની વિકૃતિરૂપ અભિશાપ—એ આખો ક્રમ કેટલો કાવ્યમય અને હૃદયને હલાવનારો છે ! કચના હૃદયમાં તો શુદ્ધ સ્નેહ જ છે. તેની પાપભીરતા અને ધર્મપરાયણતા એટલી બધી જગરૂક છે કે સ્નેહની પરિણતિ સ્નેહમાં જ થાય છે, તેનું રૂપાંતર થતું જ નથી. કચ કહે છે:

યત્રોષિતં વિશાલાક્ષિ ત્વયા ચન્દ્રનિમાનને ।

તત્રાહમુષિતો મદ્રે કુક્ષો કાવ્યમ્ય મામિનિ * ॥

‘હે સુંદરી, જે કુક્ષિમાંથી તું જન્મી છે તે કુક્ષિમાં હું મૃતો છું.’ નિયતિનો અટલ સિદ્ધાંત સર્વત્ર ચરિતાર્થ કરી

બતાવવાની ઉત્સુકતાવાળા મહાભારતકાર કરતાં રવીન્દ્રનાથે વધારે ઔચિત્ય બતાવી ક્યના મોઢામાં શાપનું વચન મૂક્યું નથી, ઉલટો આશીર્વાદ જ મૂક્યો છે. ખંડિતા દેવયાનીનું અદૃષ્ટ જ ભારે વિચિત્ર લાગે છે. ક્યના પ્રસંગમાં જેમ તેને દુઃખી થવું પડ્યું તેમ યચાતિ અને શર્મિષ્ઠાના પ્રસંગમાં પણ તેને વેઠવું જ પડ્યું છે.

પ્રણયના આવા પ્રસંગો આપણા સાહિત્યમાં પાર વગરના છે. અને દરેક ઠેકાણે ધર્મબુદ્ધિ, પ્રણયશક્તિ અને અદૃષ્ટ અથવા નિયતિ આ ત્રણેનું સંમિશ્રણ જુદીજુદી રીતે ફળીભૂત થયું છે. આમાં કેટલાયે પ્રકાર છે જુઓ. એક છેડે રાવણ સીતાનો અનુનય કરે છે, જ્યારે બીજે છેડે દુષ્યંત શકુંતલાને પોતાની કરે છે. પાંડુ રાવણ જેટલો પણ સંયમ નહિ રાખી શકવાથી માદ્રી સાથે મોતને ભેટ છે, જ્યારે અર્જુન તેનું હાદયવાર્ષિક વ્રત તોડીને ચિત્રાંગદાનો સ્વીકાર કરવામાં જ કૃતાર્થ થઈ જાય છે. રંભા જેવી સ્વર્ગીય અપ્સરા સામે જ્યાં શુક અસ્પૃષ્ટ રહી શકે છે ત્યાં ઋષ્યશૃંગ અગ્નિતા પર રચાએલી પવિત્રતા કેટલી અરક્ષિત છે એનો દાખલો આપે છે. શૂર્પણખાના રામ સાથેના પ્રણયથી આપણને હસવું આવે છે, જ્યારે સાવિત્રીની મત્સ્ય નિષ્ઠા આર્ય સ્ત્રીઓ માટે સનાતન આદર્શ થઈ બેસી છે. ચંદ્રસેનાનો રામચંદ્ર વિપ્રનો અનુરાગ કૃષ્ણાવતારમાં વૃંદાનું રૂપ ધારણ કરે છે એનું આ સ્થાને સ્મરણ થાય છે, પણ તે સ્મરણ ન થયું હોત તો સાઈ એમ જ મનમાં થઈ આવે છે. અર્જુન ચિત્રાંગદાને વશ થાય છે, પણ ઉર્વશી આગળ બૃહસ્પતિપુત્રની પેઠે ધર્મધીર રહે છે અને પાપ કરવા કરતાં વીરને અસહ્ય એવો શાપ જ પસંદ કરે છે. જગતઃ પિતરૌ એવાં શિવપાર્વતીનો

અથવા શ્રીકૃષ્ણરૂકિમણીનો પ્રણય પણ આપણા કવિઓએ અનેક રીતે ગાયો છે, અને તે રીતે પ્રણયમીમાંસા સમૃદ્ધ કરી છે. માત્રી અને પાંડુનો પ્રસંગ જોટલો કરુણ છે તેટલો જ યુદ્ધે ચઢત! પહેલાં વિષય કરનાર ઉત્તરાપતિ અભિમન્યુનો પ્રસંગ પણ હૃદયભેદક છે. કય અને દેવયાનીનો સંવાદ વાંચતાં ભીષ્મ અને અંબાનું આખ્યાન ધ્યાનમાં આવ્યા વિના રહે ખરું ? અને પ્રેમાનંદના વાચકો તપતી અને સંવરણને કેમ ભૂલે ? એ પણ વેદકાળની જ વાર્તા છે ને ! પ્રણયનો મહિમા અપાર છે, તેની શક્તિ અદ્ભુત છે, તેથી જ તેના પર વિજય મેળવનાર માણસ સર્વ દેશોમાં વીરોત્થાન મેળવે છે. ટેનિસનનો લૉન્સલૉટ એક છેડો છે, અને સર ગૅલ્લૅડ બીજો છેડો છે.

પણ આપણે પ્રણયપ્રસંગનું પરીક્ષણ છોડી દઈ કય-દેવયાનીના સંવાદ તરફ વળીએ. કય આગળ તો મુખ્ય સવાલ ધર્મનો જ છે. તે નહિ સમજવાથી દેવયાની અનેક રીતે સમજાવવાનો પ્રયત્ન કરે છે. પ્રણય કેટલી મોહક દલીલો વાપરી શકે છે એનું એ એક અસાધારણ પ્રદર્શન છે. આગકાલના વિલાસચતુર યુગમાં યુવકવર્ગ આ સંવાદનું સૂક્ષ્મ નિરીક્ષણ કરે એ બહુ જરૂરનું છે. દેવયાની જ્યાં પ્રેમની વાત કરે છે ત્યાં તેના મનમાં પ્રણય જ રમી રહ્યો છે. કય તો પ્રેમ અથવા સ્નેહને ખેવફા નીવડ્યો જ નથી. તેથી જ તે આખર સૂઝી પોતાની શુભ ભાવના ટકાવી શક્યો છે. પ્રણય એ એક વિકાર છે, તેથી જ તે અવિકારી રહ્યો નથી. પ્રણય પુરુષાર્થને હણવા જાય છે, કૃતચિત્તાને નીરસ કરાવે છે, યશ્નને ઉતારી પાડે છે, રમણી આગળ વિદ્યાને તુચ્છ ગણે છે, અને આખી દુનિયાને અસત્ય માની ‘આપણે ખે’ સ્વૈર વિહાર કરીશું એવી લાલચ

પાથરે છે. નિષ્પાપ ક્યે દેવયાનીને ગાયન, વાદન અને નૃત્યના જે પાઠ આપ્યા હતા તેનો આ ફાલ જોઈ તેને તો તે લલિતકળા પ્રત્યે તિરસ્કાર જ ઉપજ્યો હશે.

‘આપણે બે’ ! હાય ! આ શબ્દદ્વયમાં પ્રણયની સંપૂર્ણ સંકુચિતતા સમાએલી છે. બેને બાદ કરતાં બાકીની તમામ દુનિયાને માયારૂપ ગણનાર કામવિકારની માયાગળ જીવનનું સાચું કંઈ મેળવી શકે ? તે માંગદ્યનો દ્રોહી છે અને તેથી અપ્રતિષ્ઠિત છે.

પ્રેમ અથવા સ્નેહ અને પ્રણય વચ્ચેના બેદ સમજવો જોઈએ. પ્રેમ અનન્ત છે, પ્રણય પરિમિત છે. પ્રેમની પરિણતિ આત્મોત્સર્ગ અને આત્મૌપમ્યમાં છે; પ્રણયની પરિણતિ, પરિણય ઇન્દ્રિયતૃપ્તિ અને ગ્લાનિમાં છે. પ્રણયની પેઠે પ્રેમ પુરુષાર્થને હણે નહિ, યશને મલિન કરે નહિ અને ‘આપણે બે’ની સંકુચિતતા ધારણ કરે નહિ. પ્રણયમાંથી જે મુક્ત થાય તે જ પ્રેમને ઓળખી શકે છે. પ્રેમ ‘વગ્નદપિ કઠોર’ થઈ શકે છે અને ‘કુસુમાદપિ મૃદુ’ પણ બની શકે છે. પ્રેમમાં નિત્યગૌરવ છે. પ્રણય મોહક છે, સ્વભાવિક છે, વ્યાપક છે, પણ તારક કે પોષક તો નથી જ. પ્રણયને તેને પોતાને સ્થાને રહેવા દમ્ભ એમાં જ દ્રેષ્ય છે. પ્રણયના વિકાસની દૃષ્ટિએ વિચાર કરતાં પણ સંયમમાં જ તેનું પોષણ છે અને શુદ્ધીકરણ છે.

આજકાલ પ્રેમને નામે પ્રણયનો જ પ્રચાર સર્વત્ર થતો દેખાય છે. કેટલાક ઉન્મત્ત લોકો તો પ્રણયને લોકોત્તર સદ્ગુણ તરીકે ઓળખાવતાં પણ અચકાતા નથી. ધર્મની મર્યાદા પ્રણયને પોષક છે અને અન્તે પ્રણયનું રૂપાંતર પ્રેમમાં કરવામાં

દદગાર હોય છે એટલું પણ તેઓ પોતે ધ્યાનમાં રાખતા થી અથવા કબૂલ કરતા નથી, અને દુનિયાને પોતાના ધનપાતની દીક્ષા દેવામાં ભારે સમાજસેવા માને છે. નીતિગ્રાહી યુવનું કીર્તન કરતાં તેમને એટલો તો રસ છૂટે છે કે નીતિના આચાર્ય પણ એટલો ઉત્સાહ જતાવે નહિ. એવા ડોકા પ્રેમના તો દ્રોહી છે જ, પણ પ્રણયના પણ દ્રોહી હોય, અને મનુષ્યજીવનને પશુજીવન કરતાંયે નીરસ અને નિર્વીર્ય થી મૂકવામાં સફળતા મેળવે છે. રવીન્દ્રનાથ જેવા સમર્થ વિદ્વાદે દીપાવેલા વિષયો છેડવા એ સહેલ વાત છે, પણ મનો સંયમ, તેમની મર્યાદા અને તેમનું ગાંભીર્ય જાણવા ટે તેમની ધર્મપરાયણતા, પવિત્ર રસિકતા અને દિવ્ય દૃષ્ટિની રૂર છે.

આજકાલની શિક્ષણપ્રણાલિકામાં, એક તરફ વિદ્યાર્થીઓને નતા સુધી વિવાહ મોડામાં મોડો કરવાનો ઉપદેશ થાય છે, રિગ્નિત દશા એ એક ભારે બંધન છે એવી શીખામણ માપવામાં આવે છે; અને બીજી તરફ જાળકો શૈશવ વટાવે ના પહેલાંથી જ તેમને પ્રણયનું સાહિત્ય અખંડ ધારે પૂરું ડવામાં આવે છે. અને છતાં આપણા એ જ શિક્ષાનાયકો વિદ્યાર્થીઓ પાસેથી અતુલ પરાક્રમ, ચીર્મવાન પુરુષાર્થ અને ધ્વજસુલભ દૃઢતાની અપેક્ષા રાખે છે. વસંતવિજય અને માત્રવિજય એકી સાથે કરવા શક્ય નથી.

વીસમી સદીની શુભામી*

રોવણ પોતાના મંત્રીઓ પાસેથી શ્રદ્ધાપૂર્વક સલાહ લેતો; પોતાનો ઉત્કર્ષ થાય એ વિષે ઇતેજ્ઞર રહેતો. પણ મંત્રીઓને કહેતો, 'સીતાને પાછી આપવાની વાત નહિ કરતા. એ એક વાત છોડીને બીજી ગમે તે સલાહ આપો.' દુર્યોધન પણ એવી જ અપેક્ષા રાખતો. સૌ રૂઝાં વાનાં થાય એ વિષે દુર્યોધનને ઓછી ઇતેજ્ઞરી ન હતી. પણ પાંડવોને ન્યાય આપવા તે તૈયાર ન હતો. ઇસ્ટ ઇન્ડિયા કંપની પણ વૉરન હેસ્ટિંગ્સને એ જ લખતી: 'પ્રજનનું કલ્યાણ કરો, દમ્ભાથી રાજ્ય કરો; પણ આપણો વેપાર ખૂબ વધારો અને વધારે ને વધારે પૈસા મોકલો.'

* 'વીસમી સદીની શુભામી'ની પ્રસ્તાવના

હાલનો જમાનો એવો જ છે. ગરીબોને ચૂસવાનો ધંધો તો અરાખર ચલાવીશું. તે સાચવીને જો ગુલામગીરી નાબૂદ થઈ શકે એમ હોય તો તેટલો ધર્મ કરીએ. યુરોપમાં ગુલામગીરીનો નાશ થયો, પણ ગરીબોનું દુઃખ દૂર ન થયું. તે દુઃખ દૂર કરવાને માટે મુત્સદ્દીઓ અને કેટલાક સમાજનેતાઓ જે ઉપાયો સૂચવે છે તે ઉપાયો સાચ નકામા છે, લોકોમાં હિંસાવૃત્તિ વધી છે તે કાઢી નાખી દરેક વ્યક્તિ ગમે તે ભોમે અહિંસાવૃત્તિ કેળવે અને હિંસાના પાયા ઉપર ટકી રહેનાર તમામ મંસ્થાઓ સાથે અસહકાર કરે તો જ દુનિયાનું દુઃખ દૂર થશે અને માણસ ધર્માચરણને લાયક થશે, એવા નિશ્ચય પર આવ્યા પછી ટૉલસ્ટૉયે આ ચોપડી લખી છે.

ટૉલસ્ટૉય એ વીસમી સદીના મોટામાં મોટા એક વિચારક છે એ સૌ જાણે છે. હાલની કેળવણીના અધા સંસ્કારો મેળવ્યા પછી, દુનિયાની સ્થિતિ નરી આંખે જોયા પછી, અને માનવકલ્યાણની એકમાત્ર ઇચ્છા મનમાં રાખી ટૉલસ્ટૉયે વિચાર કર્યો છે. મૂળે તો ટૉલસ્ટૉયે પોતાના દેશનો એટલે રશિયાનો જ વિચાર કર્યો છે. પણ તેના સિદ્ધાંતો વીસમી સદીની અઢીમાં સપડાએલા તમામ દેશોને લાગુ પડે એવા છે. આપણા જેવા પરતંત્ર દેશને માટે તો ટૉલસ્ટૉયનાં વચનો એસડ સમાન છે. વાચક જોઈ જશે કે આ ચોપડીમાં અહિંસાત્મક અસહકારની ઉત્તમોત્તમ મીમાંસા આવી ગઈ છે. માણસે પોતાની ઉન્નતિ માટે પોતાના ઉપર રાજ્યતંત્ર સ્વીકારવું, સમાજની વ્યવસ્થિતિ માટે કોઈપણ જાતના રાજ્યતંત્રની આવશ્યકતા હોવી એ માણસની જંગલી દશા સૂચવે છે. દરેક સરકાર પાછળ દમન કરવાની એટલે કે સજા કરવાની એટલે

કે હિંસા કરવાની શક્તિ હોય છે. હિંસાશક્તિ વગર સરકાર સંભવતી નથી. હિંસાની અંદર રહેલું જંગલીપણું ઢાંકવા ખાતર કાયદાઓ, નિયમો અને કોર્ટોની જાળ પાથરવામાં આવે છે. એ વસ્તુ ટૉલસ્ટૉયે આ ચોપડીમાં સ્પષ્ટ કરી બતાવી છે. દુનિયાના દૃઢનું મૂળ કારણ માણસના લોભ, માણસની નિર્દયતા અને હિંસાવૃત્તિમાં રહેલું છે. સરકારો દ્વારા હિંસા અખત્યાર કરવામાં આવે છે, માટે આપણે અહિંસક થઈ સરકાર સાથે ખનતો અસહકાર કરીએ તો જ આપણે ગુલામ મટી માણસ થઈ શકીએ એ સિદ્ધાંત ટૉલસ્ટૉયે આ ચોપડીમાં રજૂ કર્યો છે. ધર્મનિષ્ઠ એટલે કે નેક માણસ શુદ્ધ વિચારો કંઈ રીતે કરી શકે છે એનો આ ચોપડી એક ઉત્તમ નમૂનો છે. આ ચોપડીના વિચારો ક્રાન્તિકારક છે. હિંસા ઉપર આધાર રાખનાર, સામાજિક અન્યાયને ટેકો આપનાર દરેક સરકારની આ ચોપડી હાડવેરી છે. દરેક અન્યાયી સરકારે આ ચોપડીનો પ્રચાર એકદમ અટકાવવો જોઈએ. ગમે તેટલી સૌમ્ય અને સાદા ભાષામાં લખેલા હોય તોપણ આવા વિચારો આગળ કોઈપણ જોડુકમી સલ્તનત સલામત નથી. કાયદાથી સ્થાપિત થએલી સરકારો વિશે આ ચોપડીના મનમાં ગિલકુલ આદર નથી. ધર્મ ઉપર, બંધુપ્રીતિ ઉપર, દીનોની ઢાઝ ઉપર રચાયેલી સરકાર જ આ ચોપડીને માન્ય છે. આ ચોપડીનો પ્રચાર એટલે જોડુકમીનું મોત.

... છતાં સરકારો આ ચોપડીને જપ્ત કેમ નથી કરતી? સશક્ત સરકારે ટૉલસ્ટૉયના વિચારોને ગૂંમળાવી મારવાનો પ્રયત્ન કર્યો. ધર્મોપદેશકોને અને ધર્મચાર્યોને ટૉલસ્ટૉયની ધર્મનિષ્ઠા અસહ્ય થઈ; તેમણે પણ આત્મરક્ષણાર્થે કમર કસીને,

ઠકડાવીને ટૉલસ્ટૉયનો વિરોધ કર્યો. તેમાં તેઓ પણ ન શાળ્યા. છતાં રશિયાના આ અનુભવ પરથી જ બીજી સરકારો ડાહી થઈ છે અને ટૉલસ્ટૉયના વિચારોનો વિરોધ કરતી નથી એમ માનવાનું કારણ નથી. આપણી મુંબઈ સરકારે 'હિંદ સ્વરાજ' જેવી ચોપડીઓ પણ બધ કરી જ હતી. આવી ચોપડીઓમાં મનઃપૂર્વક અહિંસાનો પ્રચાર હોય છે એટલે સરકારને તેનો વિરોધ કરવો અધરો પડે છે. આવી ચોપડીઓ સરકાર ચલાવવા દે છે એનું બીજું કારણ એ છે કે સરકાર માને છે કે આવી ચોપડીઓની અસર સમાજ ઉપર ઝાઝી થવાની જ નથી. સરકારની આ માન્યતા ઘણે અંશે સાચી છે. તે કદ રીતે તે આપણે તપાસીશું.

ટૉલસ્ટૉય કહે છે, સરકારી હિંસા અટકાવવી હોય તો આપણે પોને અહિંસક થવું જોઈએ, હિંસા મારશતે મળતા લાભોનો ત્યાગ કરવો જોઈએ, હિંસાની સરકારી તમામ યોજનાઓ સાથે અસહકાર કરવો જોઈએ, અને તેમ કરતાં જે કષ્ટ વેડવાં પડે તે વેડવા તૈયાર થવું જોઈએ; એટલે કે પ્રજાએ આત્મશુદ્ધિ કરવી જોઈએ. આ ઉપાય ગમે તેટલો રામબાણુ હોય તોપણ હાલની પ્રજાને તે કંઈ સહેલાઈથી પસંદ પડે એમ નથી એટલું સરકારો જાણે છે, અને તેથી જ પોતાને સુરક્ષિત માને છે. સરકારોને ખાતરી છે કે જે કેળવણી આપણે આજ સુધી આપતા આવ્યા છીએ તે કેળવણીની દાલ આપણને સલામત રાખશે. રાજ્યતંત્રોની પાછળ જે હિંસા રહેલી છે તેમાં જંગલીપણું રહેલું છે. તેમાં અધર્મ રહેલો છે, તેમાં માનવનું ખૂન છે, ધર્મ પ્રત્યે બેવકાફ છે, એ વસ્તુ તરફ માણસનું ધ્યાન જાય જ નહિ એવી ગોઠવણ

હાલની કેળવણીમાં બરાબર કરેલી હોવાથી સરકારો જાણે છે કે આપણે જહીરા જેવું કશું નથી. પણ સરકારો જૂલે છે. ગમે તેટલો પ્રયત્ન કરીએ તોપણ સત્ય ગૂંગળાઈ મરવાનું નથી. સત્ય અમર છે. તમામ દુનિયાની તમામ સરકારો બેગી થાય તોપણ એક સત્ય કદપનાને તેઓ મારી ન શકે. સત્યનો હિદય એ જ અસત્યનો નાશ છે. પ્રકાશનું આગમન એટલે જ અંધકારનો નાશ.

પ્રજા જે ધર્મરાજ્ય ઇચ્છતી હોય તો પ્રજાકીય કેળવણીમાં આવી ચોપડીઓને જ સ્થાન હોવું જોઈએ, કેમકે આ ચોપડી-માં પ્રજાસક્ષણનો સાચો ધલાજ બતાવેલો છે.

વીસમી સદીની ગુલામી સરકારોને લીધે ટકે છે, અથવા એમ કહીએ તો વધારે બરાબર ગણાય કે આ ગુલામી ટકાવવા માટે જ સરકારો જીવી રહી છે. છતાં ફક્ત સરકારો જ ગુન્હે-ગાર છે એમ નથી. સામાજિક અન્યાયોને લીધે જ અન્યાયી સરકારો ઉભે છે ને નબે છે. જેઓ સામાજિક અન્યાય પર જીવે છે ને મ્હાલે છે, તેમને પણ આવી ચોપડીથી ડર લાગવાનો જ. પાપી પાપમુક્ત થવા રાજી નથી હોતો. કાંઈ તેને પાપમાંથી છોડાવવા મંથે તો તે તેને દુશ્મન જેવો લાગે છે.

તમામ જુલમગારોને એતવું છું કે આ ચોપડી અહિંસક હોવા છતાં તમારી દુશ્મન છે; આની ઉપેક્ષા નહિ કરતા. અને આવી એતવણી આપીને વાચકોને બલામણુ કરે છું કે તમારા કલ્યાણને અર્થે આનો સ્વીકાર કરો.

તા. ક. : ગુજરાતી વાચકોને આ ચોપડી વાંચતાં હાથે ને મનને ચાંધીજનાં લખાણો માદ અભ્યાસ વિના નહિ રહે. વિચારી વાચકો સરખામણી પણ કર્યા વગર રહેવાના નથી.

તેઓ જોશે કે વિચારમાં ટૉલ્સ્ટૉય કડક છે, ગાંધીજી સૌમ્ય છે, પણ લોકોને દોરવામાં એટલે કે આચરણમાં ગાંધીજી ચુસ્ત છે અને ટૉલ્સ્ટૉય ત્યાં-મેળા પડે છે. કોઇપણ વ્યક્તિ, વર્ગ કે સંસ્થા સામે દ્વેષ પેદા કર્યા વગર આ સામાજિક ધર્મક્રાન્તિ કરવાને ગાંધીજી મથે છે અને વ્યવહાર રસ્તો બતાવે છે, જ્યારે તરણોપાયવાળા ૧૫મા પ્રકરણમાં ટૉલ્સ્ટૉય કહે છે, ભાઈઓ સિદ્ધાંત આ છે. તમારાથી જો થાય એ કરો.

પત્રકારની દીક્ષા*

આ પરિષદ આગળ એકાદ નિર્ણય રજૂ કરવાનો અધિકાર મને છે કે નહિ એનો વિચાર કરતો હતો. લાગે છે કે અધિકાર છે અને નથી. ઘણાં વરસો થયાં દેશપરદેશનાં છાપાં રસપૂર્વક વાંચતો હતો. પત્રકારના કાર્ય અને કર્તવ્ય વિષે વિચાર કરતો આવ્યો છું. બંગભંગ પછીની રાષ્ટ્રીય હીલચાલમાં પ્રથમ એક સ્થાનિક સાપ્તાહિક પત્ર સાથે અને પછી એક પ્રમુખ દૈનિક પત્ર સાથે અત્યંત નિકટનો સંબંધ રાખ્યો હતો. આ વખતની પ્રજાજાગૃતિની અને આત્મશુદ્ધિની હીલચાલમાં પણ 'નવજીવન' જેવા પત્ર સાથે તેટલો જ નિકટનો સંબંધ થઈ ગયો. અને આ બે હીલચાલ વચ્ચેના લાંબા ગાળામાં વિચારનું અને કલમનું અદ્યયન પણ કેળવ્યું હતું એમ કહું તો તેમાં અતિશયોક્તિ નથી. એ રીતે પત્રકાર પરિષદ સમક્ષ મારા વિચારો રજૂ કરવા જેટલો અધિકાર મેળવ્યો છે એમ કહી શકાય. છતાં એમ પણ ખરું કે આજકાલ પત્રકારના ધંધાનો જે આદર્શ બંધાતો જાય છે તે વિચારતાં એ ધંધાની લાયકાત કેળવવાનું મને કોઈ કાળે મન જ થયું નથી. પત્રકાર કરતાં કેળવણીકારનું કાર્ય વધારે ઉપયોગી છે એવું મને પહેલેથી જ લાગતું હોવાથી પત્રકારને

* અમદાવાદમાં મળેલી પત્રકાર પરિષદ સમક્ષ વંચાએલો નિર્ણય

માટે જોઈતી યોગ્યતા કેળવાઈ જ નથી. પત્રકારને આવશ્યક એક ગુણ જ મને આ નિબંધ લખવા પ્રેરે છે. પત્રકાર એ મુખ્યત્વે વિચારપ્રચારક હોય છે. વિચારનો પ્રચાર કરવાની, વિચારો ‘ઘોડકાર’ કરવાની વૃત્તિ કહો કે ચળ,—પત્રકારને જેટલી હોય છે તેટલી બાગ્યે જ બાગ્યને હશે. ધર્મોપદેશક અને અધ્યાપક એ બંનેમાં પણ તે વૃત્તિ ઓછાવત્તા પ્રમાણમાં જરૂર હોય છે.

૧

ખરૂં જોતાં ધર્મોપદેશક, પત્રકાર અને કેળવણીકાર ત્રણેનું કાર્ય લગભગ સરખું જ છે. સૂતેલી પ્રજા જ્યારે જાગવા માગે છે તે વખતે તો પત્રકારનું સ્થાન અસાધારણ મહત્ત્વ અને જવાબદારી બોગવે છે. પત્રકાર એટલે લોકશિક્ષણનો આચાર્ય, બ્રાહ્મણોનો બ્રાહ્મણ, અને ચારણોનો ચારણ. પ્રજા જ્યારે યુયુત્સુ થઈ જાય છે ત્યારે બ્રહ્મીવાર પત્રકારને લડવૈયો અને સેનાપતિ પણ થવું પડે છે અને સારી પેઠે ક્ષાત્રધર્મ કેળવવો પડે છે. જ્યાં જ્યાં અન્યાય થતો હોય, જ્યાં જ્યાં દીનદુર્બળ અને મૂક વર્ગો પર જીલમ ચાલતો હોય ત્યાં ત્યાં ‘ક્ષતાત્કિલ ત્રાયતે’ એ પોતાના બિરદનું સ્મરણ કરી પત્રકાર ઝંપલાવે છે. એવા પ્રસંગો ન હોય ત્યારે વિચાર, માહિતી, સંસ્કારો, અભિરુચિ અને આદર્શોની પરખ ચલાવી તે સમાજસેવક બની જાય છે. અજ્ઞાનને લીધે અથવા અહરદૃષ્ટિને લીધે ભોકો જ્યાં લલતા હોય ત્યાં જ્ઞાનાંજનશલાકયા ભોકોની દૃષ્ટિ શુદ્ધ કરવાને તે મથે છે. સમાજ-ચક્રનાં પૈડાં જ્યારે એકરાગ બૂલી જઈ ચીત્કાર કરે છે ત્યારે તે યોગ્ય ઠેકાણે સ્નેહ રેડી ધર્મથી દૂર કરે છે. અને જ્યારે જ્યારે સરકારદરબારના પ્રસંગ આવે છે ત્યારે ત્યારે તે પ્રજાનો

પ્રતિનિધિ થઈ લોકમતને એકધારે બનાવી લોકશક્તિ ચેતવે છે. આવી રીતે લોકસેવક, લોકપ્રતિનિધિ, લોકનાયક અને લોક-ગુરુની ચતુર્વિધ પદવી પત્રકાર ભોગવી શકે છે.

આજકાલના વૈશ્યયુગમાં પત્રકારનો એક જુદો જ આદર્શ બાંધાતો જાય છે અને તે સિષ્ટસંમત થતો જાય છે. ‘અમારી આગળ ધર્મની વાત ન કરતા, અમે એક વહેવારને ઓળખીએ; આદર્શોના તાર સ્વરમાં લોકોને ગાવાનું નહિ કહેતા, મધ્યમ કે મન્દ્ર સ્વરમાં જે ગવાતું હોય તે જ ગાવાનું કહો; અમારી પાસેથી સાધુ કે વીરની અપેક્ષા ન રાખતા, પણ નશાતોટાના દાખલા ગણનાર કુટુંબીને રુચે અથવા પોસાય એવી જ વાતો અમને સૂચવો; દુનિયા અમારી છે, વીર અને સાધુ સમાજને શોભાડપ તો છે, પણ તેઓ તો પાધડીના છેડાના કસબ જેવા છે, પાધડી નથી.’ આ આદર્શ કમૂલ રાખનાર લોકો કહે છે, ‘પત્રકારે પોતાના આદર્શોના આંક નાહક ઊંચો રાખવો નહિ. લોકો જે માગે છે તે પૂરું પાડવું એ જ પત્રકારનો આદર્શ હોવો જોઈએ. આપણે લોકોના પિઠાગુરુ નથી કે તેમને મારીમારીને બણાવીએ. આપણે તો લોકોના ખિદમતગાર છીએ. ધરાકને જોઈતો માલ પૂરો પાડી તેમને રાજી રાખવાં એ જ દુકાનદારનો આદર્શ. રાજી ઇચ્છે તે રાગ ગાઈ તેનું રંજન કરવું એ જ ગાયકનો આદર્શ. લોકો કંઈ આપણા શિષ્ય નથી, શૈઠ છે. શૈઠને શીખામણ આપવા જાય તે નોકર કેવો? ધરાકને ધર્મશાસ્ત્ર અથવા સંયમ શીખવવા જાય તે દુકાનદાર કેવો?’

અહીં સૂચી આવ્યા એટલે પછી એવી દુકાનદારીનું જ શાન આગળ ચાલે છે. દુકાનદાર ધરાકને કવો માલ જોઈએ

છે એનો વિચાર હમેશાં નથી કરતો, પણ પોતાની પાસે પડેલા માલ ધરાકને જોઈતો કેમ કરવો એનું જ ધ્યાન ધરે છે. ધરાકને શેઠ માનવાને બદલે શિકાર માને છે અને દુનિયાને નીચે ખેંચે છે. ઉત્તર હિંદુસ્તાનમાં આજે શું ચાલી રહ્યું છે ? કેટલાક પત્રકારો કનિયાદલાલ બન્યા છે, તેમણે કુચલીનાં પીઠાં ઉઘાડ્યાં છે. રાષ્ટ્રીય આપત્તિ અને કામી વહેમો ઉપર 'તિબ્બત' કરવા માગે છે. લોકત્રાતામાં ગામનો અદકપાંસળિયો જેમ એક પ્રધાન પાત્ર હોય છે તેમ આ પત્રકારો સમાજના મહાપિયુન બની રહે છે. શેક્સપીયરના આયાગોએ આંચેલો અને ડેરિડોનાની જે દશા કરી મૂકી તે જ દશા તેઓ આ ભોળા રાષ્ટ્રની કરવા તૈયાર થયા છે. ફરક એટલો જ કે આયાગો પોતાના ધંધાનાં સ્વરૂપ અને પરિણામ બરાબર જાણતો હતો અને ધરાદાપૂર્વક નીચતા આદરતો હતો; આ બધાની સ્થિતિ તેવી નથી. આ દુર્દૈવી ભાઈઓ પોતે જ વિકારમત્ત થએલા છે અને યાદવાસ્થળીના યાદવોનું અનુકરણ કરી રહ્યા છે.

પત્રકારની વૃત્તિ જે જાણ્યું તે પ્રગટ કર્યું એવી ચળવાળી ન જ હોવી જોઈએ. આનંદાન માણસના પેટમાં કેટલીયે વસ્તુઓ સમાયેલી હોય છે. પણ કેટલીક આબતોમાં તે હોઠ સરખો ફફડાવતો નથી. પત્રકારે કાર્યાનંદ શોધવો જોઈએ, વાદાનંદ નહિ; નહિ તો કલમની પટાખાજ એકવાર શરૂ કરી એટલે આખી દુનિયાનો સંહાર જ થઈ જવાનો. વિલાયતમાં તો બ્યારે હીલચાલોનો કે ચર્ચાવિષયોનો દુકાળ હોય છે ત્યારે પત્રકારો સમસ્યાઓ અબદ દીકા કરી એકબીજા પર જાણી શકે છે. મિથુનો મિથુનો દબા જાનવત ગુરુરાયલે.

સહભાગ્યે ગુજરાતમાં છાપાઓ સંજ્ઞનતાની મર્યાદા જવલ્લે જ ઓળંગે છે. ગુજરાતના પત્રકારો સૌમ્ય છે, ઝગડાળુ નથી હોતા; કબ્રિયાથી કંઈક ભાગે છે એમ પણ કહી શકાય. તેથી સમાજ એક જાતની ખદીમાંથી ઉગરી ગયો છે એમ કહી શકાય. પણ આ વાદવિમુખતા ગુણરૂપ જ છે એમ કહેવું મુશ્કેલ છે. સામાજિક જવાબદારી ઓળખનારી પ્રખર સમાલોચનાને અભાવે રાષ્ટ્રીય હિલચાલમાં અને સાહિત્યોદ્યાનમાં કાંટાઝાંખરાંની જંખળળ છૂટથી વધવા પામે છે. દરેક સુંદર આદર્શની નબળા નકલો સમાજમાં ફેલાય છે. રવિવર્માનાં ચિત્રો જેમ દીવાસળીની પેટી પર ચીતરાય છે તેમ હીન અને હીનતર નકલો ફેલાવા પામે છે અને મૂળને ગૂંચળાવી નાખે છે. ‘તું મને કાલિદાસ કહે, હું તને જવભૂતિ કહીશ’ એવા અહો રુપમ્ અહો ધ્વનિઃ ચાલે છે અને સમાજમાં આદર્શ ચઢવા પામતો જ નથી. જ્યાં જુઓ ત્યાં અદ્વપસંતોષ. આને લીધે વિચારશુદ્ધિ, ભાષાશુદ્ધિ, કાર્યશુદ્ધિ, તો એક કારે જ રહી, પણ જોડણીશુદ્ધિ પણ જળવાતી નથી. મતભેદને લીધે આવતી વિવિધતા ઝાઝી નથી હોતી અને તે બાધક પણ નથી હોતી. આજે તો બધે અનવસ્થા છે.

મને લાગે છે કે ટીકા કરવાનો મારો અધિકાર નથી એટલે આ વાત અહીં પડતી મૂકું, અને છાપાં ચલાવવામાં ઉપયોગી થાય એવી કેટલીક સૂચનાઓ જ રજુ કરું.

૨

છાપું એ મુખ્યત્વે વર્તમાનપત્ર હોય છે. પ્રજાના લાભનો વિચાર કરી આખી દુનિયાની ખબરો આપવી એ પત્રકારનું પ્રથમ કર્તવ્ય છે. પણ એ જાણતમાં—અને અત્યંત મહત્વની

ખાખતમાં આપણે પારકી આંખે જોવું પડે છે. આંકડા જેમ સરકાર પાસેથી જ મળી શકે છે તેમ માહિતી 'રેકૉર્ડર' કે 'એસોશીએટેડ પ્રેસ' પાસેથી જ મળી શકે છે. તેઓ પોતાની દૃષ્ટિએ મહત્વની એવી જ ખબરો આપણને પૂરી પાડે છે, અને ધીમેધીમે કઈ વસ્તુને કેટલું મહત્વ આપવું, કયા સવાલને કઈ દૃષ્ટિએ જોવો એ વિષય પોતાની દૃષ્ટિ આપણા પર લાદે છે. જેમ ફેળવણીમાં અને સાહિત્યમાં તેમ વૃત્તવિવેચન* (Journalism)માં આપણે પારકાના અનુયાયી થયા છીએ. તેથી આવેલી 'સ્લેવ મેન્ટેલિટી' (પરપ્રત્યયનેયવૃદ્ધિ :) હજી જતી નથી. આજે આપણે ત્યાં અનેક પક્ષો પડ્યા છે અને વિચારપ્રગતિ થતી નથી એમાં આ પરપ્રત્યયના અવલંબનનો ઓછો હાથ નથી. અને આશ્ચર્ય તો એ છે કે 'સ્લેવ મેન્ટેલિટી' સામે પોકાર તો બધા જ કરે છે! વૃત્તવિવેચનનો મૂળ આધાર જે સત્તાવાર ખબરો છે તેનું તન્ત્ર હજી આપણે ઊભું જ કર્યું નથી. પાયામાં જ પરાવલંબન.

જ્યારે હું અંગ્રેજી વાંચતાં શીખ્યા ત્યારે ચાર આનાવાળું 'ટાઇમ્સ ઓફ ઇન્ડિયા' વાંચવાનો પ્રયત્ન કરતો. હિંદુસ્તાનની

* Journalism ને માટે આપણે ત્યાં હજી એક શબ્દ રૂઢ થયો નથી એ આશ્ચર્ય છે. આને સારૂ દૈનિકથી માંડીને માસિક ત્રૈમાસિક અને વાર્ષિક સુધીનાં બધાં છાપાંઓ અને તેમાં આવતી નૂજ ખબરથી માંડીને ગંભીર ચર્ચા સુધી બધું જેમાં સમાય એવો શબ્દ નેહએ છે. આપણે ત્યાં 'લોકવૃત્ત' એ એવો નૂનો અને વિપુલાર્થવાહી શબ્દ છે. આમાં પ્રજ્ઞવનનાં બધાં અંગો આવી જાય છે. એ ઉપરથી 'જર્નાલીઝમ'ને 'લોકવૃત્તવિવેચન' અથવા સંક્ષેપમાં 'વૃત્તવિવેચન' કહી શકાય. જ્યાં જ્યાં 'જર્નાલીઝમ' શબ્દ વપરાય છે તે દરેક જગાએ આ શબ્દ ખંબોસતો આવે છે.

બધી ખર્ચો વાંચ્યા પછી મને થતું, શું હિંદુસ્તાનમાં ફક્ત અંગ્રેજો જ રહેતા હશે? સરકારી અમલદારો અને ગોરાઓના બહેર અને સામાજિક જીવનની ખર્ચો જ તેમાં આવતી. મારામારી કે અકસ્માતનાં વર્ણન આવે ત્યારે જ ખર્ચ પડે કે ગોરા પડ નીચે નેટિવ લોકોનો કાળો સમુદ્ર છે. અંગ્રેજી છાપાં તેમની દૃષ્ટિએ જે વસ્તુ મહત્વની તે જ આપે એમાં આશ્ચર્ય-કારક કે અયોગ્ય કશું નથી. આપણે આપણું પોતાનું જીવન ખીલવવા માગતા હોઈએ તો આપણી પોતાની દૃષ્ટિએ માહિતી આપવી જોઈએ. બંગાળી લોકો આ કળા કંઈક શીખ્યા લાગે છે.

આપણા વૃત્તવિવેચનમાં આપણે અંગ્રેજી શીખેલી દુનિયાનો જ વિચાર કરીએ છીએ. સરકાર અને તેનાં કૃત્યો, પરદેશ સાથેનો વેપાર, અંગ્રેજી કેળવણી, કોર્ટો, સાક્ષરોનું સાહિત્ય અને બજેલા વર્ગનાં સુખદુઃખ, એ જ આપણા વૃત્તવિવેચનનો મુખ્ય વિષય હોય છે. હિંદુસ્તાનની જનતા, હિંદુસ્તાનના હુતરો અને કારીગરો, ખેડુતોનું જીવન, ગામડાંની સ્થિતિ, ધર્મપ્રચાર, ગરીબોનું ગૃહજીવન, પછાત કોમની હાલમારીઓ વગેરે રાષ્ટ્રીય જીવનના પ્રધાન પ્રશ્નોને જોઈતું પ્રાધાન્ય આપણે આપતા જ નથી. સ્થાનિક છાપાંનો એક પણ સરસ નમૂનો આપણી આગળ નથી. આપણા ખર્ચપત્રીઓ ગામડાંમાં જતા જ નથી. ખરી સ્થિતિ તો એ હોવી જોઈએ કે દરેક વર્તમાન-પત્રે ગામડાંના રહીશોમાંથી સમભાવવાળા કેટલાક ખર્ચપત્રીઓ શોધી કાઢવા જોઈએ, તેમને તે કળામાં ધીરજપૂર્વક કેળવવા જોઈએ. અને ગ્રામીણ જીવનની ચર્ચામાં દરેક છાપાંએ રસ લેવો જોઈએ. આપણી સભાઓમાં જેમ શહેરવાસીઓ

ઉચ્ચાસન પર બેસે છે અને બિચારા ગ્રામપ્રતિનિધિઓ પોતાનો સ્વાભાવિક વિનય અખત્યાર કરી દૂર ખૂણામાં ક્યાંક જગા લઈ લે છે, તેમ છાપામાં પણ લોકજીવનને એકાદ ખૂણો જ મળે છે, અને તે પણ હમેશાં નહિ. ગ્રામવાસીઓ જ્યારે આત્મનિર્દોષ છોડી સ્વમાન અને આત્મગત્યય કેળવશે ત્યારે જ આ સ્થિતિ સુધરવાની છે એ ખરૂં, તોપણ છાપાંઆ આ કામમાં સરૂઆત અને મદદ તો જરૂર કરી શકે છે. રેલવે કંપની ભલે ત્રીજા વર્ગની ઉપેક્ષા કરે, છાપાંવાળાઓએ પોતાની ૪૦ ટકા ધગડી જ્યાં છે તે ગ્રામજીવનના સાવ ઉપેક્ષા કરવી ન ધટે. પ્રતિષ્ઠિત અને જવાબદાર છાપાં આ દિશામાં બેદરકારી રાખે તો તેમાં તેમની સલામતી પણ નથી. પ્રજામાં અસ્મિતા આવતી જાય છે એ જોઈ કેટલાક ત્વરિતદષ્ટિ પત્રકારો અભણ વર્ગોની ખુશામત કરી તેમને ગમે તે રસ્તે દોરો પોતાની પ્રતિષ્ઠા જમાવશે, અને સાચી પ્રજાકીય શક્તિના આવા બેજવાબદાર સરદારો દેશમાં કયો ઉત્પાત ન મચાવી શકે ? પરિણામે પ્રતિષ્ઠિત બેજોવાનોને આખરે એવાઓને પણ માન્યતા આપવી પડશે અને એમની જોડે માંડવાળ કરવી પડશે. અજ્ઞાન જનતાને બેજવાબદાર લોકોની સરદારી હેઠળ જાય તો તે સરકારને આપણી હીલચાલ ભાંગી પાડવાનું રામબાણ અસ્ત્ર જડયું કહેવાય. અંગ્રેજ સરકારને લોકમતથી વાકેફ કરવામાં અને વિલાયતની જનતામાં હિંદની હાલત વિશે લોકમત કેળવવામાં આપણે જે એક જમાનો ગુમાવ્યો તેટલો જ જો હિંદુસ્તાનના ગ્રામનિવાસી જનતાને કેળવવામાં માળ્યો હોત તો આજે આપણે સ્વરાજ્યમાં જૂના થયા હોત. સાચા કામની સરૂઆત કષ્ટદાયક અને ધીમી ભલે હોય, સરૂઆતની મંદતા અસહ્ય ભલે હોય, પણ સરવાળે

સાચા કામનાં જ ફળ વહેલાં પાડે છે. હજી પણ જાગ્યા ત્યાંથી સવાર ગણીને ખેડુતો, વણકરો, મજૂરો, સ્ત્રીઓ અને કારકુનોની સ્થિતિનું મહત્વ સમજી તેમની દુર્દશા દૂર કરવા માટે તેમને કેળવવાની દૃષ્ટિએ, તેમના સવાલો તરફ ધ્યાન આપવાનું વ્રત પત્રકારોએ લેવું જોઈએ. અત્યાર સુધી તો સંસારસુધારો અને ધર્મસંસ્કરણ જેવા મહત્વના વિષયનું પણ આપણે મધ્યમવર્ગ પૂરતું જ વિવેચન કર્યું છે.

પત્રકારો જેમ જેમ ગ્રામીણ જીવન વિશે વધુ ને વધુ લખતા જશે તેમ તેમ પ્રચારકો, ઉપદેશકો, આગેવાનો અને મુત્સદ્દીઓને ગામડાંની મુલાકાત લેવાની ફરજ પડશે. પણ તેમ થવા માટે પત્રકારોના લખાણો સ્થાનિક રંગથી રંગાએલાં હોવાં જોઈએ. સ્થાનિક અધ્યયન અને સ્થાનિક સમભાવ તેમાં પૂરેપૂરાં જોઈએ. ‘તન્ત્રીસ્થાનેથી’ ગોળ ગોળ લખેલા સામાન્ય સિદ્ધાંતોથી કામ સરશે નહિ.

બરાબર તૈયારીપૂર્વક જો આ દિશામાં પ્રયત્ન થાય તો તે ખોટો ન વહેવાર ન જ નીવડે. લોકોને મજા પડે ને બોધશક્ત્ય મનોરંજન થાય એવાં લખાણો લખીને કેટલાક પત્રકારોએ વાચકવર્ગની અભિરુચિને બગાડી મૂકી છે. નહિ તો જેમાં ખોટાનું હિત ચર્ચાએલું છે એવા વૃત્તવિવેચનને જનતા જોઈતું મહેનતાણું આપ્યા વિના રહે જ નહિ. અને જાપાં એ કાંઈ મજવાં ભરવાનો ધંધો તો ન જ બનવો જોઈએ. ઇત્સાહની ખાતર, ધર્મની ખાતર, લોકકલ્યાણની ખાતર પત્રકારે લોકમતથી વિરુદ્ધ પણ જવું પડે છે. પરાયા જીલમનું વર્ણન અને તેનો નિષેધ લોકપ્રિય થઈ શકે, પણ સામાજિક અન્યાય અને કુચાલો સામે થઈએ ત્યારે લોકો આડાય પણ ખરા. ખુશાસતથી

ટેવાએલા વાચકો અને લેખકો આવું વીરકર્મ શેના કરે ? એકાદ મહાઅન્યાય સામે અભિમન્યુ જેવો કોઈ વીર એકાકી અસહાય લઢતો હોય તો પત્રકારે તેની પડખે ઊભા રહેવું જ જોઈએ. પ્રતિષ્ઠાની નાત ધણીવાર લાયકાતવાળા પણ પ્રતિષ્ઠાવિનાના માણસને દબાવી રાખવાનો ખૂબ પ્રયત્ન કરે છે. પત્રકાર જો ક્ષિંબતવાન હોય તો પ્રતિષ્ઠાની નાત તોડીને પણ લાયકાતનો પુરસ્કાર કરે.

જે વાત વ્યક્તિની તે જ સંસ્થાઓની. દેશમાં કામ કરતી, સાચી સેવા કરતી સંસ્થાઓનું સ્વરૂપ સમજી લઈ તેનો પરિચય લોકોને કરાવવો અને સંસ્થાઓ એટલી બની ન જાય એટલા માટે તેમના પર ચોક્કસ કરવી એ પત્રકારનું ખાસ કર્તવ્ય છે. દેશમાં જેટલું સાર્વજનિક પ્રત્યક્ષ કાર્ય થતું હોય તેને મદદગાર થવું એમાં જ વૃત્તિવિવેચનની બધી ફરજો સમાઈ જાય છે. વૃત્તિવિવેચન આ ફરજ બરાબર અદા કરે તો તેની શક્તિ એટલી વધે છે કે જેમ સરકારો અને વિદ્યાપીઠો લાયકાતને માટે ધલકાઓ આપે છે તેમ છાપાં પણ કરી શકે. અને પછી આવી લોકમાન્યતા આગળ રાજમાન્યતા તુચ્છ થઈ જાય છે.

કોઈ પણ વિશાળ અને નવો સવાલ હાથમાં લેવો હોય તો માસિકો પ્રથમ એનું વિવેચન કરે, ત્યારપછી સાપ્તાહિકો તે હાથમાં લે, એ ક્રમ યોગ્ય છે. આમ કરવાથી વિષય આડે રસ્તે જતો નથી અને કામ બમડતું નથી. દૈનિક છાપાંઓ તો જે હિલચાલ ચાલતી હોય તેને વિષે જ લખે એટલી મર્યાદા જરૂરી છે. આપણે ત્યાં દૈનિક છાપાંનું તંત્રીમંડળ વિશાળ નથી હોતું. ધણીવાર રાજ્ય, પ્રધાન, સેનાપતિ બધા એક જ હોય છે; અને રાજને રાજ લેખો તો પ્રસવવા જ જોઈએ. આવી દસમાં

સમાજને કાચું પીરસાય તો હીલચાલમાં ચૂંક આવવાની જ. આપણે ત્યાં વિદ્યાવ્યાસંગી લોકોએ છાપાંઓને નિયમિત મદદ કરવાની પ્રથા હજી બરાબર પાડી નથી. એક છાપા પાછળ ભિન્ન ભિન્ન ક્ષેત્રમાં વિશેષ યોગ્યતા ધરાવનાર લોકોનું એક મોટું મંડળ હોય અને તેની નિરપેક્ષ સેવા સતત મળતી રહે ત્યારે જ આપણું વૃત્તવિવેચન સમૃદ્ધ થાય. બગિની નિવેદિતા અથવા દીનબંધુ એન્ડ્સ જેમ અનેક છાપાંનાં મદદગાર હતાં અને છે, તેમ આપણા કેટલાયે વિદ્વાનોનાં નામ લઈ શકાય જેઓ એવી મદદ કરી શકે એમ છે. લેખો દ્વારા કેટલાક મદદ કરતા હશે, પણ સૂચનાઓ કરવા જેટલો રસ બહુ જ ઓછા લે છે.

આ આક્ષેપ સામે લેખકો એવી દલીલ કરી શકે કે પત્રકારોમાં મુરખ્ખીઓનાં વચનને માન આપવાની વૃત્તિ જ ક્યાં છે કે તેમને સલાહ આપીએ ? ખરું જોતાં તો સલાહકારો આશ્રી સાસુ અને એ પણ ન પાલવે, અને પત્રકારો પડિતમન્ય અને એ પણ ન ખમાય. આપણું સામાજિક જીવન જેમ બગડ્યું છે તેમ જાહેરજીવનનું પણ થયું છે. સંઘશક્તિથી કામ કરવાના નિયમો હજી ગળે ઉતર્યા જ નથી. નીતિનાં બંધનો શિથિલ કરવામાં, અભિરુચિના આદર્શો ઉતારી પાડવામાં, અને દરેક જાતનો સ્વછંદ રદ કરવામાં અત્યાર સુધી છાપાંઓએ કશી મળ્યા રાખી નથી. ન્યાં જુઓ ત્યાં નવાં છાપાં શરૂ થાય છે, થોડોક જીવનકલહ ચલાવે છે, અને એન્ડ્સએટના વિદ્યાવ્યાસંગની પેઠે થોડા જ દિવસમાં આશ્રી ભાય છે. પછી બધો ઉત્સાહ પક્ષાપક્ષીમાં જ રહી જાય છે. સ્વતંત્ર મૌલિક કલ્પનાઓનો દુકળ હોવા છતાં પ્રતિભાનો કાવો કરવાનો પ્રયત્ન કરનાર આજબી સહિત્ય એવું તો બધી

મયું છે કે સાહિત્યસંરક્ષક મંડળ સ્થાપવાનો વખત આવી પહોંચ્યો છે.

૩

પત્રકાર બે જાતના હોય છે. કેટલાક પોતાના પત્ર દ્વારા વાંચકની જોડણી સેવા થાય છે તેટલીથી સતોષ માનીને બેસી જાય છે. મોતીલાલ ધોષ, રામાનંદ અટ્ટોપાધ્યાય અને નટરાજન એ આ વર્ગના નમૂનારૂપ ગણાય. બીજા પ્રત્યક્ષ દેશકાર્ય કરતી વખતે પોતાના વિચારો જાહેર કરવાના સાધન તરીકે છાપું ચલાવે છે. ગાંધીજી, દેશબંધુ, લાલા લજપતરાય, લોકમાન્ય તિલક, એ આ વર્ગના પ્રતિનિધિઓ છે. પ્રથમ વર્ગના પત્રકારો વિવિધતાના ઉપાસક હોય છે. દરેકનો કંઈને કંઈ મુખ્ય વિષય હોવા છતાં તેઓ સર્વાંગી વિચારપ્રચારના હિમાયતી હોય છે. બીજા વર્ગવાળા કાર્યપરાયણ હોઈ બનતા સુધી એકાગ્રતા લાવવા માગે છે. બંનેનો ઉપયોગ છે. પણ એ બે આદર્શને સેજબેજ કરવા ઉચિત નથી. પ્રથમ વર્ગના પત્રકારો જો ધારે તો પોતાના છાપાને સંસ્કૃતિનું કેન્દ્ર બનાવી એક સંપ્રદાય અથવા બંધુસમાજ તૈયાર કરી શકે છે. જૂના વખતમાં મંદિરો જે ભાગ બજવતાં તે જ ભાગ બજવવા સુધી પત્રકાર પોતાના પત્રને ચઢાવી શકે છે. બીજા વર્ગના પત્રકારો દેશસેવકોની અડગ સેના તૈયાર કરી શકે છે.

પત્રકારોનો ત્રીજો વર્ગ તે પગારને ખાતર ગમે તે મતનો પ્રચાર કરનારાનો. અમેરિકન નીઝોની એક શાળામાં માબાપોએ શિક્ષકને પૂછ્યું, ‘પૃથ્વી ગોળ છે એમ તમે બજાવો છો કે ચોરસ છે એમ?’ તેણે કહ્યું, ‘મારો મુદ્દલ આગ્રહ નથી. તમારી ટાઉન કાઉન્સિલ બહુમતીથી નક્કી કરે તે બજાવવા હું

તૈયાર છું.’ આવા લોકોને હાથે સમાજસેવા શી થતી હશે તે એક બ્રહ્મા જ જાણે.

પત્રકાર ઉપરાંત એક નવો વર્ગ સમાજમાં પેદા થવાની જરૂર છે. પોતપોતાના વિષયમાં કે ક્ષેત્રમાં જે જે પ્રવૃત્તિ ચાલી હોય, જે સાહિત્ય પ્રગટ થયું હોય, નવી શોધો થઈ હોય, નિર્ણયો અધાયા હોય, વાદો ઉદ્ભવ્યા હોય, નવા નવા નમૂનાઓ જન્મ પામ્યા હોય તે અધાનો વાર્ષિક સંગ્રહ કરવાનું કામ કોઈએ માથે લેવું જોઈએ. સામાજિક જીવનનાં કેટલાંક ઉપાંગો જરૂર એવાં છે કે જેમને માટે સામાજિક શું પણ સ્વતંત્ર માસિક પત્ર પણ ન ચલાવી શકાય, છતાં જેને વિષેની માહિતી સામાન્ય છાપાઓમાં યદ્યદ્યુર આવે અને વેરાએલી પડી રહે એ ન પોસાય. ‘વાર્ષિક’ કાઢનાર કોઈ માણસ હોય તો કેટલાક લોકો જરૂર એવાની પાસે જ એ વિષયની સામગ્રી મોકલી દે.

સાહિત્યચર્યા કરનાર નહિ પણ જૂના નવા સર્વ પ્રકારના ગ્રંથોનો ટૂંકો પરિચય કરાવનાર એકાદ માસિકને માટે ગુજરાતીમાં જરૂર સ્થાન છે. આવું માસિક વિદ્યાર્થીઓને અને સામાન્ય પ્રજાને બહુ જ કિંમતી નીવડવાનું, અને સાહિત્યનો ઇતિહાસ લખવામાં તો એની સેવાનો આંક બાંધી જ ન શકાય. મેઝીનીની સાહિત્યસેવા આવા પ્રયત્નથી જ શરૂ થઈ હતી એ ઘણા જાણે છે. આવાં માસિકોમાં માત્ર ગુજરાતી સાહિત્યનો જ પરિચય આવે એવું નથી. ગુજરાતી સાહિત્યને મુખ્ય રાખી હિંદુસ્તાનનાં બીજાં સાહિત્યોને પણ યથાપ્રમાણ સ્થાન આપી શકાય.

સામાન્ય વાચકો છાપાં અને માસિકો બહાર જાય તો

તે નવલકથામાં ઉતરવા માટે જ એવી સ્થિતિ જ્યાં સુધી આપણા દેશમાં છે ત્યાં સુધી આખી દુનિયાની માહિતી તેના પૂર્વાપર સંબંધ સાથે આપવાની ગોઠવણ લોકશિક્ષણની દૃષ્ટિએ અત્યંત આવશ્યક છે. દુનિયા ક્યાં ક્યાં પથરાયેલી છે, ત્યાં શું શું ચાલે છે, દરેક દેશનું શું શું દરદ છે, અને દુનિયા ક્યાં સુધી આવી પહોંચી છે એનો ખ્યાલ આપણા લોકોને હોવો જ જોઈએ. આમાં પણ આપણે ઘણું અંશે પરાવલંબી રહેવાના. એ અપરિહાર્ય છે, છતાં આપણી દૃષ્ટિએ દરેક વસ્તુનું પ્રમાણ અને મહત્ત્વ નક્કી કરી લોકશિક્ષણનું કામ શરૂ તો કરવું જ જોઈએ.

ત્રીસ કરોડ ગુલામોના રાષ્ટ્રમાં આપણું વૃત્તવિવેચન મોટે ભાગે અંગ્રેજીમાં જ ચાલે છે. સમર્થ લેખકો અંગ્રેજી તરફ જ દોડે છે. અને જેને માટે આ બધો પ્રયાસ ચાલે છે તેમને એ બધા પ્રયાસના ફળથી વંચિત રહેવું પડે છે, એ કેટલી શરમભરેલી સ્થિતિ છે ! એ શરમ તરફ ધ્યાન જતું નથી, ધ્યાન ખેંચાય છે તો સાચી વાત ગળે ઉતરતી નથી. આના કરતાં વધારે દયાજનક સ્થિતિ કયું ?

દેશી ભાષામાં જે છાપાં ચાલે છે તેમની પાછળ તૈયારી બહુ જ ઓછી હોય છે. પત્રકારોને અત્યંત આવશ્યક માહિતી સમજાય એવા રૂપમાં જેમાં આપેલી હોય એવી ચોપડીઓ આપણી ભાષામાં નથી જ એમ કહીએ તો ચાલે. ‘ ઇન્ડિયન ઇયર બુક ’, ‘ ઍન્યુઅલ રજિસ્ટર ’, ‘ હુ ઇઝ હુ ’, ‘ પીઅર્સ સાઇકલોપીડિયા ’, ‘ કમર્શિયલ ઍટલાસ ’, ‘ હેન્ડ-બુક ઍન્ડ કમર્શિયલ ઇન્ફર્મેશન ’ વગેરે સર્વોપયોગી સાદી ચોપડીઓ પણ હજી દેશી ભાષામાં તૈયાર થઈ નથી. આને લીધે તેમજ

ચોગ્ય અભ્યાસને અભાવે દેશી છાપાં એટલે અંગ્રેજી છાપાંનાં કેવળ શાહીચૂસ બની ગયાં છે !

આટલી પ્રાથમિક તૈયારી પણ જ્યાં નથી ત્યાં અમુક વિષય પર કે અમુક બીના પર સત્તાવાર હકીકત મેળવવા માટે ખાસ ખજરપત્રીઓ મોકલવાની, છાપાં તરફથી તપાસ-સમિતિઓ નીમવાની વગેરે વાત તો ક્યાં ?

વૃત્તવિવેચન ઉપર જીવનાર અને વૃત્તવિવેચનને પોષવાનો ડોળ કરનાર એક ભારે રોગ તે જાહેરખબરો. જાહેર નીતિ બગાડનાર અને કૌટુંબિક અર્થશાસ્ત્રને તોડી પાડનાર આ બધી એટલી તો ફેલાઈ છે કે ‘નવજીવન’ મારફતે ગાંધીજીએ તેનો આટલો જે સખત અને સક્રિય વિરોધ કર્યો છે તેની કશી જ અસર બીજાં છાપાં પર પડેલી દેખાતી નથી. છાપાંઓમાં જ્યારે આટલી બધી હીન જાહેરખબરો જોઈ છે ત્યારે મનમાં વિચાર આવે છે કે પ્રભુસેવાને સાફ એકાદ ઉત્તમ દેવમંદિર બાંધીને પછી તેનું ખર્ચ ચલાવવા માટે તેના કમ્પાઉન્ડની ઓરડીઓ શરાબખાનાંઓને અને વેશ્યાઓને બાડે આપવા જેવું આ નથી ?

૪

પત્રકારનો ધંધો અથવા વૃત્તવિવેચન આપણે ત્યાં યૂરોપથી આવેલું છે. બાળકો જેમ તેમનાં ચારિત્ર અને આદર્શો બંધાય ત્યાં સુધી માબાપનું અથવા ગુરુનું જ અનુકરણ કરે છે તેમ અત્યાર સુધી આપણે વિલાયતી ‘જર્નાલિઝમ’નું અનુકરણ કર્યું. અમેરિકન ટંગ દાખલ કરવાના પણ પ્રયત્ન શરૂ થયા છે. શું હજી અનુકરણનો જમાનો પૂરો થયો નથી ? શું સ્વતંત્ર વ્યક્તિત્વ કેળવવા જેવું આપણા રાષ્ટ્રમાં કશું છે જ નહિ ? જે આપણી

પાસે સાંસ્કારિક વ્યક્તિત્વ હોય, જે આપણામાં અસ્મિતા જાગૃત થઈ હોય, તો તે ઝાળખવાનો, કેળવવાનો અને પ્રગટ કરવાનો સમય હવે નથી આવ્યો? આપણો સવાલ એકલો રાજકીય નથી. એકલો રાજકીય હોત તો ક્યારેનોયે તેનો ઉકેલ આવ્યો હોત. જેમ દુનિયાના બધા ધર્મો આ દેશમાં ભેગા થયા છે તેમ દુનિયાના લગભગ બધા જ સવાલો આ દેશમાં ભેગા થવા લાગ્યા છે, થઈ ગયા છે. હજી કંઈ રહ્યા હશે તો તે પણ ભેગા થવાના છે. બધી બાબતોએથી પાણીની રેલ આવી હોય એટલે બેબાકગા થએલા લોકો જેમ ઊંચામાં ઊંચી જગા શોધે છે તેમ દુનિયાના બધા સવાલો — ધર્મ ધર્મ વચ્ચેના, જાતિ જાતિ વચ્ચેના, સામાજિક, આર્થિક, કેળવણી-વિષયક, — બધા જ સવાલો આ દેશમાં ભેગા થવા લાગ્યા છે અને તેમની ચર્ચા કરવાનું કર્તવ્ય વર્તમાનપત્રકારોને બાગે આવ્યું છે. પત્રકાર થયો એટલે તે વિચારક થયો એમ નથી; છતાં તેણે દરેક સવાલનું સ્વરૂપ અને ગાંભીર્ય અરાગર સમજી લેવું જોઈએ, અને શ્રેષ્ઠ શ્રેષ્ઠ વિચારકોએ તેમને માટે શા શા ઉપાયો સૂચવ્યા છે અથવા યોજ્યા છે તેનું સૂક્ષ્મતાથી અધ્યયન કરવું જોઈએ, ને ત્યાર પછી યથાશક્તિ યથામતિ દેશ આગળ તે રજૂ કરવા જોઈએ. આપણા જીવનમાં અને ઇતિહાસમાં, આપણા ધર્મમાં અને આપણી સમાજ-રચનામાં એ જ દિશામાં ઉપયોગી શું શું છે એ પણ તપાસી તેમણે તે દુનિયા આગળ ધરવું જોઈએ.

આ વાત સહેલી નથી દીર્ઘ વાચનથી માણસમાં વિકૃત્તા આવે, પણ શુદ્ધ અને કિંચિત્ જીવન વગર દિવ્ય દૃષ્ટિ અને અડગ શ્રદ્ધા આવતી નથી. આજનો જમાનો જ એવો છે કે

ચઢી શકાય નેટલું ચઢવાની આવશ્યકતા છે. સેતાન લગભગ ચઢી વાગ્યો છે. તેને મહાત કરવા દેવસંના સજ્જ થવાની જરૂર છે. આવે આ પ્રસંગે પત્રકારો કયો ભાગ ભજવશે એ જ તેમની આગળ આજે મોટો સવાલ છે.

(નવજીવન, તા. ૯-૧૧-૨૪)

સેવામૂર્તિ ગોવિંદરાવ

દેશભક્તિની ઉત્કટ ન્યોતિ હૃદયમાં સળગતી હોય તો માણસ દૂંડા જીવનમાં પણ કેટલી દેશસેવા ધીરોધીર્ય ભરી શકે છે એનું ઉત્કૃષ્ટ ઉદાહરણ સેવામૂર્તિ ગોવિંદરાવ યાજ્ઞગીએ બતાવ્યું. અંગ્રેજ છૂટા ધોરણમાં અમે ભણતા હતા ત્યારે ગોવિંદરાવ અમારા વર્ગમાં હતા. ભણતર તરફ તેમનું ધ્યાન બહુ ઓછું હતું. વર્ગમાં બોલતા પણ બહુ ઓછું. પણ જે તેજસ્વી આંખે શાળાનું આખું વાતાવરણ પી જતા હોય એમ દેખાતું. તેમની મુદ્રા હમેશાં સૌમ્ય અને નિશ્ચયી દેખાતી. હવાનો પ્રવેશ જેમ ગમે ત્યાં થાય છે તેમ વામનમૂર્તિ ગોવિંદરાવનો પ્રવેશ પણ ગમે ત્યાં થતો.

ગોવિંદરાવને નાનપણમાં અસાધારણ કષ્ટ વેઠવાં પડેલાં. સ્વાભાવિક ગરીબાઈ હોય તો તે કેમ વેઠવી એનું શાસ્ત્ર માણસ શીખેલો હોય છે. પણ પૈસાદાર અને ખાનદાન કુટુંબ પર જ્યારે અસહાય દશા આવી પડે છે ત્યારે વેઠવાં પડતાં કષ્ટ અસાધારણ હોય છે. ઘરમાં આવકને નામે મીંકુ અને ખર્ચ તો નિયમિત ચાલતું જ હોય, એ સ્થિતિમાં મા પાસેથી ઘરનાં ઘરેણાં લઈ બજારમાં જાનામાના વેચી તેના પર ગુજરાન ચલાવવાનો પ્રસંગ ગોવિંદરાવ પર આવ્યો. તે દિવસે કાણે જાણ્યું હતું કે આ વીતકમાંથી જ ગોવિંદરાવને તેમનો અભ્યુદયનો માર્ગ જડવાનો હતો ? દરેક કામ કરવું તે ચોકસાઈથી કરવું એ તેમનો સ્વભાવ હોવાથી વિપત્તિના દિવસમાં ઘરેણાં વેચતાં વેચતાં તેમણે શરાશીના ધંધાનું રહસ્ય જાણી લીધું અને થોડા જ દિવસમાં તે સોનામોતીના તેમજ ચાંદીહીરાના અસાધારણ પારખ બની ગયા. વેપારમાં તેમની શાખ વધી અને નાની ઉમ્મરે જ તેઓ ખેલગામ-શહાપુરમાં એક ધીકતા શરાફ થઈ પડ્યા.

પણ તેમના જીવનની સુવાસ તેમની ધન કમાવાની આ બાહોશીમાં નહોતી. નાનપણથી જ દુઃખ વેઠેલું હોવાથી પારકાનું દુઃખ જોઈ તેમનું હૈયું પીગળી જતું. તેમના સહવાસમાં આવેલો એક પણ માણસ એવો નહિ હોય કે જેને ભીડને પ્રમંગે ગોવિંદરાવની ઓથ અને મદદ મળી ન હોય.

લોકમાન્ય તિલકની અવિરત દેશસેવા અને અનહદ સ્વાર્થત્યાગનો એ જમાનો હતો. ગોવિંદરાવ જેવા પુણ્યાત્માના હૃદય પર તેની અસર થયા વગર કેમ રહે ? તેમણે મૂંગામૂંગા દેશસેવાનું વ્રત લીધું. અને એ વ્રત પણ મૂક સેવાનું જ હતું. ગોવિંદરાવની ખાસિયત એમાં રહેલી હતી કે જેટલું પોતે

કરે એટલું જ ખીજ પાસેથી પણ કરાવે. દરેક માણસના ગુણદોષ બરાબર તપાસી ગુણોની કદર કરવી, પ્રેમથી તે ગુણો પર સિંચન કરવું, અને દોષો દરગુંજર કરવા એ તો આ રત્નપારખનો સ્વભાવ જ રહ્યો. એટલે લોકસંબંધની અસાધારણ કળા તેમનામાં અદ્ભુત રીતે ખીલેલી હતી.

તેમણે જોયું કે બેલગામમાં કામ કરનાર લોકોમાં ગંગાધરરાવ દેશપાંડેમાં કંઈક અસાધારણ ઝવેરાત છે. બસ, ગોવિંદરાવ તેમને વળગી જ પડ્યા. ગંગાધરરાવે અનેક વાર જાહેરમાં કહ્યું છે કે જાહેર કામમાં જો તેઓ આજ સુધી અડગ રહ્યા હોય તો તેનું કારણ સેવામૂર્તિ ગોવિંદરાવનાં સાથ અને હૃદય એ જ છે. જ્યાં ગોવિંદરાવ હોય ત્યાં નિરાશા પેસી શકે જ નહિ. પરિસ્થિતિ ગમે તેટલી વિપત્તિ હોય પણ ગોવિંદરાવ મૂંઝાયા છે એવો પ્રસંગ કોઈએ જોયો જ નથી.

બંગબંગ પછી દેશમાં જેટલી હિલચાલો થઈ તે બધીમાં કર્ણાટક તરફ ગોવિંદરાવનો પૂરેપૂરો હાથ ખરો જ. જાહેર સભાઓ, ગણપતિ ઉત્સવો, છાપાનો પ્રચાર, મધ્યપાનનિષેધ, વિલાયતી માલનો બહિષ્કાર, રાષ્ટ્રીય શિક્ષણ, ખાદીપ્રચાર, પક્ષેગ અને ઇન્દ્રદ્યુએન્જાના દિવસોમાં અનાથોને સહાય અને માંદાઓની માવજત — દરેક પ્રવૃત્તિમાં ગોવિંદરાવની સેવા પૂરેપૂરી અને લોકોત્તર જ હતી. એકવાર કામ ઉપાડ્યું કે પછી તંદુરસ્તીએ કે પૈસેટકે ખુવાર થવાના પ્રસંગ આવે તોપણ કામ પૂરું કર્યા વગર ગોવિંદરાવ તેનો કેડો મૂકે જ નહિ. જાહેર સેવાને અંગે તેમણે કેટલો ખર્ચ કર્યો છે અને કેટલી વાર તળિયું દેખાયું છે એ તો એમના અંગત મિત્રો સિવાય બાક્યે જ કોઈ જાણતું

દશે. છતાં વ્રતમાં અને ક્રિસાહમાં તેઓ કોઈ કાળે હીલા પડ્યા જ નથી.

બૉંબ અને કાવતરાંના દિવસોમાં સરકારે એવો તો કેર વર્તાવ્યો હતો કે લોકો એકબીજાને મળતાં પણ બીતા. સરકારની સંશયવૃત્તિને લીધે હિંદુસ્તાનનો જગજગદેર આતિથ્ય-ધર્મ પણ મોળો પડ્યો હતો. ઘરમાં કોઈ પરગામનો માણસ આવે તો તે ગમે તેટલો વહાલો હોય તોપણ રખેને પોલીસની ઝેરી દૃષ્ટિ આપણા પર પડે એ બીકથી લોકો અકળાતા, અને અતિથિને જોઈને આપણે ઘેર પ્રભુ પધાર્યા છે એમ માનવાને બદલે એક આક્રમક આવી પડી છે એમ જ લોકો માનતા. એ સ્થિતિનું વર્ણન રવીન્દ્રનાથ ઠાકુરે એક ઠંકાણે બહુ સુંદર કર્યું છે. સરકારી કાયદાનો અમલ એટલે તો રાક્ષસી બ્યવહાર. ત્યાં કરુણાને કે માણસાઈને સ્થાન જ ક્યાં? લડાઈમાં શત્રુપક્ષના ધાયલ યોદ્ધાઓને પણ પકડાયા પછી સારવારની સગવડ મળે છે. પણ કાયદાથી ધવાએલા લોકોને કે તેમનાં આશ્રિતોને ખાનગી મદદ કે આશ્રય મળે તે પણ સરકારથી સહ્યું જતું ન હતું. આખા રાષ્ટ્રને કાયર અને આશ્રિતહીન બનાવવાનું જાણે સરકારે વ્રત જ લીધું હતું.

એવે સમયે જોષમની પરવા ક્યાં વગર સિંહ જેવા નીડર ગોવિંદરાવ આક્રમકમાં આવી પડેલાઓની વહારે ધાતા. ગોવિંદરાવનું ઘર એ તો જાહેર સેવા કરનાર દરેક માણસનું જાણે પીયર. સેવાની દીક્ષા એકલા ગોવિંદરાવે જ લીધી ન હતી. તેમના ભાઈઓ, તેમના મહેતાગુમાસ્તાઓ અને ઘરનો સ્ત્રીવર્ગ પણ ગમે તે જાતની અંગમહેનત કરતાં કંટાળે જ નહિ.

જાહેર જીવન કેમ બંધાય એનું રહસ્ય ગોવિંદરાવ બરાબર સમજ્યા હતા. કિર્તિગિયાત વર્ગની ખુદ્દિને તરે અને લાગણીને ઉરકેરે એવાં વ્યાખ્યાનોથી જાહેર જીવન બંધાતું નથી એ તેઓ બરાબર જાણતા. લોકોને જાગૃત કરવા હોય, લોકોનો વિશ્વાસ મેળવવો હોય અને લોકોને અણીને પ્રસંગે લડતા કરવા હોય તો દેશસંવકે દિવસરાત લોકોને ઉપયોગી થઈ પડવું જોઈએ. પરાપકારની પરંપરા અખંડ રહે ત્યારે જ લોકોમાં સામાજિક અને રાષ્ટ્રીય ભાવના બદ્ધમૂલ થાય છે, પરસ્પર વિશ્વાસ વધે છે, અને પ્રજા એક રાષ્ટ્ર તરીકે ગમે તેવું પગલું ભરવા તત્પર અને સમર્થ થાય છે એ ગોવિંદરાવ બરાબર જોઈ શક્યા હતા, અને તેથી જ બેલગામ શહેરના જ શું, આખા જીલ્લાના સર્વ વર્ગના લોકોને પોતાની સેવાથી તેમણે પોતીકા બનાવ્યા હતા. સ્થાનિક ઝગડાઓ ગમે તેટલા વધ્યા હોય તો પણ ગોવિંદરાવ વચ્ચે પડે એટલે તે શમી જવા જ જોઈએ. ગમે તેવું મહાભારત કામ હોય તો પણ ગોવિંદરાવને મનુષ્યબળની અછત જણાય જ નહિ. ઇન્દુલુએ-ઝાના દિવસોમાં જ્યારે પોતાના સાથીઓની સાથે ગોવિંદરાવ દવાના બાટલા અને કાંજની ડોલો લઈને શહેરમાં ફરતા ત્યારે ગરીબ લોકોને આ દેવદૂતો ઇશ્વરે જ મોકલેલા છે એમ લાગતું.

ગોવિંદરાવ અંગ્રેજી ઝાઝું જાણતા નહિ, છતાં હિન્દુસ્તાનના તેમજ આખી દુનિયાના રાજકારણના તેઓ ઊંડા અભ્યાસી હતા. હિન્દુસ્તાન વિષે અથવા મહાયુદ્ધ વિષે જેટલી ચોપડીઓ હાથમાં આવે તેટલી બધી તેઓ ધ્યાનપૂર્વક વાંચતા અને મિત્રો સાથે ચર્ચા કરી સર્વ વસ્તુઓ બરાબર સમજી લેતા. તેથી ક્યે વખતે શું કરવું જોઈએ એ બાબતમાં તેમની દૃષ્ટિ શુદ્ધ

રહેતી. આજ કારણે લોકમાન્ય તિલકના અનન્ય ભક્ત ગોવિંદરાવને અસહકારની હીલચાલમાં જોડાઈ જતાં વાર ન લાગી. તેઓ કહેતા કે પ્રજાને ભગૃત, તેજસ્વી અને સંપીલી કરવાની અલૌકિક શક્તિ આ અસહકારની હીલચાલમાં છે, લોકમાન્યે વાવેલા બીજને અસહકારની હીલચાલથી જ વધારે ને વધારે સિંચન મળવાનું છે.

ગોવિંદરાવે કર્ણાટકના બહુરજીવન પર ભારેમાં ભારે અસર પાડી છે, છતાં તેમણે સાર્વજનિક સભાઓમાં કે પરિષદોમાં કોઈ કાળે અગ્રસ્થાન લીધું નથી. અંધી રીતે નિર્મળ વૃત્તિવાળા ગોવિંદરાવ કીર્તિ અને નામનાથી બહુ જ ખીતા. જેખમને પ્રસંગે હમેશાં મોખરે રહેનાર અને નામના થવાનો પ્રસંગ આવે ત્યારે પોતાની જાતને છૂપાવનાર ગોવિંદરાવનો યોગ અહિંસુત હતો.

ગંગાધરરાવ દેશપાંડે ઉપર બીજી કોઈ રીત નહિ ફાવે એમ જોઈ બેલગામની પોલીસે તેમની મિત્રનિષ્ઠાનો ગેરલાભ લઈ તેમના પર એક હીચકારા ખૂનમાં ભાગ લીધાનું તહોમત મૂક્યું. હિન્દુસ્તાન પર એક નફ્ટ સરકારનું રાજ્ય ન હોત તો આવા આરોપ મૂકનાર માણસને સમાજ ગાંડાની ઇસ્પતાલમાં જ મોકલી દેત. પણ સરકારે તો ગંગાધરરાવને પકડીને કેદમાં જ પૂર્યા. તે વખતે પોતાના બચ્ચાંના બચાવને અર્થે સિંહણ જેવું સ્વરૂપ પકડે તેવું સ્વરૂપ ગોવિંદરાવે પકડ્યું હતું. પોલીસના કાવતરામાંથી ગંગાધરરાવને બચાવવા ખાતર ગોવિંદરાવે જે જે પ્રયાસ કર્યા તેનું યથાર્થ વર્ણન લખાય તો અહિંસુત નવલકથા કરતાં પણ તે ચઢી જાય.

આ અંધી શક્તિઓ તેમનામાં ક્યાંથી આવી ? અસાધારણ

સહગુણ કે પરાક્રમ જોઈ આપણે નમ્રી કરીએ છીએ કે અમુક માણસ લોકવિલક્ષણ હતો, મંથરે જ મોકલેલો હતો, સામાન્ય મનુષ્યકોટિની અને તેની નાત જૂદી જ હતી, સત્પુરુષો અને સામાન્ય માણસો વચ્ચે સામ્ય હોતું જ નથી, તેઓ માણસની વચ્ચે આવીને રહે છે, માણસની પેઠે કામ કરે છે, માણસની ભીડ ભાંગે છે, અને પછી નિજધામ જાય છે. તેમનું ધામ પણ જૂદું જ હોય છે. આવી ફિલસુફી ભૂલભરેલી હોય છે અને ધાતક પણ હોય છે. માણસને લોકોત્તર કોટિમાં નાંખી દઈ આપણે તેની તપશ્ચર્યાને વંધ્ય કરી નાંખીએ છીએ. તેમનું પૂજન થાય પણ અનુકરણ થાય નહિ એમ જ લોકો માનતા થાય છે. તેમનું અનુકરણ કરવાનો મનમાં વિચાર સરખો આણવો એ પણ ધૃષ્ટતા ગણાવા લાગે છે. અને જેમના જીવનથી સામાજિક જીવનમાં અને આદર્શમાં પરિવર્તન થવું જોઈએ તેમને આપણે આવી રીતે નાતજહાર મૂકીએ છીએ.

દરેક વિભૂતિમાન વ્યક્તિ પોતાના જ સમાજમાંથી નિર્માણ થયેલી હોય છે. તેના ઘડતરમાં તે સમાજનો વારસો અથવા મૂકી કામમાં આવેલાં હોય છે. તેલ અને ખોળ અને તલની જ પેદાશ છે. કેટલાક લોકો પોતાના ચારિત્રથી પોતાના સામાજિક વારસાનો ઉત્કૃષ્ટ ભાગ જ ખેંચી લે છે અને તે રીતે સમાજના ઉદ્ધારક બને છે. તેમનામાં જે જે સહગુણો દેખાય છે તે બધા તેમની જાતિમાંથી જ ઉદય પામેલા હોય છે, અને તેમની જાતિના દરેક માણસમાં તે બધા સહગુણો સુમરપે રહેલા જ હોય છે. અને તેથી જ એવા વિભૂતિમાન લોકો પોતાની કામનો ઉદ્ધાર કરવાને સમર્થ બને છે. કોઈ પણ જાતિ અને તે જાતિનો તારણહાર એ બે વચ્ચે આવું સંપૂર્ણ સામ્ય

ન હોય તો તેનામાં તારકશક્તિ આવે જ નહિ. દરેક કામ પોતાની અંદર રહેલું દૈવત અમુક વ્યક્તિઓમાં એકાગ્ર કરી પોતાનો ઉદ્ધાર સાધે છે. આનું જ નામ આત્મોદ્ધાર.

ગોવિંદરાવ આદર્શ કર્ણાટકી અને આદર્શ હિંદુ હતા. હિંદુ કામે જોટલા કૌટુંબિક અને સામાજિક સદ્ગુણો કેળવ્યા છે તે બધાનો ઉત્કર્ષ તેમણે દાખવ્યો. કર્ણાટકમાં જે બાહોશી, ખાનદાની અને નિષ્ઠા રહેલી છે તેનું તેમણે કર્ણાટકને દર્શન કરાવ્યું, અને આ રીતે દરેક કર્ણાટકીને તેને માટે શું શું શક્ય છે એનું માપ કાઢી આપ્યું. એ આદર્શ સુધી જો આપણે ન પહોંચી શકીએ તો તે વાંક આપણો છે, તે શરમ આપણી છે, તેનો બચાવ છે જ નહિ, એમ તેઓ પોતાના જીવનથી આપણને બતાવતા ગયા છે.

કાળની તરાપ

ભારતવર્ષે એવાં તે શાં ઘોર પાતક કર્યા હશે, એવા તે કયા તપમાંથી આ પ્રાચીન રાષ્ટ્ર ભટ થયું હશે કે જેને લીધે ભારતભૂમિનાં શ્રેષ્ઠ સંતાનો અકાળે મૃત્યુના મોંમાં પડે છે ? હૃદયમાં મનુષ્યપ્રેમ અને ત્યાગવૃત્તિ ધારણ કરીને જે માણસ દેશસેવા માટે તત્પર થાય છે તે જ અચાનક કાળની કરાળ દાઢમાં સપડાય છે એ કયા પ્રાચીન મહાપાપનું ફળ હશે ?

*

*

*

કરુણાપીકર એટલે કર્ણાટકની આશા, અવિશ્રાંત દેશસેવાની શુવતીબ્જગતી મૂર્તિ, નિઃભિમાન સરળતાનો સાક્ષાત આદર્શ. કરુણાપીકર એ નામ ઉચ્ચારતાંની સાથે જ એમની એ નિર્વ્યાજ પ્રેમમૂર્તિ દૃષ્ટિ સમક્ષ ઊભી થાય છે. એમનું નામ સાંભળતાં વેંત મનમાં દેશદાઝ અને હૃદયની નિર્મળતાના ભાવ જાગૃત થાય છે. કરુણાપીકર એટલે પ્રસન્નતા, પ્રેમ અને અવિરત ઉદ્યોગ.

*

*

*

કૃષ્ણરાવનો અને મારો પ્રથમ પરિચય રાષ્ટ્રીય શિક્ષણના અમારા સમાન પ્રેમને લીધે થયો. અમે સાથે રહીને કામ કરવાનું ઠરાવ્યું હતું. પણ મારા મનના સાંકડાપણાને લીધે મેં એમનો સહવાસ છોડ્યો. મને એમનો સહવાસ છોડ્યાને માટે હજી પશ્ચાત્તાપ થાય છે; અને કૃષ્ણરાવે પણ પોતે રાષ્ટ્રીય શિક્ષણ છોડ્યું તેને માટે તેમને થતો પશ્ચાત્તાપ એકવાર જાહેર રીતે વ્યક્ત કર્યો હતો. કૃષ્ણરાવે રાષ્ટ્રીય શિક્ષણ છોડ્યું, પણ રાષ્ટ્રીય લોકશિક્ષણ છોડ્યું ન હતું. આજની હીલચાલ એટલે અનેક લોકના હૃદયની ક્રાંતિ. કૃષ્ણરાવ મૂળે

જ સાત્ત્વિક અને ક્રોધાળુ વૃત્તિના, શ્રદ્ધા એ જ એમનો સ્વભાવ. આ હીલચાલમાં પડતાં જ એમની તેજસ્વિતાને આપોઆપ ઓપ ચઢ્યો; અને કર્ણાટકની જનતાએ એમને અસાધારણ સમાજનેતા તરીકે ઓળખ્યા.

*

*

*

ભાષણો આપનાર ઘણા હોય છે, પણ ભાષણોની સાથે ઘેરઘેર જમને લોકોના હૃદયના તાર છેડવાની હાથોડી તો કૃષ્ણરાવની જ. આજે કર્ણાટકમાં સ્વદેશીની પ્રવૃત્તિ જે ફાલી રહી છે એનો યશ કૃષ્ણરાવને કંઈ ઓછો નથી.

*

*

*

આ સત્ત્વસ્થ બ્રાહ્મણે કર્ણાટકની જેમ વાણીથી સેવા કરી છે તેમ કલમથી પણ કરી છે. ગાંધીજીના ધાર્મિક અને તેજસ્વી વિચાર તેટલી જ તેજસ્વી બાષામાં તેમણે કાનડીમાં ઉતાર્યા છે. ગાંધીજીનું એક નાનકડું ચરિત્ર પણ તેમણે કર્ણાટકને અર્પણ કર્યું છે. યૂરોપના વિખ્યાત સાધુ જોસેફ મેઝીનીના વિચાર પણ કાનડીમાં આણવાનો તેમનો વિચાર હતો; પણ—

*

*

*

જ્યારે જ્યારે હું બેલગામ પાછો આવું ત્યારે ત્યારે કૃષ્ણરાવનો ભેટો થશે એ કલ્પનાથી જ મને રસ્તામાં આનંદના ઉમળકા આવતા. હવે તેમનું સ્મરણ થતાં બીજી વૃત્તિ જગશે. કૃષ્ણરાવ તેમના વિવિધ ગુણોથી ‘તીર્થંશ્વર’ થયા છે. તેમનું સ્મરણ આપણે માટે બહુદાયક અને પાવિત્ર્યરક્ષક થાઓ. એટલી જ કૃષ્ણરાવને આપણી પાસેથી ઉપાડી જનાર જનાર્દનને પ્રાર્થના છે.

(મરાઠી તરુણ ભારત, સપ્ટેમ્બર-અક્ટોબર ૧૯૨૨)

